


ئوبۇلھاشىم قاسىم قايناق

مۇئەللىم، مېنى قۇتقۇزۇۋېلىڭ

((بالىلار، ھىكايە، - نەسرلىرى))



شىنجاڭ خەلق باش نەشرىياتى
شىنجاڭ پەن تېخنىكا نەشرىياتى



ئوبۇلھاشىم قاسىم قايناق

مۇئەللىم، مېنى قۇتقۇزۇۋېلىڭ

(بالىلار ھىكايە - نەسرلىرى)

شىنجاڭ خەلق باش نەشرىياتى
شىنجاڭ پەن تېخنىكا نەشرىياتى



ئاپتوردىن

بالىلار ئەدەبىياتى — پۈتكۈل ئەدەبىيات — سەنئەتنىڭ مۇھىم تەركىبىي قىسمى بولۇش سۈپىتى بىلەن ھەرقايسى دەۋرلەرنىڭ روھىنى ئۆزىگە سىڭدۈرۈپ، يىلمۇيىل تېما دائىرىسى كېڭىيىپ، مەزمۇن جەھەتتە چوڭقۇرلىشىپ، ژانىر جەھەتتە مۇكەممەللىشىپ، كەڭ ئۆسمۈرلەرنى ئۆزىگە جەلپ قىلىش بىلەن بىرگە ئوقۇغۇ-چىلارنىڭ ئىككىنچى دەرىخانا پائالىيىتىدە ئۆز رولىنى ھەقىقىي تۈردە جارى قىلدۇرماقتا.

مەن 28 يىل تىل — ئەدەبىيات دەرسى ئۆتۈش جەريانىدا ئوقۇ-غۇچىلارغا ئۈلگە بولۇش، ئۇلارغا ئەمەلىي يېزىقچىلىق ماھارىتىنى ئۆگىتىش، ئۇستازلىق بۇرچۇمنى ھەقىقىي تۈردە ئادا قىلىش ئۈچۈن چوڭلار تۇرمۇشى ئەكس ئەتتۈرۈلگەن شېئىر، ھېكايە، پوۋېستلارنى يازغاندىن باشقا، بالىلار تۇرمۇشىنى ئەكس ئەتتۈرىدىغان نۇرغۇن شېئىر، ھېكايە، مەسەل — چۆچەكلەرنى يازدىم. بۇلارنىڭ خېلى كۆپ قىسمى گېزىت — ژۇرناللاردا ئېلان قىلىندى. شىنجاڭ خەلق نەشرىياتى «چاچرىغان چوغل»، ياشلار — ئۆسمۈر — لەر نەشرىياتى «قىزىل تۈلكە» ناملىق مەسەل — چۆچەكلەر توپلىمىمىنى نەشر قىلدى.

بۇ قېتىم مەن كۆپ يىللاردىن بۇيان يېزىپ تەييارلىغان، «ئايىدىن گۈزەل ئاي ئانام» (شېئىرلار)، «مۇئەللىم، مېنى قۇتقۇزۇۋېلىڭ» (ھېكايە — نەسرلەر)، «ياغلانمىغان سۇناي» (مەسەللەر)، «بالا پادىشاھ» (چۆچەكلەر) دىن ئىبارەت تۆت كىتابىمنى كەڭ ئۆسمۈرلەر — گە سوۋغا قىلىپ سۈندۈم. ئۆسمۈرلەرنىڭ سۆيۈپ ئوقۇشىنى، كىتابتىكى بىلىملەردىن ئەقىل تېپىشىنى ئۈمىد قىلىمەن.

يازغۇچى ۋە شائىر ئوبۇلھاشىم قاسىم قايناق 1954 - يىلى يېڭىسار ناھىيەسىنىڭ ماڭشىن يېزا چاقىسى كەنتىدە تۇغۇلغان. 1981 - يىلى 7 - ئايدا قەشقەر دارىلمۇئەللىمىنى پۈتكۈزۈپ خىزمەتكە قاتناشقان. 1983 - يىلى 7 - ئايغىچە قەشقەر مائارىپ ئىنستىتۇتىنىڭ تىل - ئەدەبىيات سىنىپىدا بىلىم ئاشۇرغان. شۇنىڭدىن كېيىن ئۇ يېڭىسار ناھىيەسىنىڭ ماڭشىن ئوتتۇرا مەكتىپى،



ناھىيەلىك ئوقۇتقۇچىلار بىلىم ئاشۇرۇش مەكتىپى، ناھىيەلىك كەسپىي تولۇق ئوتتۇرا مەكتىپى، ناھىيەلىك سەنئەت ئۆمىكى قا - تارلىق جايلاردا ئىشلىگەن. 2009 - يىلى يېڭىسار ناھىيە سۆڭەت يېزا ئوتتۇرا مەكتىپىدىن دەم ئېلىشقا چىققان.

ئاپتونوم ئۆلكە ژانىردىكى ئەسەرلىرى 1978 - يىلىدىن باشلاپ ئاپتونوم رايونىمىزدىكى ھەرقايسى گېزىت - ژۇرناللاردا ئېلان قىلىنىشقا باشلىغان. ئۇنىڭ «يېڭىسار خەلق قوشاقلىرى»، «يېڭىسار خەلق چۆچەكلىرى»، «ئەزرائىل بىر كۈن توختاپتۇر» (پوۋېستلار)، «تەكلىماكان مەلىكىسى - گۈلزۆھرە ئەبەيدۇللا» (ئەدەبىي ئاخبارات)، «نەپىسى بالا» (ھېكايىلەر)، «ياشارسۇن ھايات» (ئەدەبىي ئاخبارات، ئابلەت جۈمە تۇپراق بىلەن بىللە)، «ياغلا نىمغان سۇناي» (مەسەللەر)، «سىرچىلىق تېخنىكىسى» قاتارلىق توپلاملىرى قەشقەر ئۇيغۇر نەشرىياتى تەرىپىدىن، «چاچرىغان چوغ» (مەسەل - چۆچەكلەر) شىنجاڭ خەلق نەشرىياتى تەرىپىدىن، «قىزىل تۈلكە» (مەسەل - چۆچەكلەر) شىنجاڭ ياش - ئۆسمۈرلەر نەشرىياتى تەرىپىدىن، «ياغاچچىلىق تېخنىكىسى» (ئىككى قىسىم) شىنجاڭ پەن - تېخنىكا نەشرىياتى تەرىپىدىن نەشر قىلىنغان.

ئوبۇلھاشىم قاسىم قايناق قەشقەر ۋىلايەتلىك يازغۇچىلار جەمئىيىتى، خەلق ئېغىز ئەدەبىياتى جەمئىيىتى ۋە جۇڭگو يازغۇچىلار جەمئىيىتى شىنجاڭ ئۇيغۇر ئاپتونوم رايونلۇق شۆبىسىنىڭ ئەزاسى؛ ئاپتونوم رايونلۇق 9 - نۆۋەتلىك سىياسىي كېڭەشنىڭ ئەزاسى.

图书在版编目(CIP)数据

老师，请您救我：维吾尔文/吾布力·阿西木 著.
— 乌鲁木齐：新疆科学技术出版社，2013.3
ISBN 978-7-5466-1179-2

I. ①老… II. ①吾… III. ①学校教育 — 研究 —
维吾尔语 (中国少数民族语言) IV. ① G4

中国版本图书馆 CIP 数据核字(2013)第 047847 号

پىلانلىغۇچى: ئىبراھىم سەمەن
تەشكىللىگۈچى: ئابلەت جۈمە تۇپراق
مەسئۇل مۇھەررىرلىرى: تۇرسۇنمەھمەت قاسىموف
نۇزىيە ئىسمائىل
تەكلىپلىك مۇھەررىرى: مۇختەر تۇردى
مەسئۇل كوررېكتورى: خۇرشىدە ئابلىز
مۇقاۋىسىنى لايىھەلىگۈچى: ئوبۇلقاسىم ئەمەت
بەت ياسىغۇچى: مەرھابا ئازات

مۇئەللىم، مېنى قۇتقۇزۇۋېلىڭ (ھېكايە - نەسرلەر)

ئوبۇلھاشىم قاسىم قايناق

* * *

شىنجاڭ خەلق باش نەشرىياتى
شىنجاڭ پەن - تېخنىكا نەشرىياتى نەشر قىلىپ تارقاتتى
(ئۈرۈمچى شەھىرى يەنئەن يولى 255 No پوچتا نومۇرى: 830049)
شىنجاڭ شىنخۇا كىتابخانىسىدا سېتىلىدۇ
شىنجاڭ لىنو سودا ئىشلىرى باسما چەكلىك مەسئۇلىيەت شىركىتىدە بېسىلدى
فورماتى: 1/32 880mm × 1230mm باسما تاۋىقى: 4.625
2013 - يىلى 3 - ئاي 1 - نەشرى
2013 - يىلى 3 - ئاي 1 - بېسىلىشى
ISBN 978 - 7 - 5466 - 1179 - 2
باھاسى: 15.00 يۈەن

مۇندەرىجە

ھېكايىلەر

3.....	دوستلۇق
7.....	يۈز نومۇر ئالغاندا
10.....	بىر باغلام باشاق
13.....	تەلەي
16.....	ئىمتىھاندا
20.....	ئەگرى يول
26.....	ئانا
30.....	ساۋاق
33.....	مۇسابىقە
37.....	دام - دام
41.....	بوۋاينىڭ كۆڭلى
46.....	مۇئەللىم، مېنى قۇتقۇزۇۋېلىڭ
51.....	ئۈچكە
54.....	ئىنسىمنىڭ ئارزۇسى
57.....	چىش ئاغرىقى
59.....	ئۆستەڭ بويىدا
62.....	مەكتەپكە بېرىش يولىدا
67.....	مۇز ئۈستىدە
69.....	كېلىشمەسلىك
71.....	لەڭلەك ئۇچۇرغاندا
74.....	ئىنىمغا يېزىلغان خەت
77.....	ئەمەتنىڭ كېسەل بولۇشى

80.....	قارلىغاچ
83.....	تاپشۇرۇق
86.....	رەگەتكە
89.....	ھاكىمنىڭ قىزى
94.....	مەن ئەسقىتىپ قالدىم
98.....	ئىككى باتۇر
101.....	تۇراپ توكۇر
107.....	كۆۋرۈك ئاستىدىكى خياللار
111.....	ئاق ئۈجمە
115.....	ماسكا
118.....	مەن مەكتەپكە بارغان كۈنى

نەسرلەر

127.....	مېنىڭ بېغىم
128.....	بىر تال سەرەڭگە
130.....	ئۈستازىمغا
133.....	قىش
135.....	باھار شامىلىغا
137.....	باھار كەلگەندە
139.....	چىچەك ۋە مەن
141.....	ئۈستاز سۆزى
144.....	نورۇز كۈيى

دوستلۇق

مەكتەپ يېڭىلاپ سېلىنغان، تەنتەربىيە مەيدانلىرى ياسالغان، دەرەخلەر سايە تاشلاپ تۇرىدىغان تۆت ئورۇنغا تىكتاك توپ شىرەسى ئورنىتىلغان بولۇپ، ئوقۇغۇچىلارنىڭ دەم ئېلىش ۋاقىتلىرىدىكى پائالىيەتلىرى جانلىنىپ كەتكەنىدى. بىرلىرى ۋاسكىتبول ئوينىسا، بىرلىرى ۋالىبول ئوينىتتى. تىكتاك توپ ھەۋەسكارلىرى ئەڭ كۆپ ئىدى. بۈگۈن، دولقۇن تىكتاك توپ ئويناپ ئۇدا ئۈچ قېتىم يېڭىلىپ قالدى. قوشنا سىنىپ ئوقۇغۇچىسى سەمەت تىكتاك توپ ئوينىماقچى بولۇپ دولقۇننىڭ قولىدىن پالاقنى ئالماقچى بولۇۋېتىدى، دولقۇن يولسىزلىق قىلىپ:

— بىر قېتىم يەڭمىگۈچە پالاقنى بەرمەيمەن، — دېدى ۋە پالاققا قول تەڭلەپ تۇرغان سەمەتنى كەينىگە ئىتتىرىۋەتتى. دولقۇن كۈچەپ ئىتتىرگەچكە سەمەت تىكتاك توپ شىرەسىنىڭ يېنىدىكى ئېرىققا يىقىلىپ چۈشۈپ كىيىملىرى ھۆل بولۇپ كەتتى. ئەتراپتا قاراپ تۇرغان ئوقۇغۇچىلار ئېرىققا چۈشۈپ سەمەتنى يۆلەپ قاشقا ئېلىپ چىقىشتى. بىرنەچچە ئوقۇغۇچى دولقۇنغا تاپا - تە - نە قىلىشقا باشلىدى:

— بىر پىيونېر ئاشۇنداق شەخسىيەتچى بولسا بولامدۇ؟ بوينىغا قىزىل گالىستۇك چىگىۋالغىنىنى ئۇنىڭ...

— كەينى - كەينىدىن يېڭىلىپ قالغاندىكىن پالاقنى بېرىش كېرەك - تە ئۇ؟ چىدىماس!

ساۋاقداشلىرىنىڭ سۆزلىرى دولقۇنغا نەشتەردەك سانجىلىشقا باشلىدى. كۆزىنى يۇمۇپ ئون - تىنسىز تۇرغان دولقۇن بىر - دىنلا كۆزىنى يوغان ئېچىپ بوينىدىكى قىزىل گالىستۇكنى يې - شىپ ئالدى - دە:



— مېنى شۇنچىلا گەپكە قويغان مۇشۇ ئالىقانچىلىك لاتىغۇ؟
گالىستۇكنى پۇرلاپ - پۇرلاپ سىنىپنىڭ ئۆگزىسىگە چۆرۈۋەتتى.
ئاندىن قولىدىكى پالاقنى پىرقىرىتىپ تىكتاك توپ شىرەسىنىڭ
ئۈستىگە ئاتتى - دە، مەكتەپ دەرۋازىسى تەرەپكە قاراپ ماڭدى.
— دولقۇن، توختا!

سىنىپ پىيونېر ئەترىتىنىڭ تەشكىلىي ھەيئىتى، پارتىدىشى،
ئەڭ يېقىن دوستى كۈرەش دولقۇننىڭ كەينىدىن يۈگۈرۈپ كەلدى.
— نەگە بارسەن؟
— ئۆيگە كېتىمەن.

كۈرەش ئۇنىڭ قولىنى تۇتۇۋالدى. بىراق دولقۇن قولىنى بىر
سىلكىپ كۈرەشنىڭ قولىنى بوشاتتى - دە، مەكتەپ دەرۋازىسىدىن
چىقىپ كەتتى. ئۆز دوستىدىن بۇنداق قوپال مۇئامىلىنى كۈتمىگەن.
كۈرەش خېلى ئۇزۇنغىچە دولقۇننىڭ كەينىدىن قاراپ قالدى، كۆڭ-
لىدە ئۇنىڭدىن ئوبدانلا رەنجىدى. ئۇ مەكتەپ پىيونېرلار چوڭ ئەت-
رىتىنىڭ باش تەربىيەچىسى داۋۇت مۇئەللىمنىڭ يېنىغا كىرىپ
ئەھۋالنى مەلۇم قىلدى. داۋۇت مۇئەللىم:

— سىزمۇ بىلىسىز، دولقۇن ئۆگىنىشتە ناھايىتى ياخشى بالا.
بۇ قېتىمقى ئەلاچىلار مۇسابىقە ئىمتىھانىدا سىنىپ بويىچە بىر-
رىنچى بولۇپ مۇكاپات ئالدى.

تىكتاك توپ ئويناپ بىر قېتىم ئەمەس، ئۇدا ئۈچ قېتىم يېڭى-
لىپ قېلىش ئۇنىڭغا قاتتىق ھار كەلگەن گەپ. ئۇ شۇ جىلچە-
لىكتە تۇرغاندا سەمەت توپىنى مەن ئويناي مەن دەپ پالاققا قول
ئۇزاتقان، دولقۇن ئاچچىقىغا چىدىماي سەمەتنى ئىتتىرىۋەتكەن
ئوخشايدۇ. ئۇنىڭدىن كېيىن قىلىنغان تاپا - تەنە ئۇنىڭ گالىمى-
تۈكىنى ئۆگزىگە چۆرۈۋېتىپ مەكتەپتىن كېتىپ قېلىشىغا سەۋەب
بولغان چېغى. سىز يېقىن دوستى بولغاندىكىن بۇ مەسىلىنى تەش-
كىل نامىدىن ئەمەس، دوستلۇق يولى بىلەن ھەل قىلايلى. سىز
كەچتە ئۇنىڭ ئۆيىگە بېرىپ كۆرۈشۈپ قويۇڭ، — دېدى.

كۈرەش داۋۇت مۇئەللىمنىڭ ئىشچانلىقىدىن چىققاندىن كېيىن بىر ئامال قىلىپ سىنىپنىڭ ئۆگزىسىگە چىقىپ دولقۇننىڭ گاللىستۇكىنى ئېلىپ چۈشتى.

ئۇ كەچتە دولقۇننىڭ ئۆيىگە باردى. دولقۇن چوڭ ئانىسىنىڭ كىمگە تاماق ئېلىپ كەتكەن بولۇپ، كۈرەش ئۇنىڭ دادىسىغا بۈگۈن مەكتەپتە بولغان ئىشلارنى، دولقۇننىڭ توغرا قىلمىغانلىقىنى، بۇنداق بولۇۋەرسە ساۋاقداشلىرى ئارىسىدا ھۆرمىتى قالمايدىغانلىقىنى ئېيتىپ قويۇپ قايتىپ كەتكەندى.

دولقۇن ئەتىسى دەرسكە قوڭغۇراق چېلىنغاندا مەكتەپكە كەلدى. ئۇنىڭ بويىدا گاللىستۇكىمۇ يوق ئىدى. سىنىپقا كىرگەن دولقۇن كۈرەشكە بىر قاراپ قويۇپ باشقا بىر ئۈستەلگە بېرىپ ئولتۇردى. بىرىنچى سائەتلىك دەرس تۈگەپ دەم ئېلىشقا چىققاندا كۈرەش ئۇنىڭ يېنىغا كېلىپ گەپ قىلىشقا تەمىشلىۋىدى، دولقۇن:

— ھىم، ئۈنۈگۈنكى ئىشنى دادامغىمۇ دېيىشكە ئۈلگۈرۈپسەن. دادام بىرمۇنچە تىللىدى. مە ئال، — دولقۇن يانچۇقىدىن گاللىستۇكىنى ئېلىپ كۈرەشنىڭ قولىغا تۇتقۇزۇپ قويۇپ دېدى، — ئۇ زۇڭ تاقىۋال!

— نېمە؟ ئويلىنىپ سۆزلە، دولقۇن، گاللىستۇكىنى تاقىمىساڭ قانداق بولىدۇ؟

— مەن كېچىدىن ئۇخلىماي ئويلىنىپ چىققان.
— بۇنداق قىلساڭ بولمايدۇ. سەن دېگەن پىيۇنېرلار ئەترىتىنىڭ ئەزاسى، سىنىپىمىزنىڭ ئەلاجى ئوقۇغۇچىسى.
— يەنە شۇ گەپمە؟ كىچىككىنە بىر ئىش بولسا گاللىستۇك ئاق، گاللىستۇك كۆك دېيىشىدىكەن سەن. شۇڭا مېنى گەپكە قويىدىغان بۇ گاللىستۇكىنى تاقىمايلا دېدىم.

— گېپىڭ راست ھە؟ — دېدى كۈرەش ئاخىرى.
— راست، — دېدى دولقۇن، — ئوغۇل بالا دېگەن گېپىدىن يانمايدۇ.



— پىيونېر بولۇش ئالدىدا ئوڭ قولۇڭنى كۆتۈرۈپ تۇرۇپ بەر -
گەن قەسىمنىڭ يالغان ئەمەستۇ؟

— بۇ... بۇ...

دولقۇننىڭ تىلى كالۋالىشپ قالدى. بىردىنلا يۈزلىرىمۇ قە-
رىرىپ كەتتى. ئۇ شۇ كۈنى يېڭىدىن پىيونېر بولغان ئوقۇغۇ-
چىلارغا ۋاكالىتەن سۆزمۇ قىلغانىدى. شۇ ئىشلار ئېسىگە كېلىپ
قالغان دولقۇن دوستى كۈرەشكە يەر تېگىدىن قاراپ قويدى. كۆڭ-
لىدە: «كۈرەش مېنىڭ ھەقىقىي دوستۇم، ئۇنىڭ ئالدىدا قەسىمم-
دىن يېنىۋالسام بولماس. مەكتەپتە، ساۋاقداشلىرىم ئالدىدا يۈزۈم
چۈشۈپ كېتىدىغان ئىشنى قىلسام قانداق بولىدۇ؟» دەپ ئويلىدى -
دە، بىردىنلا غەيرەتكە كېلىپ كۈرەشنىڭ قولىدىن گالىستۇكىنى
شارتتىدە تارتىپ ئېلىپ بويىنغا چەگدى.

قوڭغۇراق چېلىندى، دولقۇن دەرسكە كىرىپ كۈرەشنىڭ يې-
نىدا ئولتۇردى.

— مەن خاتا قىپتىمەن، — دېدى ئۇ كۈرەشنىڭ قۇلىقىغا ئاڭ-
زىنى يېقىپ، — بۇ سائەتلىك دەرسىن چىققاندا قوشنا سىنىپ-
تىكى سەمەتتىن كەچۈرۈم سورايمەن.

— ياخشى، ئەمدى مېنىڭ دوستۇمغا ئوخشىدىڭ.

— مەن دەرسىتە ياخشى بولغىنىم بىلەن تەنتەربىيەدە، توپ ئوي-
ناش ئىشلىرىدا ياخشى ئەمەسكەنمەن. ئۆزۈمنىڭ تىكتاك توپ ئوي-
ناپ ئۇتتۇرۇپ قويغىنىمنى باشقىلاردىن كۆرسەم بولمايدىكەن.

— مانا، مانا، ئەمدە توغرا چۈشىنىپسەن. تۈنۈگونلا مۇشۇنداق
ئويلىغان بولساڭ، بىرمۇنچە كۆڭۈلسىزلىكمۇ بولمايتتى، — دېدى
كۈرەش دولقۇننىڭ كۆزىگە قاراپ.

— بۇندىن كېيىن دىققەت قىلىمەن، ئاداش!

كۈرەش بىلەن دولقۇن قول سىقىشتى. ئۇلارنىڭ دوستلۇقى
تېخىمۇ مۇستەھكەملەندى.

يۈز نومۇر ئالغاندا

سېنىپ ئىچى شۇنداق جىمجىت ئىدىكى، مۇئەللىمنىڭ ئۇياق-
تىن - بۇياققا ماڭغان ئاياغ تېۋىشىدىن باشقا ئاۋاز ئاڭلانمايتتى.
سېنىپتىكى قىرىق بەش نەپەر ئوقۇغۇچىنىڭ پۈتۈن دىققىتى
ساۋاقداش ئاينۇر دۈسكىدا ئىشلەۋاتقان ھېسابقىلا مەركەزلەشكەنىدى.
ئاينۇر ھېسابنى ئىشلەپ بولۇپ دۈسكىنىڭ بىر تەرىپىدە تۇردى.

— ئىشلەپ بولىدىغىزمۇ؟ — سورىدى مۇئەللىم.

— ھەئە، ئىشلەپ بولدۇم، — دېدى ئاينۇر ئۆزىگە ئىشەنگەن
ھالدا، دېرىزە تۈۋىدە قولىنى كەينىگە قىلىپ كۈلۈپ تۇرغان مۇ-
ئەللىمگە قاراپ.

— قانداق ساۋاقداشلار، ئاينۇر ھېسابنى توغرا ئىشلىدىمۇ؟ —
سورىدى مۇئەللىم بىردىنلا ئوقۇغۇچىلارغا يۈزلىنىپ.
— توغرا ئىشلىدى.

ئوقۇغۇچىلار بىردەك جاۋاب بېرىشتى. ئاينۇر ھېسابنى تەلەپكە
لايىق، توغرا ئىشلىگەنىدى.

— ياخشى، ئولتۇرۇڭ. نومۇرىڭىز 100، — دېدى مۇئەللىم ۋە
سېنىپ خاتىرىسىگە نومۇرىنى خاتىرىلەپ قويدى. قىرىق بەش جۈپ
كۆز ئولتۇرۇش ئۈچۈن ئۆز پارتىسىغا قاراپ ماڭغان ئاينۇرغا سۆيۈ-
نۈش بىلەن تىكىلدى.

ئاينۇر 13 - 14 ياشلارغا كىرگەن قىز بولۇپ، شۇ تۇرقىدا
خۇددى ئېچىلىش ئالدىدىكى بىر تال غۇنچىغا ئوخشايتتى. ئۇنىڭ
قۇمۇچاقتەك قاپقارا كۆزلىرىدىن چاقنىغان نۇر، ئالمىدەك يۇمىلاق
يۈزلىرىدىكى تەبەسسۇم ئۇنىڭ شۇ تاپتىكى چەكسىز خۇشاللىقىنى
كىشىگە نامايان قىلىپ تۇراتتى.



ئالدىنقى مەۋسۇمدا بىر كۈنى مۇئەللىم ئاينۇرنى دوسكىغا چە-
قىرىپ ھېساب ئىشلەتكۈزدى. بىراق ئاينۇر ئىشلەشكە بېرىلگەن
ئاددىي بىر ھېسابنىمۇ ئىشلىيەلمەي، خىجىللىقتىن يورنىنى ئال-
قىنىدا تۇتقان ھالدا بېشىنى تۆۋەن سېلىپ دوسكا ئالدىدا تىرىق-
تاتلاپ تۇردى.

— ئىشلىيەلمىدىڭىزمۇ؟ — سورىدى مۇئەللىم ئاينۇرغا سەپ-
سېلىپ، — ھۇرۇنلۇق قىلىپ ئۆگىنىشكە كۆڭۈل بۆلمەيسىز. بۇ
ئاددىي ھېسابنى سىنىپتىكى ھەممە ساۋاقداشلىرىڭىز ئىشلەپ
بولدى. بۇنىڭدىن كېيىن تىرىشىپ ئۆگىنىپ ساۋاقداشلىرىڭىزغا
يېتىشۋېلىڭ! بىزدە «بىلىمسىزلىك - جانسىزلىق» دەيدىغان گەپ
بار، ئولتۇرۇڭ، — دېدى.

مۇئەللىمنىڭ ئوقۇغۇچىلار ئالدىدا قىلغان بۇ سۆزى ئاينۇرغا
ناھايىتىمۇ چوڭقۇر تەسىر قىلدى. ئاينۇرنىڭ ئىزا تارتقىنىدىن
يۈزى قىزىرىپ كەتتى. ئۇ بېشىنىمۇ كۆتۈرمەي بېرىپ ئۈستىلىدە
ئولتۇرغاندىن كېيىن: «مۇئەللىم توغرا دەيدۇ، ئادەتتە مەن ئۆگە-
نىشكە ئانچە قىزىقمايمەن. بولۇپمۇ مۇشۇ ھېساب دەرسىگە. مانا
بۈگۈن ئۆگەنمىگەننىڭ نەتىجىسى كۆرۈلدى. مەن باشقا ساۋاقداش-
لىرىم بىلگەننى نېمىشقا بىلمەيمەن؟ مەن دۆتمۇ؟ ياق، ھەممىسى
تىرىشىمغانلىقىمدا. بۇنىڭدىن كېيىن ھۇرۇنلۇق قىلماي تىرىشىپ
ئۆگىنەي» دېگەنلەرنى كۆڭلىگە پۈكتى.

بۈگۈنكى بۇ سىناقتىن كېيىن ئاينۇر ساۋاقنى يەكۈنلىدى. ئۇ
دەرسىتە ئويناپ ئولتۇرمايدىغان بولدى. تاپشۇرۇقلارنىمۇ ئۆزى باش
قاتۇرۇپ مۇستەقىل ئىشلەيدىغان بولدى. ئاينۇرنىڭ ئۆگىنىشكە
بېرىلىشى مۇئەللىمنى ئىنتايىن خۇش قىلدى. ساۋاقداشلىرىمۇ
ئاينۇرغا تۇشمۇتۇشتىن ياردەم قىلىشقا باشلىدى. «قىيىن ئىش يوق
ئالەمدە، كۆڭۈل قويغان ئادەمگە» دېگەندەك، ئاينۇر كۆڭۈل قويۇپ
ئۆگىنىپ بېرىم يىلغا قالمايلا سىنىپتىكى ھېساب دەرسىدە ئال-
دىنقى قاتاردىكى ئوقۇغۇچىلارنىڭ بىرى بولۇپ قالدى.

ئاينۇر ھېسابنى ئىشلەپ بولۇپ ئۆز ئۈستىلىگە بېرىپ تۇرغاندىن كېيىن، مۇئەللىم:

— ھەممىڭلار ئاينۇرنىڭ تىنىمىسىز ئالغا ئىلگىرىلەش روھىنى، ئۆزىگە قاتتىق تەلەپ قويۇش روھىنى ئۆگىنىڭلار. شۇنداق روھ بولغاندىلا ئىلىم — پەننىڭ يۇقىرى پەللىسىگە چىققىلى، ئۆزىمىزگە، ۋەتەن — خەلققە شان — شەرەپ كەلتۈرگىلى بولىدۇ، — دېدى.

سېنىپتىكى قىرىق بەش جۈپ كۆز ئاينۇرغا يەنە بىر قېتىم تىكىلدى. مۇئەللىمنىڭ ماختىشى ئۇنىڭ يۈزلىرىنى قىزارتقۇۋەتكەن بولسىمۇ، كۆزلىرىنى نۇرلاندۇرۇۋەتكەنىدى.





بىر باغلام باشاق

مەكتەپتىن چۈشلۈك دەم ئېلىشقا قويۇپ بېرىلىشى بىلەنلا ئۇ -
گە كەلگەن نۇرگۈل ئۆكسىدىن، دادىسى بىلەن ئانىسىنىڭ خا -
مانغا ئەنچە سىلكىشكە كەتكەنلىكىنى ئۇقۇپ، ھويلىدىكى تال بارد -
گىنىڭ ئاستىغا توختىتىپ قويۇلغان كۈپىنىڭ مۇزدەك سوغۇق سۇ -
يىدىن بىر چەينەك ئالدى - دە، پىژغىرىم ئىسسىققا قارىماي خا -
مانغا قاراپ ماڭدى.

نۇرگۈلنىڭ دادىسى خاماننى يولىنىڭ ئۇ چېتىدىكى بىر ئېتىز -
غا ئەتكەندى. نۇرگۈل چەينەكتىكى سۈنى كۆتۈرۈپ خاماننىڭ ئۇ -
دۈلىغا كەلگەندە ئالدى تەرەپتىن ئۈستىگە لىق ئەنچە بېسىلغان
بىر ئېشەك ھارۋىسى كېلىپ قالدى. ئەنچىنىڭ ئۈستىگە چىقىپ
ئولتۇرغان ئادەم ھارۋىدىكى ئېشەكنى باشقۇرالمىيۇناتتى. «توقلۇق -
تىن شوخلۇق چىقىدۇ» دېگەندەك يازدىن بىكار يېتىپ يەپ سەم -
رىپ، زېرىكىپ قالغان ئېشەك بار كۈچى بىلەن ھارۋىنى سۆرەپ
كەلمەكتە ئىدى. نۇرگۈل بىر قاراپلا ھارۋىدىكى ئادەمنىڭ قوشنا
مەھەللىدىكى سادىق ئاكا ئىكەنلىكىنى بىلدى. سادىق ئاكا بىلەن خا -
ماننى نۇرگۈلنىڭ ئۆيىنىڭ ئالدىدا ئىدى.

نۇرگۈل ئېشەكتىن قېچىپ يولىنىڭ بىر چېتىگە چىقتى - دە،
ئۆز خامىنى تەرەپكە ماڭاي دەپ تۇرۇشىغا، ھارۋىدىن بىر باغلام با -
شاق چۈشۈپ قالدى. بۇنى كۆرگەن نۇرگۈل:

— سادىق ئاكا، باشاق چۈشۈپ قالدى! — دەپ توۋلىدى. دەل
شۇ چاغدا ھارۋىنى تارتىپ چېپىپ كېتىپ بارغان ئېشەك قاتتىق
ھاڭرىغان بولغاچقا، ھارۋا ئۈستىدىكى سادىق ئاكا نۇرگۈلنىڭ
ۋارقىرىغان ئاۋازىنى ئاڭلىمىدى. نۇرگۈل يەنە توۋلاي دەپ بولغۇچە
ھارۋا خېلى ئۇزاپ كەتتى. نۇرگۈل قولىدىكى چەينەكنى يول ياقى -

سىدىكى قىرغا قويدى - دە، يولغا چۈشۈپ قالغان بىر باغلام بىر شاقنى ئېلىپ قولىقىغا قىسىپلا ھارۋىنىڭ كەينىدىن يۈگۈردى. نۇرگۈل بىر باغلام باشاقنى سادىق ئاكىنىڭ خامنىغا ئايرىپ بېرىپ كەلگەندە، دادىسى بىلەن ئانىسى تەرلەپ - پىشىپ خاماندە - كى ئەنجىلەرنى سىلكىۋاتاتتى. نۇرگۈل يول بويىدىكى ئېتىز قە - رىدا قويۇپ كەتكەن چەينەكمۇ خاماندا تۇراتتى.

— سۇ ئىچتىڭلارمۇ؟ — سورىدى نۇرگۈل ئانىسىغا قاراپ.

— ئىچتۇق، — دېدى ئانىسى قوپال ئاۋاز بىلەن.

نۇرگۈل دادىسىغا قارىدى. دادىسى نۇرگۈلگە ھومىيىپ قاراپ قويۇپ ئەنجىنى سىلكىۋەردى. نۇرگۈل ئانىسىغا بىر قارىۋەتكەندىن كېيىن خاماننىڭ قىرىدا تۇرۇپ، خاماننىڭ سىرتىغا چىقىپ كەت - كەن بىر تال باشاقنى ئېلىپ خامانغا تاشلىدى.

— بىر باغلام باشاق چۈشۈپ قالسا كەينىدىن ئايرىپ بېرىسەن. ئەمدى بولسا بىر تال باشاقنى تېرىپ كەتكىنىڭ نېمىسى؟ — دېدى ئانىسى نۇرگۈلگە قاراپ.

— ئۇ باشاق سادىق ئاكىنىڭ تۇرسا، — دېدى نۇرگۈل تەمكىن - لىك بىلەن.

— ئېرىقتىن ئاتلاپلا بىزنىڭ خامانغا تاشلىۋەتسەڭ ئىككى جىڭ بۇغداي ئارتۇق چىقاتتى، — دېدى ئانىسى يەنە.

نۇرگۈل ئانىسىنىڭ بۇ گەپلىرىنى ئاڭلاپ ھەيران قالدى. چۈن - كى ئانىسى ئۇنىڭغا دائىم كىشىلەرنىڭ نەرسىسىنى ئېلىۋالما - س - لىق، تېپىۋالغان نەرسىلەرنى ئىگىسىگە قايتۇرۇپ بېرىش توغرى - سىدا تەربىيە بېرەتتى. ئۆزىمۇ كىشىلەرنىڭ بىر - بىرلىرىنىڭ نەرسىلىرىنى ئېلىۋالغىنىنى ئاڭلىسا ناھايىتى خاپا بولاتتى. نۇر - گۈل: «بۈگۈن ئانامغا نېمە بولغاندۇ؟ مەن ھېچ ئىشنى خاتا قىلمى - دىم» دەپ ئويلىدى ۋە ئىتتىك دادىسىغا قارىدى. دادىسى بولسا قە - لىۋاتقان ئىشنى توختىتىپ قولىدىكى ئارىغا تايىنىپ نۇرگۈلگە قاراپ تۇراتتى.



— قىزىم، — دېدى دادىسى شۇ چاغدا، — سېنىڭ قىلغان ئىدى-
شىڭ توغرا بولدىمۇ، توغرا بولمىدىمۇ شۇنى دەپ بەرسەڭ ئاناڭدىن
تۇتۇلسەن.

— مېنىڭ چۈشۈپ قالغان بىر باغلام باشاقنى ئاپىرىپ بېرىد-
شىم توغرا بولدى.

— قانداق توغرا بولدى؟ دېمەمسەن، — دېدى دادىسى كۈلۈپ.
نۇرگۈل:

— بىرىنچىدىن، ئۇ بىر باغلام باشاق تېپىۋېلىنغان نەرسە بول-
غاچقا ئىگىسىگە قايتۇرۇش كېرەك؛ ئىككىنچىدىن، ئۇ بىر باغلام
باشاق بىزنىڭ ھالال تەرىمىز بەدىلىگە كەلگەن ئەمەس. ئۆز ئەمگە-
كى بەدىلىگە كەلمىگەن نەرسىنى ئۆزىنىڭ قىلىۋېلىش ئىنسانىي
خىسلەتنى يوقاتقانلىق بولىدۇ، — دېدى.

نۇرگۈلنىڭ سۆزلىرىنى ئاڭلىغان دادىسى قاقاھلاپ كۈلۈپ
كەتتى ۋە:

— ۋاي ئەقىللىك بالام، قىلغان ئىشىڭمۇ توغرا، قىلغان گې-
پىڭمۇ توغرا. ئاناڭ سېنى سىنىماق ئۈچۈن شۇنداق دېگەن. سەن
سادىق ئاكىنىڭ ھارۋىسىدىن چۈشۈپ قالغان بىر باغلام باشاقنى
ئېلىپ ماڭغىنىڭدا ئاناڭ بىلەن ئىككىمىز ناھايىتى خۇش بولدۇق.
نۇرگۈلنىڭ ئانىسىمۇ كۈلۈپ كەتتى.

— بالىلىرى ياخشى ئىش قىلسا خۇش بولمايدىغان ئاتا — ئاند-
نى ئاتا — ئانا دېگىلى بولمايدۇ، بالام.
ئانا قولىدىكى ئارىنى قويۇپ، نۇرگۈلنىڭ يېنىغا كەلدى — دە،
قىزىنىڭ پېشانىسىگە سۆيۈپ قويدى. ئاندىن تولىمۇ خۇشال بولغان
ئالدا:

— سۇ ئېلىپ كەلگىنىڭگە رەھمەت قىزىم. چۈشلۈك دەم ئې-
لىش ۋاقتى توشاي دەپ قالدى. قايتىپ كېتىپ مەكتىپىڭگە بار-
غىن! — دېدى.

تەلەي

سەھەر كۆرگەن چۈشۈم كۆڭلۈمنى خىرە قىلىپ قويدى. چۈ - شۈمدە تىل - ئەدەبىيات ئوقۇتقۇچىمىز سىنىپقا كىرىپ ئوقۇغۇ - چىلارنى بىر قۇر كۆزدىن كەچۈرۈۋەتكەندىن كېيىن، ئۆتكەن سا - ئەتتە ئۆتكەن دەرىستىن سىناق ئالماقچى بولدى - دە، كۈتمىگەندە «تۇرسۇنجان» دەپ مېنىڭ ئىسمىمنى چاقىرىپ قالدى. مەن ئاستا ئورنىمدىن تۇردۇم. مۇئەللىم ئىككى سوئالنى ئوتتۇرىغا قويۇپ جاۋاب بېرىشىمنى ئېيتتى. تەييارلىقىم بولمىغاچقا، ئۇ سوئاللار - نىڭ بىرسىگىمۇ جاۋاب بېرەلمىدىم.

— ئولتۇرۇڭ، — دېدى مۇئەللىم ئاغرىنىش، ئەيىبلەش نەزەرى بىلەن ماڭا قاراپ، — دەرس ئۆگەنمەي كەپسىز - دە؟

بۇ كۆڭۈلسىز چۈشنىڭ تەسىرىدىن سەھەردىلا روھسىز ھالدا ئورنىمدىن تۇردۇم. يۈز - كۆزۈمنى يۇيغاندىن كېيىن چالا - بۇلا ئاستا قىلدىم - دە، مەكتەپكە قاراپ ماڭدىم. قولۇمغا ئەدەبىيات كونسىپكىمىنى ئېلىپ ئوقۇشقا باشلىدىم.

— تۇرسۇنجان، توختا، بىللە ماڭايلى، — دېدى بىرسى ئارقا تەرىپىمدىن توۋلاپ.

مەن توختاپ ئارقامغا بۇرۇلدىم. ساۋاقىشىم ئەركىن مەن تە - رەپكە قاراپ يۈگۈرۈپ كېلىۋاتاتتى.

ئۇ كەلگەندىن كېيىن بىرگە ماڭدۇق. مەن يەنىلا قولۇمدىكى كونسىپكىتىن كۆز ئۈزمىدىم.

— ئاداش تېزراق ماڭايلىمۇ، — دېدى ئەركىن.

— مۇشۇنداق ماڭايلى. دەرس ئۆگەنمىسەم بولمايدۇ، — دېدىم ۋە سەھەر كۆرگەن چۈشۈمنى ئەركىنگە سۆزلەپ بەردىم. ئەركىن



توساتتىن مۈرەمگە ئۇرۇپ:
— تەلىينىڭ باركەن. راستتىنلا چوڭ تەلەي! — دەپ توۋلاپ
كەتتى.

— نېمە، قانداق چوڭ تەلەي؟ — دېدىم ھەيران بولۇپ.
— راستتىنلا چوڭ تەلەي. بۈگۈن سەندىن سىناق ئالمايدۇ، —
دېدى ئەرگەن.

— راستمۇ؟ — سورىدىم مەن.
— شۇنداق بولمايچۇ، چوڭ دادام «سەھەر كۆرگەن چۈش ئەك-
سىچە بولىدۇ» دېگەندى، — دېدى ئەرگەن ئىشەنچلىك قىلىپ.
مەن ئويلىنىپ قالدىم. ئەرگەن يالغان سۆزلىمەيدۇ. ئۇ چوڭ
دادىسىنىڭ ئۆيىدە يېتىپ - قوپىدۇ. ئۇنىڭ چوڭ دادىسى دېگەن بۇ
يۇرتتىكى كاتتا ئۆلىما، كىشىلەرنىڭ كۆرگەن چۈشلىرىگە تەبىر
بېرەلەيدىغان ئادەم. ئەرگەن چوڭ دادىسىدىن ئاڭلىغان چۆچەكلى-
رىنى بىزگە ئېيتىپ بېرىدۇ. بەزى گەپلىرىدىن بىز ھەيران قال-
مىز. ئەرگەن بىر قېتىم «ئەلقەمجان بىلەن ئۇرۇشۇپ قېلىپ چۈ-
شەپ قايتىمەن» دەپ يۈرەتتى. ھازىر ئۇلار ناھايىتى ئىناق دوست.
مەنمۇ بۈگۈن مۇئەللىم سىناق ئالسا جاۋاب بېرەلمەي چۈشەپ قاپ-
تىمەن. ئەرگەننىڭ چوڭ دادىسى دېگەندەك سەھەردە كۆرگەن چۈش
ئەكسىچە بولسا، بۈگۈن مۇئەللىم مەندىن سىناق ئالمايدۇ دېگەن
گەپ.

مەن شۇلارنى ئويلاپ، ئۆزۈمچە خۇشال بولدۇم. قولۇمدىكى
كونسپېكتىمۇ سومكامغا سېلىپ ئەرگەن بىلەن پاراڭلىشىپ مې-
ڭىپ مەكتەپكە كەلدىم.

دەرسكە كىردۇق. مۇئەللىم دەرس ئۆتۈشكە كىردى. مەن بۈگۈن
مۇئەللىم مەندىن سىناق ئالمايدۇ دەپ ئويلىغاچقا خاتىرجەم ئىدىم.
مۇئەللىم يوقلىما قىلىپ بولغاندىن كېيىن سىناق ئالماقچى بولدى -
دە، دەرس يوقلىمىسىدىكى ئىسىملارغا بىر قۇر قاراپ چىققاندىن
كېيىن مېنىڭ ئىسمىمنى چاقىردى.

ئىسىم چاقىرىلىشى بىلەن ئاستا ئورنۇمدىن تۇردۇم. مۇئەللىم ئالدىنقى ھەپتىدە ئۆتكەن دەستىن ئىككى سوئال سورىدى مەن ھېچبىر مەزمۇنى ئېسىمگە ئالالمىدىم. مۇئەللىم سوئالنى يەنە بىر قېتىم تەكرارلىدى. جاۋاب بېرەلمەي پېشانەمدىن مۇنچاق - مۇنچاق تەر چىقىشقا باشلىدى.

— ئۆگىنىش قىلماي كەپسىز - ھە؟ بۈگۈن نومۇر قويماي. بۇ - نىڭدىن كېيىن دىققەت قىلىڭ، — دېدى مۇئەللىم.

مەن ئاستا ئولتۇرۇۋېتىپ يېنىمدىكى ئۈستەلدە ئولتۇرغان ئەركىنگە قارىدىم. ئۇ سەھەر كۆرگەن چۈش ھەققىدىكى سۆزىنىڭ يالغان بولۇپ قالغانلىقىدىن خىجىل بولدىمۇ كۆزىنى مەندىن قاجۇردى.





ئىمتىھاندا

ئىمتىھان مائارىپىنى ئەمەلدىن قالدۇرۇپ، ساپا مائارىپىنى يولغا قويىمىز دېگىلى بىرنەچچە يىل بولۇپ قالغان بولسىمۇ «ئىمتىھان» ئېلىشتىن ئىبارەت بۇ قوزغاتقۇچ كۈچ يەنىلا مەكتەپلەردە ئوقۇغۇچىلارنى ئۆگىنىشكە، تەكرار قىلىشقا، ئىزدىنىشكە ھەي-دەكچىلىك قىلىش رولىنى ئويناپ كەلمەكتە. مەۋسۇملۇق، يىللىق ئىمتىھانلارنى ئېلىپ، نەتىجىلەرنى ياخشى خۇلاسەلەپ ئەلاچىلارنى مۇكاپاتلاش ئوقۇغۇچىلارنى تىرىششقا ئۈندەشنىڭ بىر ئۇسۇلى ئىكەنلىكىنى مەيلى چوڭلار بولسۇن، مەيلى كىچىكلەر بولسۇن ئىنكار قىلغىنى يوق. شۇڭا ھازىرمۇ ئىمتىھان دېسە يەنىلا مەك-تەپلەردە «جىددىيچىلىك» باشلىنىدۇ. ئوقۇتقۇچى ئۆتكەن دەرىسلەرنى تەكرار قىلىپ بېرىدۇ، ئوقۇغۇچى ئۆگىنىدۇ.

بۈگۈنمۇ مەكتەپتە باسقۇچلۇق ئىمتىھان ئېلىندى. سىنىپتىكى ئوقۇغۇچىلار ئىمتىھاننى ياخشى بېرىپ چىقىپ كەتتى. پەقەت زورەم ئىسىملىك بىر ئوقۇغۇچى سىنىپتا ئۆزى يالغۇزلا قالغاندىن كېيىن، ئالدىدا قاراپ تۇرغان مۇئەللىمگە ئىمتىھان قەغەزىنى خۇددى يۈرىكىنى سۇغۇرۇپ بەرگەندەك بېرىپ چىقىپ كېتىشكە مەجبۇر بولدى.

زورەم سىنىپتىن چىققاندا دوستى زۇلخۇمار ئۇنى سىنىپ ئال-دىدا ساقلاپ تۇراتتى. زۇلخۇمار زورەمنىڭ غەمكىن چىرايىنى، بۇلاقتەك كۆزلىرىدىن تاراملاپ ياش تۆكۈلەيلا دەپ تۇرغانلىقىنى كۆرۈپ، ئۇنىڭ ئىمتىھاننى ياخشى بېرەلمىگەنلىكىنى پەم قىلدى - دە:

— ئىمتىھاننى ياخشى بەردىڭمۇ؟ — دەپ سورىدى.
— بىر سوئالغا جاۋاب بېرەلمىدىم، — دېدى زورەم زۇلخۇمارغا.

— بولدى، ئۇنداق پەرىشان بولما. ئۇ سوئال سەن رۇخسەت سوراپ ئۆيگە كەتكەندە ئۆتۈلگەن دەرىستىن چىقىرىلىپتۇ. دەرىستىنى ئاڭلىمىغاندىكىن ئەلۋەتتە جاۋاب بېرەلمەيسەن - دە. بۇنىڭدىن كېيىن ۋاقىتىنى چىڭ تۇتۇپ ياخشى ئۆگەنسەڭ ئورنىنى تولۇقلىۋالغىلى بولىدۇ، — دېدى زۇلخۇمار زورەمنىڭ كۆڭلىگە تەسەللى بېرىپ.

زۇلخۇمارنىڭ تەسەللىسى زورەمنىڭ كۆڭلىنى ئازراق تىنچىتە. قان بولسىمۇ، ئەمما ئۇنىڭ كۆڭلىگە يەنە ئاشۇ جاۋاب بېرەلمىگەن بىر سوئال كىرىۋېلىپ تىنىمىسىز قىيىندى.

زورەمنىڭ ئۆيى مەكتەپكە يىراق بولغاچقا، ياتاقتا يېتىپ ئو- قۇۋاناتتى. ئۇ ئانىسىنىڭ كېسەل بولۇپ يېتىپ قالغانلىقىدىن خە- ۋەر تېپىپ، جۈمە كۈنى دەرس توختاشتىن ئىككى سائەت بۇرۇن سىنىپ مۇدىرىدىن رۇخسەت سوراپ ئائىلىسىگە كەتكەنىدى. كې- يىنكى سائەتتە تىل - ئەدەبىيات ئوقۇتقۇچىسى دەرسكە كىرىپ يېڭى دەرس ئۆتتى. دەرس ئاخىرىدا ھەپتىنىڭ بىرىنچى كۈنى بى- رىنچى سائەتلىك دەرس ۋاقتىدا باسقۇچلۇق سىناق ئىمتىھانى ئا- لىدىغانلىقىنى ئۇقتۇردى. شۇنىڭ بىلەن ئوقۇغۇچىلاردىن ئائىلە- سىگە قايتقانلار بولسۇن ياكى مەكتەپتە ياتقانلار بولسۇن ھەر ھالدا ئۆتۈلگەن دەرىسلەرنى بىر قۇر كۆرۈپ ئىمتىھانغا تەييارلىق قىلدى. زورەمنىڭ ئىمتىھان ئېلىشتىن خەۋەرسىز قالغىنىدىن زۇلخۇمار- نىڭ كۆڭلى بەكلا يېرىم ئىدى.

زۇلخۇمار تورغاى چۈچۈلماسىنا ئورنىدىن تۇرۇپ، تاڭ ئېتىپ بولغۇچە مەكتەپكە كېلىپ بولدى. مەكتەپ ياتاقلىرىدا يانغان ئې- لېكتىر چىراغلىرىنىڭ نۇرلىرى كۆركەم، ئازادە ياتاقلارنىڭ تام- لىرىدا، دېرىزە ئالدىدا قاتار كەتكەن ئۆرۈك دەرەخلىرىنىڭ ئاپپاق چېچەكلىرىدە يالتىرايتتى.

ياتاقتىكى ئوقۇغۇچىلار ئارقا - ئارقىدىن ئورۇنلىرىدىن تۇرۇ- شۇپ سىرتقا چىقىشتى. باھارنىڭ ئىللىق شامىلى سىرتقا چىققان ئوقۇغۇچىلارنىڭ يۈزلىرىنى سۆيۈپ ئۆتەتتى. مەكتەپ قوينىغا تول-



غان باھار چېچەكلىرىنىڭ خۇش ھىدى دىماغقا ئۇرۇلۇپ تۇراتتى. ئوقۇغۇچىلارنىڭ بەزىلىرى مەيدانلارنى، يوللارنى تازىلىسا، بەزىلىرى سىنىپلارنى تازىلاشقا باشلىدى. تازىلىق نۆۋەتچىسى بولمىغان ئوقۇغۇچىلار بەدەن چېنىقتۇرۇش ھەرىكەتلىرىنى ئېلىپ باردى. زۇلخۇمار بولسا زورەمنىڭ كېلىشىنى ساقلاپ مەكتەپ دەرۋازىسى ئالدىدا تۇرماقتا ئىدى.

ۋاقىت ئۆتمەكتە ئىدى. بىر چاغدا ئەتىگەلىك تاماققا داڭ ئۇ. رۇلدى. زۇلخۇمار ئىلاجىسىز ياتاققا كىردى - دە، بىر ناننى قاچىغا جىلاپ ئۈستىگە چاي قويۇپ تۇرۇۋېدى، خۇددى يەردىن ئۈنگەندەكلا زورەممۇ ياتاققا كىرىپ كەلدى. زۇلخۇمار زورەمنى كۆرۈپ ناھايىتى خۇش بولدى. ئۇلار قىسقىغىنە تىنچلىق سوراشقاندىن كېيىن سىنىپقا كىرىش بىلەنلا مۇئەللىم باسقۇچلۇق ئىمتىھان ئېلىنىدىغانلىقىنى ئېيتتى.

— ئىمتىھان ئېلىنىدۇ؟ نېمىدىن؟ — سورىدى زورەم چۈچىگەن ھالدا.

— ئەدەبىياتتىن، — دېدى زۇلخۇمار.

— ئايلا، مەن ئىمتىھان ئېلىنىدىغانلىقىمنى بىلگەن بولسام

ئۆيگە بارماي تەييارلىق قىلماسمىدىم.

زورەم بىردىنلا جىددىيلىشىپ قالدى. ئۇ ياتىقىغا قايتىپ، ئۆ.

يىدىن ئېلىپ كەلگەن نەرسە - كېرەكلىرىنى ساندۇقىغا سالدى -

دە، كىتاب - دەپتەرلىرىنى ئېلىپ سىنىپقا قاراپ ماڭدى. زۇلخۇ.

مارمۇ ئىچىۋاتقان چېيىنى قويۇپ ئۇنىڭغا ئەگىشىپ سىنىپقا كەل.

دى. سىنىپتا خېلى كۆپ ئوقۇغۇچى جىمجىت ئولتۇرۇپ ئۆگىنىش

قىلىۋاتقان ئىدى. گەرچە بۇ بىر باسقۇچلۇق ئىمتىھان بولسىمۇ،

ئەمما كىمنىڭ زادى قانچىلىك بىرنەرسە ئۆگەنگەنلىكىنى بىلىپ

باقىدىغان پەيت ئىدى.

زورەم ئۈستىلىگە كېلىپ ئولتۇرۇپ بولغۇچە زۇلخۇمارمۇ ئىز

بېسىپ كېلىپ ئۇنىڭ يېنىغا كېلىپ ئولتۇردى. ئۇلار كىتاب -

دەپتەرلىرىنى قوللىرىغا ئېلىپ ۋاراقلاپ تۇرۇۋېدى، دەرسكە كى.

رېشكە قوغغۇراق چېلىندى. شۇنىڭ بىلەن سىرتتىكى ئوقۇغۇچىلار خۇددى ئۇلۇغ ئاققان ئۆستەڭ سۈيىدەك سىنىپقا كىرىشتى. سىنىپتا جىددىيچىلىك باشلىنىپ كەتتى.

— ئەمىسە ئالدىنقى جۈمە كۈنىدىكى گېپىمىز بويىچە باسقۇچلۇق سىناق ئىمتىھانى ئالىمەن. ھەممىڭلارنىڭ ئۆز كۈچۈڭلارغا تايىنىپ ئىمتىھاننى ياخشى بېرىشىڭلارنى ئۈمىد قىلىمەن، — دېدى مۇئەللىم سىنىپتىكى ئوقۇغۇچىلارغا تەكشى قاراپ چىققاندىن كېيىن. مۇئەللىم ئىمتىھان سوئاللىرىنى دۈسكىغا بىر - بىرلەپ يازدى. دۈسكىغا مارجاندەك تىزىپ يېزىلغان سوئاللار ئىچىدە زورەم بىلمەيدىغان بىر سوئال يېزىلدى. ئۇ سوئالنى ئوقۇپ ئوڭايسىزلىنىپ كەتتى ۋە: «بۇ دەرسنى قاچان ئۆتكەن بولغىنىدى؟» دەپ ئويلىدى. يېنىدىكى زۇلخۇماردىن سوراپ كۆرمەكچىمۇ بولدى. لېكىن ئىمتىھان ۋاقتىدا ئۇنداق قىلىش زورەم ئۈچۈن بولمىغۇر بىر قەلىملىق ئىدى. زورەم ئويلىنىپ ئۆزى بىلمەيدىغان بۇ سوئالنىڭ جۈمە كۈنى سوراپ ئۆيىگە كەتكەندە ئۆتۈلگەن دەرسىتىن چىقىرىلغانلىقىنى بىلدى.

— ھە، — دېدى زورەم ئىچىدە، — ئىككى سائەت دەرسكە قاتناشمىغانلىق دېگەن بىلىم ئېلىش ئۈچۈن مەكتەپتە ئوقۇۋاتقانلارغا نىسبەتەن ئاجايىپ چوڭ زىيانكەش ئەمەسمۇ؟ زورەم ئۆزى بىلىدىغان سوئاللارغا بىردەمدە جاۋاب يېزىپ بولدى. ساۋاقداشلىرىمۇ سوئاللارغا جاۋاب يېزىپ بولۇپ بىر - بىرلەپ سىنىپتىن چىقىپ كەتتى. زۇلخۇمارمۇ زورەمنى ساقلاپ بىردەم ئولتۇردى. زورەم ئۆزى بىلمەيدىغان بۇ سوئالنىڭ جاۋابىنى زۇلخۇماردىن سورىدى. زۇلخۇمارمۇ ئۇنىڭ ئىمتىھاندا «ياردەم» سورىمايدىغانلىقىنى ئوبدان بىلگەچكە ئىمتىھان قەغىزىنى تاپشۇرۇپ چىقىپ كەتتى.

زورەممۇ ئاخىرى ئۆزىلا قالغان سىنىپتىن ئىمتىھان قەغىزىنى مۇئەللىمگە بېرىپ چىقىپ كېتىشكە مەجبۇر بولدى.



ئەگرى يول

سادىر جاننىڭ مەھەللىسى ئوتلاققا يېقىن ئىدى. مەكتەپتە ئو - قۇمايدىغان بالىلار ئەتىگەن - ئاخشاملاردا ئۇلاڭلىرىنى ئوتلاققا ئې - لىپ بېرىپ بېقىپ كېلەتتى. كەچلەردە بولسا مەھەللىدىكى با - لىلارنىڭ ئارىسىدا ئوتلاققا بولۇنغان ئىشلارنىڭ پاراڭلىرى قىزىپ كېتەتتى.

بولۇپمۇ ئوتلاقتىكى پۇل تىكىپ ئوينالغان قارت ئويۇندا كىم - نىڭ قانچە پۇل ئۇتۇۋالغانلىقى، كىمىنىڭ قانچە پۇل ئۇتتۇرغانلىقى، ئويۇنغا چىدىمىغانلارنىڭ قانداق مۇشتلاشقانلىقى توغرىسىدا كى پاراڭلار سادىر جاننى ئوبدانلا قىزىقتۇرۇپ قويدى.

يازلىق تەتىل قويۇپ بېرىلىشى بىلەن سادىر جانمۇ مەھەللىدىكى باشقا ساۋاقداشلىرىغا ئوخشاش، ئاتا - ئانىسى ھەر كۈنى ئېتىز - لىقتىن ئوت ئېلىپ بېرىپ بېقىپ كېلىۋاتقان ئالتە قوي بىلەن بىر ئېشەكنى ئوتلاققا ئېلىپ بېرىپ بېقىشقا باشلىدى. ئوتلاققا با - لىلار كۆپەيگەندىن كېيىن ئويۇننىڭ تۈرلىرىمۇ كۆپەيدى. بالىلار بەزىدە ئۇلاڭ باقىدىغان تايىقلىرىنى «قورال» قىلىپ «سوقۇش» ئو - يۇنى ئوينىسا، بەزىدە بىر تال تايىقنى سانجىپ قويۇپ يىراقتىن چالما بىلەن سوقۇپ ئوينىتتى. بىراق بۇ ئويۇنلارنىڭ ئورنىنى بارا - بارا قارت ئويناش ئىگىلەپ كەتتى. دەسلەپتە قارت ئويناپ ئۇتتۇ - رۇۋەتكەنلەر بىرەر ناخشا ئوقۇپ بېرىش، كالا، قوي، ئۆچكە، ئې - شەكلەرنى، توخۇ، قاغا، ھۆپۈپلەرنى دوراپ بېرىش، بىرەر - ئىككى يۈمۈر ئېيتىپ بېرىش بىلەن چەكلەنگەن بولسا، كېيىن تەرەققىي قىلىپ ئون پۇڭ، يىگىرمە پۇڭ، ھەتتا 50 پۇڭ دو تىكىپ ئويناشقا بېرىپ يەتتى.

بەزى بالىلار: «مۇئەللىم تەتىل قويۇپ بېرىش ئالدىدا، بۇنداق ئويۇننى ئوينىماڭلار، ئاقىۋىتى ياخشى بولمايدۇ. ئاتا - ئانىڭلار بەرگەن پۇللارنى يىغىپ، دەپتەر - قەلەم ۋە باشقا تۈرلۈك ئوقۇش - لۇقلارنى سېتىۋېلىپ ئوقۇڭلار» دېگەن دەپ قارتتا پۇل تىكىپ قىمار ئوينىغۇچىلاردىن قويللىرىنى ئايرىپ باقتى.

قەدىمكىلەر: «يامانغا يولۇقساڭ يارىسى يۇقىدۇ، قازانغا يولۇق - ساڭ قارىسى يۇقىدۇ» دەپ ناھايىتى توغرا ئېيتقانكەن. سادىرجان قوشنىسىنىڭ مەكتەپتە ئوقۇمايدىغان ئوغلى كېرىمنىڭ قىزىقتۇ - رۇشى بىلەن پۇل تىكىپ قارت ئوينىيدىغان بالىلار ئارىسىغا قوشۇ - لۇپ قالدى. ئۇ دەسلەپتە بالىلارنىڭ قارت ئويناشلىرىغا قاراپ ئۇ - تۇرۇپ، گېزى كەلگەندە كۈلكە - چاقچاق قىلىپ ئۇلارنىڭ كۈل - كىسىنى ئاۋۇتۇشۇپ بەردى.

— سەنمۇ بىرەر قول ئوينىمامسەن؟ — دېدى بىر كۈنى كېرىم سادىرجاننى زورلاپ.

— مۇئەللىم ئوينىماڭلار دېگەنىدى، — دېدى سادىرجان.
— مۇئەللىم بۇ ئوتلاقتا ساڭا قاراپ ئولتۇرامتى؟ ئۇنداق دې - گىچە دادام پۇل بەرمەيدۇ دېگەنە، — دېدى كېرىم ئۇنى مەسخىرە قىلىپ.

— پۇلۇم بار، — دېدى سادىرجان مەيدىسىگە ئۇرۇپ.
— ئۇنداق بولسا پۇلغا چىدىمايۇبتىسەن - دە؟ — دېدى كې - رىم كالىپۇكلىرىنى ئۇچلاپ.
— كىم پۇلغا چىدىمايدىكەن، سانا ئوينايىمىز، — دېدى سا - دىرجان.

شۇنداق قىلىپ سادىرجان ئۆزىمۇ بىلمىگەن ھالدا پۇل تىكىپ قارت ئويناشقا كىرىشپ قالدى. شۇ كۈنى ئۇ نەچچە قېتىم ئۇ - تۇپ، نەچچە قېتىم ئۇتتۇرۇپ ئاخىرقى ھېسابتا بىر كوي ئۇتۇۋال - غان بولدى. كېرىم تۆت كوي ئۇتۇۋالدى. سادىر بىلەن كېرىم ئۇلاڭلىرىنى بېقىپ بولۇپ ئوتلاتتىن قايتىپ كەلگەندىن كېيىن



ئىككىسى ئۇتۇۋالغان پۇلنى بىرلەشتۈرۈپ مەھەللىدىكى باققالدىن قوغۇن ئېلىپ يېدى. سادىر جان بىرنەچچە كۈنگىچە ئۇتۇپ - ئۇتۇتۇرۇپ يۈرۈپ ئاخىرى بەش كوي ئۇتتۇرۇۋەتتى. دادىسى «دەپتەر ئال» دەپ بەرگەن پۇلمۇ تۈگىدى. شۇنىڭ بىلەن ئۇ قارت ئوينىدى. ماسلىق قارارىغا كېلىپ بىرنەچچە كۈن ئوينىماي، ئوينىغانلارغا قاراپ ئولتۇردى. تەبىئىيلىك تاپشۇرۇقلارنى ئىشلەشنى بولسا ئۇ تۈپلا كەتتى.

بىر كۈنى سادىر جان ئۆيىدىكى كىگىزنىڭ تېگىدىن ئۈچ كوي پارچە پۇل تېپىۋالدى. دادىسىغا «پۇل بەر» دېيەلمەي يۈرگىنىدە بۇ پۇلنىڭ ئۇچراپ قېلىشى سادىر جاننى ناھايىتى خۇش قىلىۋەتتى. ئۇ بۇ پۇلنى دەسمى قىلىپ ئويناپ ئۇتتۇرۇۋەتكەن پۇللىرىنى بىر - بىرلەپ قايتۇرۇۋېلىشنى كۆڭلىگە پۈكتى. كەچتە كۆزىگە ئۇيقۇمۇ كىرمىدى. ئۇ قارتنى قانداق ئويناش، قانداق قىلىپ پۇل ئۇتۇۋېلىش توغرىسىدا خىيال سۈردى. ئۇ خىيال سۈرگەنسېرى خىياللىرى قاناتلىناتتى. ئەتە قارت ئوينىسىلا ھەممە بالىلارنىڭ پۇللىرىنى ئۇتۇۋېلىپ ئۇلارنى «قاق سەنەم» قىلىۋېتىدىغاندەك قىلاتتى.

سادىر جان ئەتىسى سەھەردە، كېرىمنىڭ چاقىرىشى بىلەن ئوي - غىنىپ ئۇلاغلىرىنى ئېلىپ كېرىم بىلەن بىللە ئۇتلاققا باردى. بالىلار ئۇلاغلىرىنى ئۇتلاققا قويۇۋېتىپ يەنە قارتنى قولغا ئېلىشتى. — مەنمۇ ئويناي مەن، — دېدى سادىر يانچۇقىدىكى پۇلنى با - لىلارغا كۆرسىتىپ.

— ئۇتتۇرۇۋەتكەن پۇلۇڭنى قايتۇرۇۋالماقچى بولۇپسەن - دە؟ — دېدى كېرىم سادىرنى قوللاپ، — قورقماي ئوينا، قىمار دېگەندە كۆزى قورقسا، قولى تىترىسە «ئامەت» قېچىپ كېتىدىغان گەپ. — ئۇنداق بولسا يىگىرمە يۈڭدىن ئوينايلى، — دېدى سادىر لەۋلىرىنى يالاپ.

— بولىدۇ، شۇنداق قىلايلى، — دېدى كېرىم ۋە باشقىلار. شۇنداق قىلىپ ئويۇن باشلاندى. سادىر جانغا راستتىنلا «ئامەت»

كەلگەندەك قىلاتتى. ئۇ ئۆتۈپ - ئۆتۈرۈپ يۈرۈپ چۈش بولاي دەپ گەندە بىر كوي ئۆتۈۋېلىپ ئۇلارنى ئېلىپ ئوتلاقتىن قايتىپ كەلدى.

سادىر جان ناھايىتى خۇشال ئىدى. ئۇ چۈشلۈك تامىقىنى يەپ بولغاندىن كېيىن كېرىمنى چاقىرىپ مەھەللىدىكى كىچىك بازار - دىكى دوغچىنىڭ ئالدىغا باردى - دە، ئۆتۈۋالغان بىر كويغا بىر قانچىدىن مۇز قىيام ئەتتۈرۈپ ئىچتى. ئىسسىقتا ئىچكەن مۇز قە - يام ئۇلارنىڭ يۈرۈكىگە شۇنداق ياقتى. قىيامنىڭ تاتلىقى خېلى بىر ۋاقىتلارغىچە سادىر جاننىڭ ئاغزىدىن كەتتى. چۈشتىن كې - يىن ئۇلارنى ئېلىپ ئوتلاققا بارغاندا يەنە قارت ئوينىلىپ، سا - دىر جان يانچۇقىدا قالغان ئۈچ كوي پۇلىنىڭ ھەممىسىنى ئۆتتۈرۈ - ۋەتتى. «يىقىلغان چېلىشقا تويماپتۇ» دېگەندەك ئۇنىڭ يەنە ئوينى - غۇسى بار ئىدى. كېرىم بىر ئائىلىنىڭ كالىسىنى بېقىپ بەرگە - نىگە بەرگەن بەش كوي پۇلىنى سادىر جانغا بېرىپ تۇردى.

مەكتەپكە يىغىلىشقىمۇ بىرنەچچە كۈن قالغانىدى. سادىر جان قانداق بولمىسۇن دادىسى «دەپتەر ئال» دەپ بەرگەن پۇلىنى قايتۇ - رۇۋېلىپ، كېرىمدىن ئالغان پۇلىنى قايتۇرۇپ بېرىپ، سومكىسىنى دەپتەر - قەلەمگە تولدۇرۇپ مەكتەپكە بارمىسا بولمايتتى. شۇڭا ئۇ پۈتۈن دىققىتىنى يىغىپ قارت ئوينىدى. ئاتا - بوۋىلار «قىلما» دەپ ئاتىغان بۇ ئىشنى ئۇ قىلىۋەردى. كېرىمدىن ئالغان پۇلىنىمۇ ئۆت - تۈرۈۋەتتى.

— تەبىلى توشتى، ئەتە مەكتەپكە بارىمەن، — دېدى بىر كۈنى سادىر جان كېرىمگە، — پۇلۇڭنى دادام پۇل بەرگەندە بېرى، خاپا بولماي تۇرۇپ تۇرغىن.

— ماقۇل، ئۆيدىكىلەر «كالا بېقىپ بەرگىنىڭگە بەرگەن پۇل قېنى» دەپ بولغۇچە تېزراق بېرىۋەتكىن، — دېدى كېرىم.

ئوقۇغۇچىلار مەكتەپكە يىغىلدى. چىرايلىق يېڭى كىيىملىرىنى كىيىشكەن، سومكىلىرىنى دەپتەر - قەلەم بىلەن تولدۇرۇپ بويۇن -



لىرىغا ئېسىشقان ئوقۇغۇچىلار ناھايىتى خۇشال ئىدى. ئۇلار سې -
تىۋالغان دەپتەر - قەلەملىرىنى بىر - بىرلىرىگە كۆرسىتىشەتە -
تى. يېڭىدىن بىرىنچى سىنىپقا قوبۇل قىلىنغان ئوقۇغۇچىلارمۇ
مەكتەپتىكى ئاكا - ئاچىلىرى بىلەن مەكتەپ ھاياتىنىڭ بىرىنچى
كۈنىنى ئۆتكۈزمەكتە ئىدى. مەكتەپتە بىرلا سادىر جان خۇشال ئە -
مەس ئىدى. ئۇنىڭ سومكىسىدا تەتلىدىن بۇرۇنقى ئوقۇپ بولغان
كىتاب، خەت يېزىپ بولغان، تاپشۇرۇق ئىشلەپ بولغان دەپتەرلەرلا
بار ئىدى.

قوغغۇراق چېلىنىشى بىلەن ئوقۇغۇچىلار ئۆز سىنىپلىرىغا
كىرىشتى. سادىر جاننىڭ سىنىپ مۇدىرى كىرىپ ئوقۇغۇچىلىرى -
دىن ئەھۋال سورىدى. ئوقۇغۇچىلارنىڭ ئاتا - ئانىلىرىنىڭ ئەھۋال -
لىنى، ئوقۇغۇچىلارنىڭ بۇ مەۋسۇملۇق ئوقۇش ئۈچۈن تەييارلىغان
ئوقۇش قوراللىرىنى تەكشۈرۈپ كۆردى. سادىر جاننىڭ سىنىپ -
پىدىكى ھەممە ئوقۇغۇچى دەپتەر - قەلەملىرىنى تولۇقلاپ كەلگەن
ئىدى.

— سادىر جان، دەپتەر - قەلەملىرىڭىزنى ئېلىڭ، كۆرۈپ باقايدى -
لى، دېدى مۇئەللىم تەكشۈرۈش نۆۋىتى ئۇنىڭغا كەلگەندە.
سادىر جان يۈزىنى تۇتۇپلا ئالدىدىكى ئۈستەلگە بېشىنى قويۇپ
ئولتۇرۇۋالدى. ئۇنىڭ ئۈچۈن شۇ تاپتا ئاسمان يىراق، يەر قاتتىق
بولۇپ تۇيۇلماقتا ئىدى.

— سادىر جان، ئورنىڭىزدىن تۇرۇڭ، — دېدى مۇئەللىم، —
نېمە بولدىڭىز؟

سادىر جان ئاستا ئورنىدىن تۇردى. ئۇنىڭ كۆزلىرىدىن تاراملاپ
ياش ئېقىۋاتاتتى.

— مەن... مەن دەپتەر - قەلەم ئالالمىدىم.

— نېمىشقا؟

— شۇ... شۇ...

— راست گەپنى قىلىڭ، بىز سىزگە ياردەم قىلىمىز، — دېدى

مۇئەللىم ئۇنىڭ كۆز ياشلىرىنى قول ياغلىقى بىلەن ئېسىتىپ تۇرۇپ.

— دەيتەر — قەلەم ئالدىدىغان پۇلنى قارت ئويناپ ئۇتتۇرۇۋەتتىم. — سادىرجان شۇ سۆزنى ناھايىتى ئەستە ئېغىزىدىن چىقاردى — دە، خىجىل بولغىنىدىن يەنە بېشىنى ئۈستەلگە قويۇپ ئولتۇرۇۋالدى. مۇئەللىم:

— بۇ ئىشىڭىز بولماپتۇ سادىرجان. تەتىلگە قويۇپ بېرىش ئالدىدا مەن سىلەرگە ئوتلاقتا، مەھەللىلەردە قارت قىمىرى ئوينىماسلىقىنى، ئەخلاقىڭىز بالىلارنىڭ كەينىگە كىرمەسلىكىنى تاپىلىدىغان. مانا سىز توغرا قىلماپسىز. مېڭىش چەكلەنگەن ئەگرى يولغا كىرىپ قاپسىز، ئەمدە سىزنى نېمە دەيمىز؟ — دېدى.

سېنىپ ئىچى جىمجىتلىققا چۆمدى. سادىرجان مېشىلداپ يىغلاپ تۇراتتى. مۇئەللىم قىمار ئويناشنىڭ زىيانلىق تەرەپلىرىنى سۆزلەپ ئۆتتى. بىر چاغدا سادىرجان ئورنىدىن تۇرۇپ، ئوقۇغۇچىلار ئالدىدا بۇنىڭدىن كېيىن ئۇنداق ئەگرى يولدا ماڭماسلىققا ۋەدە بەردى.





ئانا

تەتل قويۇپ بېرىدىغان كۈنى، ئەدەبىيات ئوقۇتقۇچىمىز «ئا-
نا»، «پەزىلەت» دېگەن ئىككى ماۋزۇدا ھېكايە يېزىپ كېلىش تاپشۇ-
رۇقى بەردى.

بۇ ئىككى ھېكايىنىڭ ماۋزۇسى كۆرۈنۈشكە ۋە ئېيتىشقا ئاسان
بولغىنى بىلەن يېزىش تولىمۇ تەسكە چۈشتى. ئىككى ھېكايىنى
يېزىشقا بىر ئايغا يېقىن ۋاقىت كەتتى. «پەزىلەت» دېگەن ھېكايىنى
يېزىپ بولغاندىن كېيىن «ئانا» دېگەن ھېكايىنى يېزىشقا باش قا-
تۇردۇم. قەلەمنىڭ قاچۇقۇنى چىشلەپ، چېكەمنى تۈتۈپ ئولتۇرۇپ
كەتكىنىمنى كۆرگەن ئانام:

— بالام، دەم ئېلىشىنىمۇ ئۇتۇلۇپ قالما. سالامەتلىكىڭگە تە-
سىر يېتىپ قالمىسۇن. تەتل توشۇپ مەكتەپكە بارساڭ ئۆگىنىش-
تە ھېرىپ قالسىەن، — دەپ بىر قانچە قېتىم ئېيتتى. لېكىن
مەن:

— ماقۇل ئانا، مانا ئاز قالدى، — دەپ قويۇپ، ھېكايىنى يې-
زىش بىلەن مەشغۇل بولۇۋەردىم. ئولتۇرسام — قوپسام شۇ «ئانا»
ھېكايىسىنى قانداق يېزىش، قانداق باشلاش، قانداق ئاخىرلاشتۇ-
رۇش ئويى مېڭەمدىن كەتمەيتتى.

— قورسىقىڭ ئاچقاندىمۇ، ماۋۇ چايىنى ئىچىۋال بالام، — ئانام
چاي، نانلارنى ئۈستەلگە ئەكىلىپ بېرەتتى. بەزىدە يېزىش بىلەن
بولۇپ كېتىپ ئۇ چاي سوۋۇپ قالاتتى. بۇنداق چاغلاردا ئانام:

— ئىچمىدىڭمۇ بالام؟ — دەپ يەنە چاي قويۇپ بېرەتتى. لېكىن
شۇنداق بېرىلىپ يازغان «ئانا» دېگەن ھېكايەم ئۆزۈمگە يارمايتتى.
قانداق قىلسام «ئانا» دېگەن ھېكايىنى ياخشى يازغىلى بولىدۇ؟ مەن

بۇ سوئالنى ئۆزۈمگە قويۇپ ئولتۇرۇپ 9 - قېتىم يازغان «ئات» ھېكايەم خېلى يامان ئەمەس بولدى. بۇ ھېكايىدە «سەمەتنىڭ ئانىسى بەك مېھرىبان، سەمەت مەكتەپتىن كەلگۈچە تاماق ئېتىپ قويدۇ. سەھەردە چاي ئىچكۈزۈپ مەكتەپكە يولغا سالدى. ياخشى ئوقۇ، ئۇستازلىرىڭنى ھۆرمەتلە، ساۋاقداشلىرىڭ بىلەن ئىناق ئۆت، كىشىلەرنىڭ نەرسىسىنى ئېلىۋالما، تېپىۋالغان نەرسىلەرنى ئىد-گىسىگە تاپشۇرۇپ بەر دەپ تەربىيە قىلىدۇ» دەپ يازغانىدىم. مۇ-شۇنداق يازسام ھېكايە بولامدۇ؟ ھەممە ئادەمنىڭ ئانىسى كۆيۈم-چان، قايسى بىر ئانا بالىسىنى «ئوغرى بول، ياخشى ئوقۇما، كى-شىلەر بىلەن ئۇرۇش - جېدەل قىل» دەيدۇ - ھە؟ مېنىڭ ئاناممۇ ھەر كۈنى مەكتەپتىن كەلسەم ئاش ئېتىپ بېرىدۇ. سەھەردە چاي ئىچكۈزۈپ مەكتەپكە يولغا سالدى. سەمەتنىڭ ئانىسىغا ئوخشاش تەربىيە قىلىدۇ.

توغرا، مەن ئۆزۈمنىڭ ئانىسىنى يازسام بولمامدۇ؟ بىردىنلا كۆز ئالدىم يورۇپ كەتكەندەك بولدى. شۇنىڭ بىلەن ئۆزۈمنىڭ ئا-نىسىنى يېزىشقا باشلىدىم. ھېكايىنى يېزىۋېتىپ ئانامغا قارىدىم. ئانام تۈنۈگۈن كىيىملىرىمنى يۇيدى، بۈگۈن يامۋاتىدۇ. يامغۇچە پات - پات قولىغا يىڭنە كىرىپ كېتىپ يىڭنە كىرگەن جاينى ئۇ-ۋۇلاۋاتىدۇ. شۇنداق بولسىمۇ چىرايىدا قىلچىلىكمۇ ئاغرىنىش يوق. مانا، ئانام يىڭنىگە يىپ ئۆتكۈزەلمىدى.

— توۋا، ماۋۇ كۆزۈمنى، — دېدى ئانام كۆزلىرىنى ئۇۋۇلاپ.
— ئەكەل ئانا، مەن ئۆتكۈزۈپ بېرەي، — دېدىم يېزىشنى توخ-تىتىپ.

— شۇنداق قىلساڭ بەكمۇ خۇش بولاتتىم، بالام.
مەن يىڭنىگە يىپ ئۆتكۈزۈپ بېرىپ ئانامنىڭ يېنىدا ئولتۇر-دۇم. كۆز ئالدىمغا ئانامنىڭ تۈنۈگۈنكى دوڭغاقلاپ يۈرۈپ كىر يۈي-غان ھالىتى كېلىشكە باشلىدى. مەن بىرەر چېلەك سۇ ئەكىرىپ بەرمەپتىمەن. يۇيغان كىرلەرنى سىمغا يېيىپمۇ بەرمەپتىمەن. بۇ



ئىشلارنى ئانامنىڭ قىلىدىغان ئىشى دەپ قارايتىمەن. مانا ئەمدى شۇنداق ئويلىغىنىم ئۈچۈن خىجىل بولۇۋاتىمەن. ئانامغا قارىغاندا سېرى ئۇنىڭ قورۇق باسقان يۈزلىرى تۇلۇن ئايدەك، ئاق سانجىلاغان چاچلىرى ئاق نۇردەك، كۆك تومۇرلىرى كۆرۈنۈپ قالغان گۆشىز قوللىرى گۈلدەك كۆرۈنۈشكە باشلىدى.

ئانام ناھايىتى ئىشچان، زېرەك بىر ئايال. مەھەللىدىكى ھەممە كىشى تەرىپىنى قىلىشىدۇ. قايسى بىر ئۆيدە توي بولسا ئانامنى بىر كۈن بۇرۇن ئېلىپ كېتىدۇ. بۇنىڭغا مەن ھەيران قالاتتىم. مانا بۈگۈن ئۇنى چۈشەندىم. مەن كىشىلەر شۇ قەدەر ئىززەتلەيدىغان ئانامنىڭ ئىشتا چىۋەر، كېلىشمىلىك ئىكەنلىكىنى تونۇپ يېتەلمىگەن ئىكەنمەن.

— توۋا، — دېدىم ئۆزۈمگە، ئورنۇمدىن تۇرۇۋېتىپ. — ئانام. نى «ئانا» دېگەن ھېكايەمنىڭ قەھرىمانى قىلسام بولمامدۇ؟ ئۇنى چوقۇم ياخشى يازالايمەنغۇ؟

شۇنىڭ بىلەن 9 - قېتىم يازغان «ئانا» دېگەن ھېكايەمنى يىرتىپ تاشلاپ 10 - قېتىم ئانامنى باش پېرسوناژ قىلىپ ھېكايە يېزىشقا باشلىدىم.

— بالام، يەنە نېمە ئىش قىلىۋاتىسەن؟ — دېدى ئانام كىيىملىرىمنى ياماپ بولۇپ قېشىمغا كېلىپ.

— ئانا، سېنى باش قەھرىمان قىلىپ «ئانا» دېگەن ھېكايىنى يېزىۋاتىمەن، — دېدىم مەن ئۇ بولغان ھالدا.

ئانام بىردىنلا ھودۇقۇپ كەتتى.

— بالام، مەن قەھرىمان بولالمايمەن. مېنى يازمىغىن. مەن خۇش بولاي؟ ...

— ھا... ھا... ھا، — مەن كۈلۈپ كەتتىم.

ئانام نېمە ئىش بولغانلىقىنى بىلمەي تۇرۇپ قالدى ۋە:

— بالام، بىرەر دۈشمەننى يوقاتمىغان ئادەم قانداقمۇ قەھرىمان بولالايدۇ؟ — دېدى.

مەن چۈشەندۈردۈم.

— ئانا، سەن ئىككى ئاكامنى، ئاچامنى ۋە مېنى تۇغۇپ، بېقىپ چوڭ قىلغان قەھرىمانسەن. مەن بۇ ھېكايىدا سېنىڭ شۇ ئىشلەرىڭنى يازغاندىن باشقا، يەنە «مېنىڭ ئانام بەكمۇ كۆيۈمچان، ناھايتى ئىشچان، پۈتۈن يۇرت — مەھەللىدىكىلەرنىڭ ماختىشىغا سازاۋەر ئايال، يىللار، كېچە — كۈندۈز تارتقان جاپا — مۇشەققەتلەر ئۇنى قېرىتتى. ئانام ھازىر ياشىنىپ قالدى. مەن ئانامنىڭ ئۈمىدىنى ئاقلاپ ياخشى ئوقۇش، ياخشى ئادەم بولۇش بىلەن بىرگە، بۈگۈندىن ئېتىبارەن كىيىملىرىمنى ئۆزۈم يۇيۇپ كىيىمەن. يىر — تىلسا ئۆزۈم يامايىمەن. ئانام تاماق ئەتكەندە سۇ ئەكىرىپ بېرىمەن. ئوچاققا ئوت قالاپ بېرىمەن، ئېتىز — ئېرىقنىڭ ئىشلىرىغا قارەشپ بېرىمەن، دەپ يازىمەن، — دېدىم.

— ھە، — دېدى ئانام بىردىنلا چىرايىغا كۈلكە يۈگۈرتۈپ، — سەن باققىنىمنى بىلىدىغان، ۋاپادار بالا بولغۇدەكسەن، ساڭا رەھمەت بالام!

ئانامنىڭ «رەھمەت» سۆزى ماڭا ئاجايىپ رىغبەت ئاتا قىلدى. مەن تولىمۇ قىزغىنلىق، ئىپتىخارلىق ھېسسىياتىم بىلەن ئانام باش پېرسوناژ قىلىنغان «ئانا» ھېكايىسىنى يېزىشقا باشلىدىم.





ساۋاق

سېنىپ ئىچى يىڭنە چۈشۈپ كەتسىمۇ ئاڭلىغىلى بولغىدەك دەرىجىدە جىمجىت ئىدى. دەرىستىن چۈشكىلى 20 مىنۇت بولغان بولسىمۇ، ئەمما بىرمۇ ئوقۇغۇچى ئۆيىگە كېتىشكە ئالدىرمايتتى. ئوقۇغۇچىلار قائىدە بويىچە ئۆز ئۈستىلىدە ئۈدۈل قاراپ ئولتۇرۇشقان بولۇپ، كۆڭۈللىرىدە بولسا ساۋاقدىشى پەرھاتنىڭ، مۇئەللىمنىڭ سورىغان سوئالىغا نېمە دەپ جاۋاب قايتۇرۇشىنى ئويلىماقتا ئىدى. ئەكسىچە سىنىپنىڭ ئەڭ ئاخىرىدىكى ئۈستەلدە ئۆرە تۇرغان، ئادەتتىكى ۋاقىتتا سۆزمەنلىكى، كۆرەڭلىكى بىلەن ھېچكىمگە گەپ بەرمەيدىغان، ھازىر بولسا يۈز - كۆزلىرى ھەتتا بويۇنلىرىغىچە شەلپەردەك قىزارغان، يۈرىكىنىڭ بىر يەرلىرى تۈز قۇيغۇندەك ئېچىشۋاتقان، ئىزادىن يۈزلىرىنىڭ بىر يەرلىرى چۈملە ماڭغاندەك بولۇۋاتقان پەرھاتنىڭ ئېغىز ئاچقۇسى يوق ئىدى. چۈنكى ئۇ ئىمتىھان نومۇرى ئوقۇلۇپ، ئۆزىنىڭ ئۈچ دەرىستە ئىمتىھاندىن ئۆتەلمىگەنلىكىنى ئۇققاندىلا روھى تېپىندىن چىقىپ كەتكەندەك بولۇپ قالغانىدى. ئۇ ئىزادىن قارا تەرگە چۆمۈلۈپ ئولتۇرغىنىدا مۇئەللىم ئىسمىنى چاقىرىپ قالدى. پەرھات قائىدە بويىچە ئورنىدىن تۇردى. كۈتمىگەندە مۇئەللىم پەرھاتنىڭ دەرىستە چېكىنىپ بۇ ھالغا چۈشۈپ قېلىشىنىڭ سەۋەبىنى سورىدى. پەرھات ھاتمۇ ئېغىز ئاچسا نېمە دېيىشىنى، گەپنى قەيەردىن باشلاشىنى، نېمە دەپ ئاخىرلاشتۇرۇشىنى بىلەلمەي تۇردى.

بىراق ئالدىنقى يىللىق ئوقۇشتا سېنىپ بويىچە بىردىنبىر ئەلاچى بولۇپ ئوقۇغان پەرھاتنىڭ بۇ يىل مەۋسۇملۇق ئىمتىھاندا ئاساسلىق ئۈچ پەندىدىن لايىقەسىز بولۇپ قېلىشىنىڭ سەۋەبىنى

مۇئەللىمنىڭ، ئوقۇغۇچىلارنىڭمۇ بىلگۈسى بار ئىدى.

ۋاقىت ئۆتمەكتە ئىدى. مۇئەللىم يەنە سورىدى:

— پەرھاتجان، ئېيتىپ بېقىڭ، سىزنىڭ بۇنداق چېكىنىپ

كېتىشىڭىزگە نېمە سەۋەبىچى بولدى؟

پەرھات يەنە ئېغىز ئاچمىدى. ئۇ قوشۇمىسىنى چىڭ تۇرۇپ، يەرگە قاراپ تىرىنقىنى تاتلاپ تۇراتتى. بەزى ئوقۇغۇچىلار، پەرھات قېچىپ كەتمىسۇن دېگەندەك بويۇنلىرىنى بۇراپ ئۇنىڭغا قاراشقا باشلىدى.

پەرھات بۇلتۇر تولۇقسىز ئوتتۇرىغا قوبۇل قىلىنغان ئوقۇغۇ-چى ئىدى. ئۇ بىرىنچى ئوقۇش يىلىدا سىنىپ بويىچە ئەلاچى بولۇپ مۇكاپات ئالدى. ئۇنىڭ بۇ نەتىجىسى ئۆزىنىڭ قاتتىق تىرىشچانلىقى، بېرىلىپ ئۆگىنىشى نەتىجىسىدە قولغا كەلگەنىدى. پەرھاتنىڭ بۇ مەۋسۇملۇق ئىمتىھاندا لايىقەتسىز بولۇپ قېلىشى ئۇنىڭ قانداق ئەتچانلىقىدىن، مەغرۇرلۇقىدىن بولدى.

بىر كۈنى پەرھاتنىڭ ساۋاقدىشى قەيسەرجان تەتلىلىك تاپشۇ-رۇق ئىشلەش جەريانىدا ھەل قىلالىمىغان ئىككى قىيىن مەسىلىنى ئېلىپ كېلىپ پەرھاتقا كۆرسەتتى. پەرھات بولسا:

— مۇشۇنىمۇ ئىشلىيەلمىدىڭمۇ؟ قوي سېنى، — دېدى — دە، قولغا قەلەم ئېلىپ ئۇ مەسىلىلەرنى ئىشلىمەكچى بولدى. بىراق مەسىلە ئۇنداق ئاددىي ئەمەس ئىدى. پەرھات بىردەم مەسىلە بىلەن ھەپلىشىپ ئىشلىيەلمىگەندىن كېيىن باھاندىن بىرنى تاپتى.

— بۇنداق مەسىلىلەر مېنىڭ ئالدىمدا ھېچنېمە ئەمەس ئىدى. ئاخشام كىنوغا كىرىپ ئارقا - ئارقىدىن ئىككى كىنو كۆرۈپ بەك كەچ ياتقىنىم ئۈچۈن ئۇيقۇغا قانمىغاچقا مېڭىم ئاغرىپلا تۇرىدۇ. باشقا بىر كۈنى ئېلىپ كەل، بىردەمدە ئىشلەپ بېرىمەن، — دېدى. قەيسەرجان كەتتى. پەرھات ئۇ كەتكەندىن كېيىن ھېلىقى ئىش-لىيەلمىگەن مەسىلىنى ئويلاپمۇ قويىمىدى، تاپشۇرۇقلىرىنىمۇ ئىشلىمىدى. ئاتا - ئانىسى «دەرس ئۆگەن» دېسە تامغا چاپلاپ قوي-



غان تەقدىر نامىنى كۆرسىتىپ:

— مەن سىنىپ بويىچە ئەلا ئوقۇدۇم، قالغانلار ماڭا بىر يېتىد-
شۋالسۇن، — دەيتتى.

تەتىل توشتى. پەرھاتجان بولسا ئانىسىدىن بىلىم بىلەن تۇغۇل-
غاندەك يۈرۈپ بىرنەچچە ئايىنى ئۆتكۈزۈۋەتتى. مەۋسۇملۇق ئىمتى-
ھان ئېلىنغاندا قەيسەر جان ۋە باشقا بەش ئوقۇغۇچى سىنىپتا ئەلا-
چى بولدى. پەرھاتجان بولسا لايىقەتسىز ئوقۇغۇچى بولۇپ قالدى.
پەرھات شۇلارنى بىر قۇر ئويلاپ كۆرگەندىن كېيىن دۇدۇقلاپ
تۇرۇپ ئېغىز ئاچتى:

— مېنىڭ بۇنداق دەرسىتە چېكىنىپ كېتىشىم، مەنمەنچىلىك-
تىن، قانائەتچانلىقتىن، مەغرۇرلۇقتىن بولدى. مەن چوقۇم بۇ
ئىشتىن قاتتىق ساۋاق ئېلىپ، يىل ئاخىرىدا ئەلاچىلىق نامىمنى
قولغا كەلتۈرىمەن، — دېدى.

پەرھاتجاننىڭ قىزىرىپ كەتكەن يۈزى، تىترەپ تۇرغان لېۋى
ۋەدىسىنى ئورۇندايدىغانلىقىنى بىلدۈرۈپ تۇراتتى.

— پەرھاتجان توغرا ئېيتتى، — دېدى مۇئەللىم، — بۇ بىر
ئاچچىق ساۋاق، سىنىپتىكى ھەممىڭلار ئېسىڭلاردا چىڭ تۇتۇڭلار!



مۇسابىقە

ئىككى كۈندىن بۇيان ئەڭ قىممەتلىك بىر نەرسەمنى يىتتۈرۈپ قويغاندەك، ھەر مىنۇت، ھەر سېكۇنتنى تولىمۇ سىقىلىش، ئويلاش بىلەن ئۆتكۈزدۈم. كۆز ئالدىمدىن روشەنگۈل بىلەن ئايشەمگۈللەر - نىڭ مۇكاپات ئېلىپ سەھنىدىن چۈشكىچە ماڭا «قانداق» دېگەندەك قاراشلىرىنى پەقەت نېرى كەتكۈزەلمىدىم. ھەي روشەن... ھەي ئايشەم!...

مەكتىپىمىزدە يېڭى ئوقۇش يىلى باشلىنىش بىلەن ئۆگىنىش ۋە باشقا پائالىيەتلەردە سىنىپلار ئارا مۇسابىقە باشلىنىپ كەتتى. مەن سىنىپنىڭ ئۆگىنىش باشلىقى بولغاچقا سىنىپ كوللېكتىدە - يىمىزنىڭ قوشنا سىنىپ كوللېكتىپىگە جاكارلىماقچى بولغان مۇسابىقە نامىنى ئېلان قىلىش ئۈچۈن مەكتەپ رادىيو بۆلۈمىگە كىرگىنىمدە، 13 ياشلارغا كىرگەن بىر قىز ناھايىتىمۇ چىرايلىق قىلىپ خەت يېزىلغان بىر بەت قەغەزنى تۇتقان ھالدا مىكروفون ئالدىدا تۇرغانىكەن. قىز مېنى كۆرۈپ ئىللىققىنا كۈلۈپ قويدى - دە، پۈتۈننىڭ ئۈچىدا دەسسەپ مىكروفون ئالدىدىن نېرى كەتتى. مەن قىزنىڭ ھەرىكىتىدىن مىكروفوننىڭ ئوچۇق ئىكەنلىكىنى بىلىدىم - دە، قولۇمدىكى مۇسابىقە نامىنى رادىيو باشقۇرغۇچىغا كۆرسەتتىم. رادىيو باشقۇرغۇچى بېشىنى لىڭشىتىپ ئوقۇشۇمغا رۇخسەت قىلدى. مەن مۇسابىقە نامىنى ئوقۇدۇم.

مەن سىنىپىمىزنىڭ مۇسابىقە نامىسىنى ئوقۇپ بولغاندىن كې - يىن ھېلىقى قىز مىكروفون ئالدىغا كەلدى - دە:
— مەن 1 - يىللىق 1 - سىنىپ ئوقۇغۇچىسى روشەنگۈل.



بىزنىڭ سىنىپ كۈلۈپ كېتىمىز قوشنا سىنىپقا ۋە 2 - يىللىق
1 - سىنىپقا مۇسابىقە ئېلان قىلدى. مەن ئۇنى تامامەن قوللايمەن.
ھەم ئۆز نامىدىن 2 - يىللىق 1 - سىنىپنىڭ ئۆگىنىش باشلى-
قى، ئەلاچى ئوقۇغۇچى ئايشەمگۈلگە مۇسابىقە ئېلان قىلىمەن، —
دېدى ۋە مۇسابىقە شەرتلىرىنىمۇ ئوتتۇرىغا قويدى.

روشەنگۈلنىڭ سۆزلىرىنى ئاڭلاپ مېنى كۈلكە قىستىدى.
— نېمىگە كۈلىسىز؟ — دېدى روشەنگۈل ھەيرانلىق بىلەن.
— سىزگە كۈلۈۋاتمەن، — دېدىم كۆڭلۈمدىكىنى يوشۇرماي.
— ماڭا نېمىشقا كۈلىسىز؟
— سىزنىڭ بىر ئەلاچى ئوقۇغۇچىغا مۇسابىقە ئېلان قىلىۋات-
قىنىڭىزغا كۈلۈۋاتمەن.

— سىزچە ئەلاچى ئوقۇغۇچىلارغا مۇسابىقە ئېلان قىلسا، ئۇلار
بىلەن دوستانە رىقابەتلەشسە بولمايدىكەن — دە؟ — دېدى روشەنگۈل
چاقماقتەك سۆزلەپ، — ھازىر دېگەن رىقابەت دەۋرى، رىقابەت بول-
مىسا ئالغا باسقۇچى بولمايدۇ.

— مۇسابىقىلەشسىڭىز بولىدۇ. ئەمما، يېڭىلىسىز — دە، ئاي-
شەمگۈل دېگەن بوشاڭ قىز ئەمەس، — دېدىم مەن.

— يېڭىۋالسامچۇ؟ — دېدى روشەنگۈل قەتئىيلىك بىلەن.
مەن روشەنگۈلنىڭ سوئالىغا جاۋاب بەرمەستىنلا رادىيو بۆلۈ-
مىدىن چىقىپ كېتىش ئۈچۈن ماڭدىم. شۇ چاغدا ئۇ:

— سىزمۇ يۇقىرى يىللىقنىڭ ئەلاچى ئوقۇغۇچىسى. قوبۇل
كۆرسىڭىز سىزگىمۇ مۇسابىقە ئېلان قىلىمەن، — دېدى.
— ماڭىمۇ؟ — دېدىم رادىيو بۆلۈمىنىڭ ئىشىك بوسۇغىسىدا
توختاپ، — مۇسابىقىڭىزنى قوبۇل قىلىمەن.

كۈنلەر ئۆتتى. بىر كۈنى ۋاسكېتبول مەيدانىدا روشەنگۈل بىلەن
ئۇچرىشىپ قالدىم. روشەنگۈل تېكىست يادلاۋاتاتتى...

— ھە روشەنگۈل، كۆرۈنمەيدىغان بولۇپ كەتتىڭىزغۇ؟ — دې-
دىم مەن.

— نېمە؟ سىزدەك يۇقىرى يىللىق سىنىپ ئوقۇغۇچىسىدا بىر سابىقە ئېلان قىلىپ قويۇپ لاغايلاپ يۈرسەم بولمايدۇ - دە، — دېدى ئۇ كۈلۈپ.

مەن تۇرۇپ قالدىم. روشەنگۈلنىڭ ھېلىقى كۈنىدىكى «سىزگە - مۇ مۇسابىقە ئېلان قىلىمەن» دېگەن گېپىنى ئۇنتۇپ كەتكەن ئىدى. كەينىمەن.

— شۇ گېپىڭىز راستكەن - دە، — دېدىم خىجىل بولغان ھالدا.

— سىز مېنى يالغان سۆزلىدى دەپ ئويلاپ قالغانمۇ؟ — دېدى ئۇ كۆزلىرىمنىڭ ئىچكىرىسىگە قاراپ.

— بولىدۇ. سىز شۇنداق دېگەنكەنسەز مۇسابىقىڭىزنى قوبۇل قىلدىم. بىراق ئۆگىنىش قىلىمەن دەپ بەك چارچاپ كەتمەڭ. سىز تېخى كىچىك. سالامەتلىكىڭىزمۇ مۇھىم، — دېدىم مەن.


شۇنىڭدىن كېيىن ھەر ئىككىلىمىز ئۆز ئىشلىرىمىز بىلەن بولۇپ كەتتۇق. بىزگىمۇ ئۆزىمىزگە لايىق 3 - يىللىقنىڭ دەرسى ئۆتۈلدى. روشەنگۈلگىمۇ ئۆزلىرىگە لايىق 1 - يىللىقنىڭ دەرسى ئۆتۈلدى.

مەۋسۇم ئاخىرلىشاي دەپ قالدى. مەن ھەر دائىم قىيىن مەسىلەلەرگە دۇچ كەلگەنمىدە روشەنگۈلنى ئەسلىپ قالاتتىم. ئۇ قىز بۇنداق قىيىن مەسىلىلەرگە دۇچ كەلگەندە قانداق قىلىشنى بىلە - مەي، ئايشەمگۈلگە ۋە ماڭا مۇسابىقە ئېلان قىلىپ، رىقابەتلىشىپ ئۆگىنىمەن دېگەننىگە تازا تويغاندۇ، بەلكىم مۇسابىقە ئېلان قىلغە - نىنى ئۇنتۇلۇپمۇ قالغاندۇ؟ ۋەدە بەرمەك ئاسان. ئۇنى ئەمەلدە كۆرسەتمەك تەس، دەپ ئويلاپ قالاتتىم.

مەۋسۇملۇق ئىمتىھان ئاخىرلاشتى. تەتىل قويۇپ بېرىش ئال - دىدا مەكتەپ چوڭ يىغىن ئېچىپ ئەلاچىلارنى مۇكاپاتلىدى. «كۆز - گە ئىلمىغان پۇتاق باشقا چوماق» دېگەندەك روشەنگۈلنىڭ ھەرقا - سى پەنلەردىن ئالغان نومۇرلىرى ئايشەمگۈلدىنمۇ يۇقىرىراق بو -



لۇپ، مەكتەپ تەسىس قىلغان بىرىنچى دەرىجىلىك مۇكاپات ۋە ئو-
قۇش ياردەم پۇلىغا ئېرىشكەندى. مەن خېلى تىرىشقان بولساممۇ
بۇ مەۋسۇمدا ئەلاچىلار قاتارىدىن ئورۇن ئالالمىغانىدىم.
مەن قىزىل بايراقلار بىلەن زىننەتلەنگەن يىغىن سەھنىسىدە
مەيدىسىگە شەرەپ گۈلى تاقىغان روشەنگۈل بىلەن ئايشەمگۈلگە
قاراشتىن ئۈيۈلۈپ يەرگە قارىۋالدىم. زالدا چېلىنىۋاتقان قىزغىن
چاۋاك ئاۋازى قۇلىقىمغا كىرمەي ئۇنىڭ ئورنىغا كىمدۇر بىرسى-
نىڭ «ھەي، سەن ئاشۇ كىچىك قىزلارچىلىكمۇ بولالمىدىڭمۇ؟ سەن
ئۇلارنى كىچىك دەپ قارىمىغان بولساڭ، ئۆزۈڭدىن مەغرۇرلانمىغان
بولساڭ، سەنمۇ شۇ تاپتا ئۇلار بىلەن بىللە شەرەپ سەھنىسىدە
بولغان بولاتتىڭ» دېگەن ئاۋازى قۇلاق تۈۋىمىدە جاراڭلايتتى.



دام - دام

ئوتتۇرا دەرىجىلىك تېخنىكومغا ئىمتىھان بېرىپ ئۆتتۇم. لېكىن بىرەر مەكتەپنىڭ چاقىرىق قەغىزىنى تاپشۇرۇۋالغۇچە بولغان ئىنتىزارلىقىم مېنى ھەر كۈنى دېگۈدەك ناھىيەلىك مائارىپ ئىدارىسىگە كىرىشكە، پايدىلىق خەۋەرلەرنى ئاڭلاپ چىقىشقا مەجبۇر قىلاتتى.

بۈگۈنمۇ سەھەر ئورنىمىدىن تۇرۇپ ئاندا - ساندا ئاشتا قىلىپلا مائارىپ ئىدارىسىگە كىردىم. ئىمتىھاندىن ئۆتكەن ساۋاقداشلىرىمنىڭ ھەممىسى دېگۈدەك ئىدارىدا ئىكەن. ئۇلارنىڭ بەزىسى قەۋەت خۇشال، بەزىسى بولسا مەيوس كۆرۈنەتتى.

— تۇرسۇنجان، ساڭا مالىيە سودا مەكتىپىدىن چاقىرىق قەغىزى كەپتۇ، بىرگە ئوقۇيدىكەنمىز، — دېدى بىر ساۋاقداشم ماڭا خۇش خەۋەر يەتكۈزۈپ.

بۇ خەۋەرنى ئاڭلاپ يۈرىكىم «جىغ» قىلىپ ئاغزىمغا قاپلاشقان. دەك بولدى. نېمە دېگەن زور خۇشاللىق - ھە؟ كۈتكەن كۈنلەر ئاخىرى كەپتۇ.

مەن چاقىرىق قەغىزىنى ئېلىپ ئۆيۈمدىكىلەرگە خۇش خەۋەر يەتكۈزۈش ئۈچۈن ماڭدىم. ئۆيگە چىققۇچە ئوقۇغان ۋاقىتلاردىكى ئىشلار بولۇپمۇ ئۇكام پەرھاتنىڭ «دام - دام» دېگەن سۆزى ئېسىمگە كېلىپ كۈلۈپ تاشلىدىم.

سىلەرگە ئېيتسام، ئىنىم پەرھاتجان بۇ يىل 13 ياشقا كىردى. تولۇقسىز ئوتتۇرا مەكتەپنىڭ 1 - يىللىقىدا ئوقۇيدۇ. ئۇ ھازىر كىچىك بولسىمۇ، مېنىڭ نەزىرىمدە كىچىك بالا ئەمەس. ئۇنىڭ «دام - دام» دەيدىغان سۆزى مېنى ئۆگىنىشكە ئۈندەپ ئاخىرى نەتىجىگە ئېرىشتۈردى. مەنمۇ قولۇمدىكى بۇ چاقىرىق قەغىزىنى



پەرھاتجانغا «دام - دام» قىلىپ بىر كۆرسىتمە قېنى؟
مەن 2 - سىنىپتا ئوقۇيدىغان ۋاقتىمدا پەرھاتجان ماڭا ئەگە -
شىپ مەكتەپكە بېرىپ - كېلىپ يۈرۈپ ئوقۇشقا بەكلا قىزىقىپ
قالدى - دە، ئوقۇش يېشىدىن بىر يىل بۇرۇنلا بىرىنچى سىنىپقا
قوبۇل قىلىندى. ئۇ كىچىك بولسىمۇ ئەستە تۇتۇش قابىلىيىتى
مېنىڭكىدىن يۇقىرى ئىدى. كۈندە ئۆتۈلگەن 2 ~ 3 ھەرىنى شۇ
كۈنلا چىرايلىق قىلىپ يازالايدىغان، ئوقۇيالايدىغان بولاتتى.

پەرھاتجان بىرىنچى ئوقۇش يىلىلا سىنىپتا ئەلاچى بولۇپ، بەش
دەپتەر، ئىككى قېرىنداش قەلەم مۇكاپات ئالدى. مەن ئۇ مۇكاپات
ئالغان كۈنى ئاخشىمى:

— ئۇكام، دەپتىرىڭدىن ئىككىنى، قەلىمىڭدىن بىرنى ماڭا
بەرگىن، — دېدىم.

پەرھاتجان بەرگىلى ئۈنمىدى. مەن ئاكىسى بولغانلىقىم ئۈچۈن
ئۇنىڭغا زورلۇق قىلىشقا باشلىدىم. دادام بۇ ئەھۋالنى كۆرۈپ مېنى
ئەيىبلىدى.

— سەن پەرھاتجاننىڭ ئاكىسى تۇرۇقلۇق ياخشى ئوقۇپ مۇكا -
پات ئالالماي ئۇكاڭنىڭكىنى تالىشامسەن؟ ئىزا تارت! — دېدى.

مەن گەپ قىلالماي قالدىم. دادام پەرھاتجاننى، مۇكاپات ئالغان
دەپتەر - قەلەملىرىنى ماڭا «دام - دام» قىلىپ مېنى ئىزا تارتقۇ -
زۇشقا بۇيرۇدى. دادامنىڭ بۇ گېپى پەرھاتجانغا بولۇپ بەردى. ئۇ:

— ئاكا، دام - دام، مېنىڭكىدەك دەپتىرىڭ بارمۇ؟ مۇكاپات
ئالالىدىڭمۇ؟ مەكتەپكە بارساڭ ئويناسەن، بالىلار بىلەن ئۇرۇش -
سەن، سىنىپقا مۈشۈك، كۈچۈكلەرنى ئەكىرىپ مۇئەللىمنى رە -
جىتىسەن، ياخشى ئوقۇغان بولساڭ ماڭا ئوخشاش مۇكاپات ئالالايت -
تىڭ، قارا، دام - دام، دام - دام، — دەپ مېنىڭ چىشىمغا تې -
گىشكە باشلىدى. ئۇ ھەر قېتىم «دام - دام» دېگەندە بەكمۇ خىجىل
بولاتتىم. يۈزۈم خۇددى چۈمۈلە ماڭغاندەك چىمىلدايتتى.

ئىككىنچى يىلى مەن كەپسىزلىك ۋە ئويۇننى تاشلاپ پۈتۈن ئوي -
خىيالىمنى ئۈگىنىشكە مەركەزلەشتۈردۈم. لېكىن ئاساسىم ئاجىز

بولغاچقا قانچە تىرىشساممۇ يەنىلا ئەلاچى بولالمىدىم. پەرھات يەنە ئەلاچى بولۇپ «دام - دام» غا چۈشتى. ساۋاقداشلىرىمدىنمۇ ئىز تارتىشقا باشلىدىم. بىر كۈنى مۇئەللىم:

— تۇرسۇنجان، نېمىشقا ئۆڭىڭىزچىلىك بولالمايسىز؟ — دې-
ۋىدى، ئىزا تارتقىنىدىن بېشىمنى پارتىغا قويۇپ ئولتۇرۇۋالدىم.
مەندە نېمە ئامال؟ شۇنچە تىرىشساممۇ ئەلاچى بولالمايدىكەنمەن.
مەن شۇنىڭدىن كېيىن بەل قويۇۋېتىپ بوشىشقا باشلىدىم.
باشلانغۇچ مەكتەپمۇ مىڭ تەسلىكتە پۈتتى. ئوتتۇرا مەكتەپكە بار-
دىم. دادام مېنى ئۆزى مەكتەپكە ئېلىپ بېرىپ مۇئەللىمگە:

— بۇ بالام كەپسىزىرەك، ئويۇنغا ئامراق. شۇ سەۋەبتىن ئۆگە-
نىش نەتىجىسى ياخشى ئەمەس، شۇڭا سىلگە دەيدىغىنىم چىڭ تۇتۇپ،
تەلەپنى قاتتىق قويۇپ ئوقۇتسىلا، مەكتەپكە تولۇق ئەۋەتىشكە،
دەپتەر - قەلەملىرىنى تولۇق ئېلىپ بېرىشكە مەن مەسئۇل، —
دېدى.

شۇنىڭ بىلەن ئوتتۇرا مەكتەپتىكى ئوقۇش ھاياتىمنى باشلى-
ۋەتتىم. كۈندۈزى بىر كۈن بولسىمۇ پەرھاتتىن نېرى بولدۇم.
«ئۆڭىڭىزچىلىك بولالمايسىز» دەيدىغان گەپلەرنى ئاڭلىمايدىغان
بولدۇم. لېكىن ئاخشىمى ئۆيدە يەنىلا ئۇ گەپتىن قۇتۇلالمىدىم.

ھەش - پەش دېگۈچە بىر يىل توشۇپ پەرھاتجانمۇ ئوتتۇرا
مەكتەپكە كەلدى. مېنىڭ بېشىمغا يەنە غەم چۈشتى. پەرھات يەنە
ئەلاچى بولسا، ئوتتۇرا مەكتەپتىكى مۇئەللىممۇ «ئۆڭىڭىزچىلىك
بولالمىدىڭىزمۇ؟» دەيدۇ. مەن يەنە ئىزا تارتىمەن.

راست دېگەندەك پەرھات ئوتتۇرا مەكتەپكە كېلىپ بىرىنچى ئو-
قۇش يىلىلا ئەلاچى بولۇپ، مۇكاپات ئېلىپ مېنى ئوبدانلا ئىزاغا
قويدى. بۇ دەل مېنىڭ تولۇقسىز ئوتتۇرىنىڭ 2 - يىللىقىنى تۈ-
گەتكەن ۋاقىتىم ئىدى. دادام يەنە ئۆيدە پەرھاتنى دام - دام دېگۈ-
زۈشكە باشلىدى. مەن ئاخىرى چىداپ تۇرالمايىدىم - دە، قەتئىي
نىيەتكە كېلىپ ئۆگىنىشكە كىرىشتىم. «قىيىن ئىش يوق ئالەمدە،
كۆڭۈل قويغان ئادەمگە» دېگەندەك كۆڭۈل قويۇپ ئاڭلىغان دەرس -



لىرىم مېڭەمدىن ئورۇن ئېلىشقا باشلىدى. ئويۇنلارنىمۇ تاشلىدىم. ئۆگىنىش قىلىشقىمۇ كەڭرى ۋاقىت چىقتى. تاپشۇرۇقلارنىمۇ مۇستەقىل ئىشلەيدىغان بولدۇم. مۇئەللىم، سىز ئاقداشلىرىم ۋە داداممۇ ئۆگىنىش روھىمغا ئىلھام بەردى. بەزى دەرس تەكرارلاش ۋاقىتلىرىدا سىنىپتا «كىچىك مۇئەللىم» مۇ بولۇپ قالىدىم. شۇنداق تىرىشچانلىق نەتىجىسىدە يىللىق ئىمتىھاندا ئەلاچى بولۇپ مۇكاپات ئالدىم. پەرھاتمۇ مۇكاپات ئالدى. مەكتەپ بىزگە «ئۇكا - ئۇكا ئەلاچىلار» دەپ ناممۇ بەردى. ئاخشىمى ئۆيگە كەلگەندە پەرھاتجان بىلەن ئىككىمىز ئالغان مۇكاپاتلىرىمىزنى دادامغا كۆرسەتتۇق. دادام خۇشال بولۇپ:

— تۇرسۇنجان، بۇ سېنىڭ مەكتەپتە ئوقۇپ بىرىنچى قېتىم مۇكاپات ئېلىشىڭ. ئۇكاڭنىڭ بولسا 14 - قېتىم مۇكاپات ئېلىشى. يەنىلا ئۇكاڭ ياخشى. سەن ئوغۇل بالا بولغاندىكىن يېقىندا ئېلىنىدىغان تېخنىكوم ئىمتىھانغا قاتنىشىپ ئۆتۈپ، بىرەر مەكتەپنىڭ چاقىرىق قەغىزىنى ئېلىپ چىقىپ ئۇكاڭغا «دام - دام» قىلىپ كۆرسەتەلسەڭ ھېساب، — دېدى.

تېخنىكوم مەكتەپلىرىگە ئوقۇغۇچى قوبۇل قىلىدىغان ئىمتىھاننىڭ ۋاقتىمۇ يېقىنلىشىپ قالغانىدى. مەن بىر مىنۇت ۋاقىت - نىمۇ قولىدىن بەرمەي ياخشى ئۆگەندىم. ئىمتىھاننىمۇ ياخشى بېرىپ ئۆتتۈم. مانا، مالىيە سودا مەكتىپىنىڭ چاقىرىق قەغىزىنىمۇ قولۇمغا ئالدىم.

مەن شۇ خىياللار بىلەن ئۆيگە قانداق كېلىپ قالغانلىقىمنىمۇ سەزمەي قاپتىمەن. ئۆيدە پەرھاتجان پۈتۈن زېھنى بىلەن تەتلىك تاپشۇرۇقىنى ئىشلەۋاتقانىكەن. مەن، پەرھاتجاننىڭ ھېلىقى «دام - دام» سۆزى مېنىڭ ئۆگىنىشىمگە غايەت زور تۈرتكە بولغىنىغا ئوخشاش، پەرھاتجاننىڭمۇ كېلەر يىلى دۆلەتلىك ئىمتىھاندىن ئۆتۈشىگە تۈرتكە بولسۇن ئۈچۈن قولۇمدىكى چاقىرىق قەغىزىنى ئۇنىڭ كۆزىگە تەڭلەپ تۇرۇپ:

— پەرھاتجان قارا، دام - دام! — دېدىم.

بوۋاينىڭ كۆڭلى

— دادا، بىر يەرگە بارمايدىغانسەن؟
— ياق، بارمايمەن. قانداق دەيسەن بالام؟
— شەھەرگە كىرىپ بىر نەرسە سېتىۋېلىپ چىقماقچى ئىدىم.
— نېمە سېتىۋالاتتىڭ؟
— ئەترىتىمىزدىكى پىيونىرلار يىغىش قىلغان 30 يۈەنگە مە -
ھەللىدىكى ئىككى ئىگە - چاقىسى يوق نامرات ئائىلىگە بىردىن
چايدان، سوپۇن، گۈگۈت دېگەندەك نەرسىلەرنى ئېلىپ چىقماقچى
بولغانىدىم.
— پىيونىرلار ئەترىتىڭلار مۇشۇ كۈنلەردە خېلى ياخشى پائال -
يەتلەرنى قىلىۋاتىسىلەر جۈمۈ، پۇلۇڭلار يەتمەسە مەن بېرەي بالام.
— پۇلىمىز يېتىدۇ.
— تېزراق چىق ئەمەسە، چوڭ ئاناڭنى كۆرگىلى بارىمىز.
— ماقۇل دادا.
ئابدۇغېنى تال بارىڭى ئاستىغا دەسسىتىپ قويۇلغان ۋېلىسە -
پىتىنى يېتىلىدى - دە، چاي ئىچىپ ئولتۇرغان دادىسىغا قاراپ
قويۇپ ھويلىدىن چىقىپ كەتتى.
نامان ئاكا ئوغلى ئابدۇغېنىنىڭ يېقىنىدىن بۇيان قانداق ئىش
قىلسا دەپ قويۇپ قىلىدىغان، بىر يەرگە بارسا سوراپ بارىدىغان،
چىرايلىق سۆزلەيدىغان بولۇپ قالغىنىغا مەستلىكى كېلىپ يۈرگەن
بۇ كۈنلەردە ئوغلىنىڭ يەنە «بۈگۈن دەم ئېلىش كۈنى، شەھەرگە
كىرىپ ئويناپ چىقىمەن» دېمەي، ئەتە ئېلىپ بارماقچى بولغان
ئىگە - چاقىسىز نامراتلاردىن ھال سوراڭ پائالىيىتىگە نەرسە -
كېرەك سېتىۋېلىپ تەييارلىق قىلىشى نامان ئاكانى ناھايىتىمۇ



خۇش قىلىۋەتتى.

ۋېلىسپىتىنى يېتىلەپ يولغا چىققان ئابدۇغېنى خۇددى يۈگەندە -
نى ئۈزۈپ قاچقان تايىدەك ۋېلىسپىتىنىڭ رام ئارقىدىن پۇتىنى ئې -
لىپ ئالتە كىلومېتىرلىق يىراقتىكى شەھەرگە قاراپ مېڭىپ كەت -
تى. سەھەرنىڭ سالقىن شامىلى ئۇنىڭ بويىنىدىكى قىزىل گالىس -
تۈكىنىڭ ئۈچىنى يەلپۈتۈپ، ئالمىدەك مەڭزىنى سۆيۈپ ئۈنەتتى.
ئابدۇغېنىنىڭ كۆز ئالدىدا ئۇنىڭ كىچىك ئەترىتىدىكى قىز - ئو -
غۇللارغا ئىگە - چاقىسىز، قېرى - ئاجىزلارنىڭ رەھمەت ئېيى -
تىۋاتقان، پىيونېرلارنىڭ تالىشىپ يۈرۈپ ئۇلارنىڭ ھويلىسىنى
سۈپۈرۈپ، سۇ چېچىۋاتقان، كىرلەرنى يۇيۇۋاتقان، ئىدىشلارنى سۇ
بىلەن تولدۇرۇۋاتقان كۆرۈنۈشلەر نامايان بولۇشقا باشلىدى. ئابدۇ -
غېنى ھاياجانلانغانسىرى ۋېلىسپىتىنىڭ پىدالىنى تېخىمۇ كۈچەپ
تېپەتتى.

ئابدۇغېنى يىزا بىلەن شەھەر ئوتتۇرىسىدىكى سايغا كەلگەندە
ئېشەك ھارۋىسى كۆمتۈرۈلۈپ كېتىپ، بازارغا ئېلىپ ماڭغان ئۆ -
رۈكلىرى چېچىلىپ كەتكەن بىر بوۋاينى كۆردى - دە، ۋېلىسە -
پىتتىن چۈشۈپ سورىدى:

— بوۋا، مەن ياردەملەشكۈدەك ئىش بارمۇ؟

— ئىشقا بار بالام. شەھەرگە چىققان ئوخشايسەن. يولدىن قال -

مىغىن، — دېدى.

ئابدۇغېنى چېچىلىپ كەتكەن ئۆرۈكلەرگە بىر خىل ئېچىنىش
نەزىرى بىلەن قاراپ قويدى - دە، يەنە سورىدى:

— بوۋا، ئۆرۈكلەرنى ساقىلى ئەكىرەمتىلە؟

— شۇنداق بالام. كەنتىنىڭ ئۆرۈكلۈك بېغىنى ھۆددە ئالغان

ئىدىم. «بالدۇر پىشتى» نىڭ تۆت تۈپى پىشقانىدى. سېتىپ چىقاي
دەپ سەھەرلەپ يولغا چىقسام، يولدا بۇ كېلىشمەسلىك...

ئابدۇغېنى قىزغىنلىق بىلەن بوۋايغا ياردەملىشىپ، ھارۋىدىن
ئۆرۈك قاچىلانغان سېۋەتلەرنى چۈشۈرۈپ، ھارۋىنى يۆلىدى. ئىش

تېخىمۇ چاتاق ئىدى. ھارۋىنىڭ يىقىلغان تەرەپتىكى چاقىنىڭ بەدەنىنى سۈنۈپ، سىملىرى پۈتۈنلەي ئۈزۈلۈپ كەتكەنىدى. بۇنى كۆرۈپ بوۋاينىڭ بېشى تېخىمۇ قاتتى. ئابدۇغېنى بىر دەم ئويلانغاندا، دىن كېيىن سورىدى:

— بوۋا، ئۆيلىرى قەيەردە؟

— سايباغدا بالام.

— ئۆيلىرىدە زاپاس چاق بارمۇ؟

— يوق ئىدى بالام.

ئابدۇغېنىنىڭ، بوۋاينىڭ ئۆيىدە زاپاس چاق بولسا ئەكىلىپ سېلىپ بېرەي دېگەن ئويىمۇ يوق بولۇپ چىقتى.

— بوۋا، بازاردىن چاق سېتىۋېلىپ چىقساق قانداق بولار؟ —

سورىدى ئابدۇغېنى.

— شۇنداق قىلساققۇ ئوبدان بولاتتى، بالام. شەھەر ئۇزاق تۇر.

سا، — دېدى بوۋاي.

— مەن سىلگە چاق ئېلىپ چىقىپ بېرەي، ۋېلىسىپىت بىلەن

بىردەمدە كىرىپ چىقىمەن.

— ماقۇل بالام، ماقۇل، — بوۋاي بۇ كېلىشمەسلىكتىن تېزراق

قۇتۇلۇش ئۈچۈن 100 يۈەننى ئابدۇغېنىغا تۇتقۇزۇپ شەھەرگە يولغا سالدى.

ئابدۇغېنى بازارغا كىرگەندىن كېيىن ئاۋۋال بوۋاينىڭ ھارۋىسىغا

بەنداش، سىم سېتىۋېلىپ توقۇتتى. ئاندىن ئۆزى ئالدىغان

نەرسىلەرنى سېتىۋالدى. بوۋاي ئابدۇغېنى شەھەرگە كىرىپ كەت-

كەندىن كېيىن بىردىنلا كۆڭلىگە گۇمان چۈشۈپ يۈرىكى «جىغ» قىلىپ قالدى.

— مەن، — دەيتتى بوۋاي، — ئۇ بالىنىڭ ئىسمىنى، ئۆيىنى،

كىمىنىڭ بالىسى ئىكەنلىكىنى بىلمىسەم، 100 يۈەن پۇلنى ئېلىپ

قېچىپ كەتسە نېمە دېگۈلۈك؟ ھەي! ... خۇدا كۆڭلىگە ئىنساب بېر-

رەر!...



بوۋاي شۇ خياللار بىلەن ئىككى سائەت ساقلىدى. ئابدۇغېنى چىقىمىدى. بوۋاينىڭ گۇمانى تېخىمۇ كۈچەيدى. شۇ چاغدا 5 ~ 6 بالا ئۇلاغ باققىلى سارلىققا كېلىپ قالدى. ئۇلاردىن بىرى: — بوۋا، تۇرۇپ قاپتىلىغۇ؟ ھارۋا بىر نەرسە بولغان ئوخشىد-مامدۇ؟ — دەپ سورىدى.

— ھەئە بالا. ھارۋا كاتاڭدا ئۆرۈلۈپ كېتىپ بەندىشى سۈنۈپ كەتتى، سىملىرىمۇ ئۈزۈلدى، — دېدى بوۋاي بالغا جاۋاب بەرگەچ شەھەر تەرەپكە بويۇنلىرىنى سوزۇپ ئىنتىزارلىق بىلەن قاراپ. يولدا بازارغا كىرىپ كېتىۋاتقان ئادەملەردىن باشقا بازاردىن چىقىۋاتقان ئادەم كۆرۈنمەيتتى. بوۋاي بولغان ئىشلارنى ۋە كۆزلىرى چوڭ، يۈزى يۇمىلاق، ئېڭىكىدە مەڭ بار بىر بالىنىڭ 100 يۈەننى ئېلىپ شەھەرگە كىرىپ كەتكىنىگىمۇ خېلى ۋاقىتلارنىڭ بولۇپ قالغىنىنى، پۇلنى ئېلىپ قېچىپ كەتتىمىكەن دەپ ئويلاپ تىت - تىت بولۇۋاتقانلىقىنى ئېيتىپ بەردى. بالىلار بوۋاينىڭ سۆزىنى ئاڭلىغاندىن كېيىن ئابدۇغېنىنى ئەسكە ئېلىشتى - دە: — بوۋا، خاتىرجەم بولسىلا، سىلە پۇل بەرگەن بالا بىزنىڭ ساۋاقدىشىمىز. پىيونېرلار ئەترىتىمىزنىڭ باشلىقى، ئىسمى ئاب-دۇغېنى. ئۇ پۇللىرىنى ئېلىپ قېچىپ كېتىدىغان بالا ئەمەس، — دەپ بوۋاينى خاتىرجەم قىلىشتى.

— ئابدۇغېنى چىقتى، — دېدى يول تەرەپكە قاراپ تۇرغان بىر بالا. ھەممەيلەن يول تەرەپكە قاراشتى. ئابدۇغېنى بىر تال چېچىدىن مىڭ تال تەر تامچىلىغان ھالدا يېتىپ كېلىپ ۋېلىسىپىتتىن چۈشتى. ئۇنىڭ ئاق كۆيىنىكىنىڭ دۈمبىسى تەردىن ھۆل بولۇپ كەتكەنىدى. ئۇ ئاغزىنى چوڭ ئېچىپ، كۆكرىكىنى چىڭ بېسىپ بىردەم نەپەسلىنىپ تۇرغاندىن كېيىن دېدى:

— سىلەنى ساقلىتىپ قويدۇم بوۋا. بازاردا بەنداشقا سىم توقۇ-تىمەن دەپ ھايال بولۇپ قالدىم. يولدا ئادەم كۆپكەن، ۋېلىسىپىتىنى تېز ھەيدىيەلمەي قالدىم.

— ھېچقىسى يوق بالام، — دېدى بوۋاي بېلىدىكى بەلىنىڭ ئۈچى بىلەن ئابدۇغېنىنىڭ يۈز - كۆزلىرىدىكى تەرنى سۈرتۈپ تۇرۇپ.

بوۋاينىڭ چىرايىدىكى پەرىشانلىق، گۇمان ئالامەتلىرى يوقاپ، ئۇنىڭ ئورنىنى شادلىق، سۆيۈنۈش ئالامەتلىرى قاپلىدى. ئابدۇغېنى بوۋاينىڭ ئاشقان پۇلىنى قايتۇرۇپ بەرگىنىدە، بوۋاي تېخىمۇ خۇش بولۇپ كەتتى. بىر بالا ئابدۇغېنىنىڭ ۋېلىسىپىتىنى مىنىپ بېرىپ ئۆيىدىن ئامبۇر، كۈلۈچلارنى ئېلىپ كەلدى. بالىلار قولمۇ قول تۇتۇش قىلىپ بوۋاينىڭ ھارۋىسىنى رېمونت قىلىپ پۈتتۈرۈپ، ئېشەكنى ھارۋىغا قوشۇپ، سېۋەتلەردىكى ئۆرۈكلەرنى ھارۋىغا ئېلىپ بەردى. بالىلارنىڭ بۇ ئىشىغا مەستلىكى كېلىپ تەسىر - لەنگەن بوۋاي:

— سىلەر ناھايىتى ياخشى بالىلار ئىكەنسىلەر، مېنىڭ غېمىم - نى يېدىڭلار، مېنىڭ جاپايىمنى تارتىڭلار، مېنى بىر ئوبدان بوۋا دەپ ھۆرمىتىمنى قىلىدىڭلار، سىلەر ئۆز بۇرچۇڭلارنى ئادا قىلىدىڭلار. كىچىكلەرنى ئىززەتلەش بىزنىڭمۇ بۇرچىمىز. بۇ بىر سېۋەت ئۆرۈك مېنىڭ كۆڭلۈم. ياق دېسەڭلار رەنجىپ قالمىمەن. ھار - دۇقىڭلارنى ئالغاچ ئۆرۈك يەڭلار، بالىلىرىم.

بوۋاي، بالىلارنىڭ ئۈنىمىغىنىغا ئۈنماي بىر سېۋەت ئۆرۈكنى بالىلارغا بېرىپ، قالغان ئۆرۈكلىرىنى سېتىپ چىقىش ئۈچۈن شەھەرگە قاراپ ماڭدى.





مۇئەللىم، مېنى قۇتقۇزۇۋېلىڭ!

دەرستىن چۈشۈپ ئىشخانىغا كىرىپ تۇرۇشۇمغا، مەكتەپكە كەلگەن خەت - چەك، گېزىت - ژۇرناللارنى تارقىتىپ بېرىدىغان خادىم ئىز بېسىپلا ئىشخانىغا كىردى - دە:
— مۇئەللىم، سىلنىڭ خەتلىرى، — دەپ ماڭا بىر پارچە خەتنى بەردى.

— كىمدىن كەلگەن خەتكىنە؟ — مەن كونۇپىرتنىڭ ئۈستىگە يېزىلغان خەتلەرنى ئوقۇدۇم. خەت ھەقىقەتەن ماڭا يېزىلغانىكەن. بىراق خەتنى ئەۋەتكۈچى ئىسمىنى يازماپتۇ. مەن كونۇپىرتنىڭ ئاڭ-زىنى ئېچىپ خەتنى ئوقۇشقا باشلىدىم.

«سالام. قەدىرلىك مۇئەللىم، مېھرىبان ئۈستازىم، سالامەتمۇ سىز؟ مەن سىزنىڭ ئوقۇغۇچىڭىز مۇھەممەت ئەلى. مۇئەللىم، مەن سىزدىن ئۆتۈنەي، مېنى تېزراق قۇتقۇزۇۋېلىڭ!

مۇئەللىم، سىز مېنىڭ دۇنيادىكى ئەڭ يېقىن كىشىمىز، قەلبىم سىزنىڭ مېنى قۇتقۇزۇۋالدىغانلىقىڭىزغا گۇۋاھلىق بېرىپ تۇرىدۇ. مۇئەللىم، مەن ھازىر مازارلىق يېزىسىدىكى يۈسۈپ قارى دېگەن كىشىنىڭ ئۆيىدە. مەن نېمە ئۈچۈن بۇ يەرگە كېلىپ قالغىنىمنى سىزگە سۆزلەپ بېرەي.

تەتىل قويۇپ بېرىلگەن كۈننىڭ ئەتىسى سەھەردە دادام:
— ئوغلۇم، مازارلىق يېزىسىدا بىر تاغاك بار، يوقلاپ كېلەيلى، ھارۋىنى قاتتىق، — دېدى.

مەن ئۇيغۇدىن كۆرۈمنى تەستە ئېچىپ مازارلىق يېزىسىغا بېرىش ئۈچۈن ئېشەك ھارۋىسىنى قاتتىم. بىز شۇ سەھەردىلا بىر تاغار بۇغداينى ھارۋىغا بېسىپ، يۈگىمە مۆڭگۈزلۈك قارا قوچقارنى

ھارۋىنىڭ ئارقىسىغا باغلاپ مازارلىق يېزىسىغا قاراپ ماڭدىق. كۆڭلۈمدە: «تۇغۇلۇپ 14 ياشقا كىرگىچە كۆرمىگەن قانداق تاغامدىمۇ ئۇ؟ بۇغداي بىلەن قوچقارنى نېمىشقا ئېلىپ بارىدىغانىمىز؟» دەپ ئويلىساممۇ، ئەمما ئاشۇ كۆرمىگەن تاغامنى كۆرۈش مېنى خېلى خۇشال قىلىپ قويدى. بىز نامازشام بىلەن مازارلىق يېزىسىغا يې-تىپ كېلىپ، كىشىلەردىن سوراپ يۈرۈپ ياسىن قارىم دېگەن كى-شىنىڭ ئۆيىنى تېپىپ كىردۇق.

— خوش، ئۆزلىرىنى قايسى يۇرتتىن سورايمىز؟ — دېدى يا-سىن قارىم ھويلىدا دادام بىلەن كۆرۈشۈۋېتىپ.

— چىلانلىق يېزىسىدىن بولمەن تەقسىر، ئۆزلىرىنىڭ نام-شەرىپلىرى ھەرقاچان دىلىمدا. پېقىرنىڭ بۇ ئوغلغا مۇسۇلماندار-چىلىقنىڭ قائىدىلىرىنى ئۆگىتىپ، ئاغزىغا ئىلىم سېلىپ قويار-مىكەن دەپ كېلىشىم ئىدى، — دېدى دادام ياسىن قارىغا بېشى يەرگە تەگكىچە ئېگىلىپ سالام قىلىپ.

دادامنىڭ بۇ سۆزىنى ئاڭلاپ يۈرىكىم «جىغ» قىلىپ قالدى. يا-سىن قارىم ھارۋىنىڭ كەينىگە باغلاپ قويغان قوچقارغا، ھارۋا ئۈستىدىكى تاغارغا بىر قارىۋەتكەندىن كېيىن:

— ئوبدان ئويلاپلا. ئىككى دۇنيالىق ساۋاب ئاپتىلا. قېنى ئۆيگە كىرەيلى، — دېدى بىزنى ئۆيگە باشلاپ.

مۇئەللىم، مەن شۇ كېچىسى كۆز يۇمماي چىقتىم. دادام سە-ھەردە ئورنىدىن تۇرۇپ مېنىڭ يىغلاپ، يالۋۇرۇشۇمغا قارىماي يۇرتقا قايتىپ كەتتى. مەن كەچ كىرگۈچە ھېچ نەرسە يېمەي يىغلاپلا ئولتۇردۇم.

مانا، بۇ يەردە تۇرۇۋاتقىنىمىزمۇ ئىككى ئاي بولدى. مېنىڭ بولسا كۆزۈمدىن ياش قۇرۇمىدى. قۇلقىمدىن تىل - ھاقارەت، بېشىمدىن تاياق كەتمىدى. ئاھ مۇئەللىم، سىز بىزنى ئۇرمايتتى-ڭىز، تىللىمايتتىڭىز، ھەمىشە ئىللىق مۇئامىلە قىلاتتىڭىز. لې-كىن بۇ يەردە... ھەي!



مەن دادام كەتكەن كۈننىڭ ئەتىسى ياسىن قارىمىنىڭ قويلىرىنى
 بىر يىلدىن بۇيان بېقىپ كېلىۋاتقان پادىچى بالىنىڭ ۋەزىپىسىنى
 ئۆتكۈزۈۋالدىم. ياسىن قارىم مېنى ئالدىغا چاقىرىپ:
 — ئوغلۇم، داداڭنىڭ تەرىپلەپ بېرىشىچە ئەقىللىك، ئەخلاق.
 لىق ياخشى بالا ئىكەنسەن. ئۆزۈڭگىمۇ پەيغەمبىرىمىز مۇھەممەت
 ئەلەيھىسسالامنىڭ ئىسمى قويۇلغانىكەن. ئۇلۇغ «قۇرئان كەرىم» دە:
 «ئۇستاز رازى، خۇدا رازى» دېگەن گەپ بار. شۇڭا بۈگۈندىن باشلاپ
 مېنىڭ بۇيرۇقۇمدا بولسەن، — دېدى — دە، خەتلىرى سۇۋاش بې.
 سىلغان بىر «ھەپتىيەك» نى قولۇمغا تۇتقۇزۇپ قويۇپ، قولنى
 ئېگىز كۆتۈرۈپ دۇئا قىلدى. كېيىن «ھەپتىيەك» تىكى ئەرەب ئې.
 لىبەسىنى بىر قېتىم ئوقۇپ بەردى. مەن، مانا شۇنىڭدىن باشلاپ
 خوراز چىلاش بىلەن ئورنۇمدىن تۇرۇپ ياسىن قارىمىنىڭ باشقا
 شاگىرتلىرىغا قوشۇلۇپ مەسچىتكە چىقمەن. مەسچىتتىن كىرىپ
 بىر ئاننى بېلىمگە تۈگۈپ قوي — كالىلارنى ھەيدەپ ئۇتلاققا ماڭد.
 مەن. ئۇتلاققا بىر كۆرۈم قوي — كالىلاردا، بىر كۆرۈم ھېلىقى
 «ھەپتىيەك» تىكى «بە» «سە» «لام» «جىم» لاردا. بۇلارنى يادلايمەن.
 چۈشتە قوي — كالىلارنى ئېلىپ كېلىپ ئېغىلغا سولايمەن — دە،
 توپا يۈدۈپ ئەكىرىپ قوي — كالىلارنىڭ ئايىغىغا تۈكۈمەن. بې.
 شىندە قوي — كالىلارنى ھەيدەپ يەنە ئۇتلاققا ماڭمەن. كەچقۇرۇن
 خۇپتەننى ئوقۇپ بولغاندىن كېيىن ياسىن قارىم ئىنچىكە ئاۋازى
 بىلەن قىرائەتنى باشلايدۇ. مەن ھېچقانداق بىر نەرسە بىلمىسەممۇ
 ياسىن قارىمىنىڭ باشقا شاگىرتلىرىنىڭ ئەڭ ئاخىرىدا ئولتۇرۇپ
 ئۇنىڭ مۇڭلۇق ئاۋازىغا قۇلاق سالغۇمەن.

بىر كۈنى ياسىن قارىم قىرائەت قىلىۋاتقاندا ئىختىيارسىز
 ئاۋازىم تېشىمغا چىقىپ كەتتى. ياسىن قارىم:
 — قايسىڭ؟ — دېدى — دە، ئارقىسىغا بۇرۇلۇپ قولىدىكى ھا.
 سىسىنى ماڭا قارىتىپ ئاتتى. ھاسا ئۇدۇل كېلىپ ئاغزىمغا تېگىپ
 ئىككى چىشىمنى چۈشۈرۈۋەتتى. ياسىن قارىم:

— «ئۇستازى زالىم بولسا، شاگىرتى ئالىم بولىدۇ» دېگەن گەپ بار. مەندىن رەنجىمەڭلار. قىرائەت ۋاقتىدا غەيرى ئاۋاز چىقار. ساڭلار ئىماندىن ئاجرايىسىلەر. دوزاخقا كىرىسىلەر. شەيتاننىڭ ئارقىسىغا كىرمەڭلار، — دېدى قەھىرى بىلەن.

ئەتىسى مەن چىشىمنىڭ ئاغرىقىدا ھېچ نەرسە يېيەلمىدىم. كالىپكۇممۇ يېرىلىپ كەتكەنىدى. شۇ كۈنى دادام ئېشەك ھارۋىسىغا يەنە بىر تاغار بۇغداي، قوغۇن — تاۋۇز، ئالما — ئامۇتلارنى بېسىپ ياسىن قارىمىنىڭ ئۆيىگە كەلدى. مەكتەپتە ئوقۇۋاتقاندا «دەپتەر — قەلەم ئېلىپ بەر، كىتاب ئېلىپ بەر» دېسەم پۇل يوق دەپ قاتتىقلىق قىلىدىغان دادام دەسلەپتە بىر قوچقار، بىر تاغار بۇغداي، ياسىن قارىمغا تونلۇق رەخت ئېلىپ كەلدى. بۇ قېتىم يەنە خېلى كۆپ نەرسىلەرنى ئېلىپ كەلتۈ.

مەن دادامنى بىر خالىي جايغا تارتىپ، پادىچى بولغىنىمنى ئېيتتىم ۋە يىغلاپ تۇرۇپ چۈشۈپ كەتكەن چىشىمنى كۆرسەتتىم. دادام:

— ياسىن قارىم ئەۋلىيا دەرىجىسىگە يەتكەن ئادەم. ئۇنىڭ ئۈستىگە سېنىڭ ئۇستازىڭ. شۇڭا جان دەپ خىزمىتىنى قىلىشنىڭ كېرەك. ئۇ نېمە؟ بۇ نېمە؟ «يەر قۇياشنى ئايلىنىدۇ. ئايدىن نۇر چىقمايدۇ» دەپ كۈپۈرلۈك چىققان ئاغزىڭغا ئوبدان بولۇپتۇ. ئۇس — تازىڭنىڭ قولى تەگكەن يەردىن قىزىل گۈل ئۈنۈپ چىقىدۇ، — دېدى ۋە قېچىپ كەتسەڭ پاچىقىڭنى چىقىۋېتىمەن دېگەننى قوشۇپ قويدى.

دادامنىڭ سۆزلىرىنى ئاڭلاپ پۈتۈن بەدىنىم مۇزلاپ كەتكەندەك بولدى. ئۆزۈمنىڭ دادىسىنىڭ ماڭا ئىچى ئاغرىمىدى. ناچار ئۇ. زۇقۇلۇق، ئۇيقۇسىزلىق، ھارغىنلىق، ئېغىر ئىش — ئەمگەكتىن ئورۇقلاپ كەتكىنىمگە، تاياق تەگكەن يەردىن قىزىل گۈل ئەمەس قىچقىزىل قان چىققىنىغا رەھىمى كەلمىگەن دادامدىن بۈگۈن ناھايتىمۇ قاتتىق رەنجىدىم.



مۇئەللىم، دادامنىڭ ئېيتىشىچە سىز مېنى چاقىرغىلى بىر نەچچە قېتىم ئائىلىمىزگە بېرىپسىز. مەن بۇنى ئاڭلاپ ناھايىتى خۇش بولدۇم. لېكىن دادام مازارلىق يېزىسىدىكى ئوتتۇرا مەكتەپ-تىن بىر تونۇشى ئارقىلىق مېنىڭ بۇ يەردە ئوقۇۋاتقانلىقىم توغرىسىدا يالغان ئىسپات خەتتىن بىرنى يازدۇرۇپ كېلىپ ئېلىپ كەتتى. دادام بۇ خەتنى بۇچاققا سىزگە بېرىپ بولدى. بەلكىم سىز بۇ خەتكە ئىشىنىپ مېنى ئىزدەشنى توختاتقانىسىز. شۇڭا مەن بۇ خەتنى يېزىپ ناھىيە بازىرىغا بارىدىغان بىر كىشىدىن پوچتىغا سېلىۋېتىشنى ئۇتۇندۇم.

مۇئەللىم، مەن ئوقۇيمەن. سىزدە ئوقۇيمەن. مەن سىزنى، مەك-تىپىمنى، ساۋاقداشلىرىمنى بەكمۇ سېغىنىدىم. مۇئەللىم، مېنى قۇتقۇزۇۋېلىڭ. مەندەك بىر ئوقۇغۇچىڭىزنى، ئىلىم - پەن بۇل-قىدىن ئايرىلىپ، خۇراپاتلىقنىڭ قارمىقىغا ئېلىنىپ قالغان بېل-جىنىڭىزنى قۇتقۇزۇۋېلىڭ. مۇئەللىم، تېزراق بولۇڭ. مەكتەپتە دەرس باشلانغىلى ئىككى ھەپتە بولدى ھەقىچان، دەرس تە كېيىن قالسام يىل ئاخىرىدا «ئەلاچى»لىق نامىمغا داغ چۈشۈپ قالىدۇ.

سىزنى سېغىنىپ ۋە سىزگە ئىشىنىپ ئوقۇغۇچىڭىز:

مۇھەممەت ئەلى

1998 - يىلى 15 - سېنتەبىر

مۇھەممەت ئەلىنىڭ خېتىنى ئوقۇپ بولۇپ قەلبىم قاتتىق ئازابلاندى. خەتنى ئېلىپ يېزىلىق ساقچىخانىغا قاراپ ماڭدىم. ئ-چىمدە: «خاتىرجەم بول مۇھەممەت ئەلى. مەن سېنى قۇتقۇزۇۋالالايمەن، قانۇن سېنى، ساڭا ئوخشاشلارنى قۇتقۇزۇۋالالايدۇ» دەيتتىم.



ئۈچكە

— ئانا، — دېدى غۈنچەم ئانىسىنىڭ بىر مۇنچە سۆزلەشلىرىدىن كېيىن، — مەكتەپ پىيونېرلار چوڭ ئەترىتى بىزگە شاپتۇل ئۈچ-كىسى يىغىشنى ئۇقتۇرغان. مەن بۇ ئۈچكىلەرنى ئۆيدىكى يىغىپ قويغان ئۈچكىدىن ئالدىم.

— ئۆيدىن ئالمىساڭ نەدىن ئالدىڭ ئەمەس؟

— ئاخشام يولدىن، مەھەللىدىن تەردىم.

— يالغان سۆزلىمە، چېقىپ ياغ تارتتۇرمىز دەپ يىغىپ قويغان ئۈچكىدىن ئالدىڭ ھەقچان؟

— سەن ئۆيدىكى ئۈچكىدىن ئالغىنىمنى كۆردۈڭمۇ ئەمەس؟ غۈنچەمنىڭ ئانىسى گەپ قىلالماي قالدى. مەكتەپكە بارىدىغان ۋاقىت بولۇپ قالغانىدى. غۈنچەم سېخىلىق بىلەن ئىللىق نۇرىنى زېمىنغا چېچىپ، توختاۋسىز ئۆرلەۋاتقان قۇياشقا قارىدى. قانداق قىلىش كېرەك؟

غۈنچەم سومكىسىدىكى ئۈچكىنى ئۆيدە قويۇپ بارسا، ئالدىنقى كۈنى مەكتەپ پىيونېرلار چوڭ ئەترىتى ئورۇنلاشتۇرغان ۋەزىپىنى ئورۇندىمىغان، پائالىيەتكە بىر كىشىلىك ھەسسە قوشالمىغان بولاتتى.

دەل شۇ پەيتتە غۈنچەمنىڭ بۆشۈككە بۆلەكلىك ئۈكىسى ئوي-غىنىپ يىغلاشقا باشلىدى.

— مانا، ئۈكۈڭمۇ ئويغاندى. ساڭا چاي بېرىپ مەكتەپكە يولغا سالمەن دەپ ئۇلاغلارغىمۇ بىرنەرسە بېرەلمىدىم، — دېدى غۈنچەمنىڭ ئانىسى ئۆيگە قاراپ مېڭىۋېتىپ، — سەن مەكتەپكە كەتسەڭ، داداڭ سۇ قۇرۇلۇشىدىن كەلمەسە...



غۇنچەمنىڭ ئانىسى ئۆي ئىچىگە كىرىپ كەتتى. غۇنچەم بولسا ھويلىنىڭ ئوتتۇرىسىدا قېقىپ قويغان قوزۇقتەك تۇراتتى. ئۇنىڭ قۇلاق تۈۋىدە تۈنۈگۈن باش تەربىيەچى ئوقۇپ بەرگەن «ئۇرۇقچە يىغىپ تېرىپ، مېۋىلىك باغ بىنا قىلىش» توغرىسىدىكى مۇراجە - ئەتىئامە جاراڭلىغاندەك بولدى.

ئەسلىدە غۇنچەم تۈنۈگۈن مەكتەپتىن قويۇپ بېرىلگەندىن كې - يىن يول بويى ئۈچكە تەرگەچ ئۆيىگە كەلدى. ئۇ ھەربىر تال ئۈچ - كىنى يەردىن ئالغاندا چېچەككە تولغان باغلار، مەي باغلاپ پىشقان شاپتۇللار ۋە ھەر خىل مېۋىلەر كۆز ئالدىغا كېلەتتى. شۇنىڭ ئۈ - چۈن غۇنچەم تېخىمۇ جانلىنىپ كېتەتتى. ئۇ سومكىسىنىڭ يېرىد - مىنى ئۈچك بىلەن تولدۇرغان بولسىمۇ قانائەت قىلمىدى. ئۆيگە كەلگەندىن كېيىن ئۆكىسىنى بېقىپ كىرىش ئۈچۈن ئۆيدىن چىق - تى - دە، مەھەللىدە ئۆكىسىنى ئويناتقاچ ئىككى يانچۇق ئۈچكە تەردى. يەكشەنبە كۈنى دوستلىرى بىلەن ئوت ئالغۇچە شاپتۇل يې - گەن قوناقلققا بېرىپ، ئۇ يەردىنمۇ بىر يانچۇق ئۈچكە تېرىپ كەلدى. ئۇ شۇنداق قىلىپ سومكىسىنى شاپتۇل ئۈچكىسى بىلەن تولدۇرغان بولسىمۇ، ئەمما كۆڭلىدە بۇ ئۈچكىلەر ئاز بىلىنمەكتە ئىدى. ئۇ ئەتە تاڭ سەھەردە ئورنىدىن تۇرۇپ مەكتەپكە بارغۇچە يوللاردىن يەنە تەرسەم... دەپ خىيال قىلغانىدى.

مانا، ئەمدى مەكتەپكە ماڭاي دېگەندە ئانىسى غۇنچەمنىڭ سوم - كىسىنىڭ شاپتۇل ئۈچكىسى بىلەن تولدۇرۇلغانلىقىنى، دەپتەر، قەلەملىرىنى ياغلىققا چىڭىۋالغانلىقىنى كۆرۈپ ئۇنى توسۇۋالدى. بۆشۈكتىن بالىنى يېشىپ چىققان ئانا غۇنچەمگە يەنە سۆزلەش - كە باشلىدى:

— سەن ساراڭ بولما قىزىم، قايسى بىر يىلى ئاچاڭمۇ ئۈچكە يىغىپ مەكتەپكە ئېلىپ بارغان. كېيىن ئاڭلىساق مەكتەپ مۇدىرى ئۇ ئۈچكىلەرنى ياغ تارتتۇرۇپ يەپتىكەنمىش...
بۇ گەپلەرنى ئاڭلىغان غۇنچەم، ناھىيە تەۋەسىدىكى ئىتتىپاق

ئەزالىرى ۋە پىيونېرلارنىڭ «ئۇرۇقچە يىغىپ ۋەتەننى باغلاپ بوس»
تاتلىققا ئايلاندۇرۇش»قا چاقىرىق قىلىپ تەشەببۇسنامە چىقىرىپلا
غانلىقىنى، ئۇ چاقىرىقنامىنىڭ تۈنۈگۈن مەكتەپكە يەتكۈزۈلگەنلىك-
كىنى ئانىسىغا دېدى.

— ھە، — دېدى ئانىسى چىرايىغا كۈلكە يۈگۈرتۈپ، — مۇنداق
دېگىن، پارتىيەنىڭ چاقىرىقى مۇھىم. يېقىنقى يىللاردىن بۇيان
پارتىيەنىڭ بىز دېھقانلارغا قىلغان غەمخورلۇقى بەك كۆپ. بىز پار-
تىيەنىڭ چاقىرىقىغا ئاۋاز قوشمىساق بولمايدۇ. ئۆيدىكى ئۈچكە-
لەرنىڭ ھەممىسىنى ئېلىپ چىقىپ بېرىي، ئۈنمۈ مەكتەپكە ئې-
لىپ بارغىن.

غۈنچەنىڭ ئانىسى ئۆيگە كىرىپ، ياغ تارتتۇرمىز دەپ يىغىپ
قويغان بىر خالتا ئۈچكىنىڭ ھەممىسىنى ئېلىپ چىقتى. ئانىسىغا
قاراپ غۈنچەنىڭ يۈرىكى ئويناپ كەتتى.





ئىنىمنىڭ ئارزۇسى

مەكتەپتىن قايتىپ كېلىپ ئىشك ئالدىغا كېلىشىم بىلەن
 ھويلىدىن ئىنىم ئېزىمنىڭ «شا... شا...» دېگەن زىل ئاۋازى
 ئاڭلاندى. مەن ئىتتىك ھويلىغا كىردىم. ئىنىم ئېزىز ئۈجمىگە
 ياغاچ مىلتىقىنى تەڭلەپ ھەدەپ ۋارقىراۋاتاتتى. ئۇنىڭ بېشىدا ئۆ-
 زىگە خېلىلا چوڭ كېلىپ قالغان ھەربىيچە شەپكە بار ئىدى.

— مانا، سەمەتجانمۇ قايتىپ كەلدى.

سۇيا تەرەپتىن دادامنىڭ ئاۋازى ئاڭلاندى. مەن بۇرۇلۇپ سۇيا
 تەرەپكە قارىدىم. سۈپىدىكى كىگىز ئۈستىگە سېلىنغان تاۋار كۆرپە
 ئۈستىدە ئالدىنقى يىلى ھەربىي سەپكە كەتكەن ئاكام ئەمەت كۈلۈپ
 ئولتۇراتتى.

— ئاكا!

مەن شۇنداق دېدىمە مۇرەمدىكى سومكىنىمۇ يەرگە قويماستىن
 ئاكامغا ئۆزۈمنى ئاتتىم. ئاكاممۇ ئىتتىك ئورنىدىن تۇرۇپ مېنى
 چاڭ قۇچاقلاپ كۆتۈرۈپ مەڭزىمگە سۆيۈپ قويدى. ئاكام مېنى
 ئاۋايلاپ يەرگە قويغاندىن كېيىن ئۆي ئىچىگە كىرىپ بىر قەلەم
 بىلەن بىر خاتىرىنى ئېلىپ چىقىپ ماڭا بەردى ۋە:

— ياخشى ئوقۇغىن. — دېدى.

— تۇرسۇن ياخشى ئوقۇۋاتىدۇ، — دېدى دادام، — ئۇ ياخشى
 ئوقۇپ ئالىم بولىمەن دەيدۇ، كىچىك ئىنىڭ ئېزىز، سېنىڭ ئاپ-
 توماتنى كۆكسىڭگە تېڭىپ تۇرۇپ چۈشكەن ئالتە سۆڭلۈك رەس-
 مىڭنى كۆرگەندىن كېيىن قەيەرگە بارسا «مەن ئەمەت ئاكامدەك
 ھەربىي بولىمەن، ئاپتوماتنى تۇتۇپ تۇرۇپ رەسىمگە چۈشمەن»
 دەپ يۈرىدىغان بولدى.

دادام دېگەندەك ئاكىمنىڭ رەسمىنى كۆرگەندىن كېيىن ئېرىشنىڭ يۇمران قەلبىدە ھەربىي بولۇش ئىستىكى تۇغۇلغانىدى. شۇنداقلا ئۇمۇ دائىم بىر تاياققا شوينا چېگىپ مىلتىق قىلىپ بويىغا ئېلىپ سېپ ئوينىتىتى.

بىر كۈنى مەكتەپتىن قايتىپ كېلىپ ئىشك ئالدىغا كەلسەم ئېزىز ئۆزى بىلەن تەڭ دېمەتلىك ئالتە بالىنى قاتار قىلىپ تەزىۋاپتۇ. ئۇلارنىڭ ھەممىسى ئېزىزگە ئوخشاش تاياق مىلتىقىنى بويىغا ئېسىپ ئالدى - كەينىگە مېڭىپ مەشىق قىلىۋېتىپتۇ. مەن بۇلارنىڭ ئىشىنى كۆرۈپ ئىختىيارسىز كۈلۈۋەتتىم - دە، ئۆيگە كىرىپ بىر شالنى تېپىپ ياغاچ مىلتىق ياساشقا كىرىشتىم. شالنى ئويۇپ ياساپ چىققان مىلتىقىم خېلى قاملاشتى. مەن بۇ ياغاچ مىلتىقىنى ئېزىزگە بەرگىنىمدە ئۇ ناھايىتى خۇش بولۇپ كەتتى. شۇنىڭغىمۇ بۇ ياغاچ مىلتىقىنى ئۇ دائىم ھويلىدىكى ئۈجمىگە تەڭلىپ ئوينىتىتى.

دادامنىڭ چاقىرىشى بىلەن ئېزىز ئۈجمىگە مىلتىق تەڭلەپ «شا» دېيىشتىن توختاپ قېشىمىزغا كەلدى. ئاكىمنىڭ شەپكىسى ئۇنىڭ بېشىغا چوڭ كېلىپ قالغاچقا، شەپكىنىڭ جىپىكى ئۇنىڭ بىر كۆزىنى توسۇۋالغان بولۇپ، ئىككى تامچە تەر ئۇنىڭ چېكىسىدىن بويلاپ ئېڭىكى ئاستىغا ئاقماقتا ئىدى.

— سەن چوڭ بولساڭ راستلا ھەربىي بولامسەن؟ — دېدى ئاكىم ئېزىزنىڭ ئالدىغا كېلىپ زوڭزىيىپ ئولتۇرۇپ.
— راست، ھەربىي بولمەن، — دېدى ئېزىز ئاكىمغا كۈلۈپ قاراپ.

ئېزىزنىڭ جاۋابى ھەممىمىزنى كۈلدۈرۈۋەتتى. ماش رەڭ كىمىم كىيىپ، چاپاننىڭ ياقىسىغا قىزىل بەلگە، شەپكىگە بەش يۈل - تۈز تاقاپ، قولىغا مىلتىق ئالغان بىر ئادەم بولۇش ئېزىزنىڭ گۈ - دەك قەلبىدىكى بىردىنبىر ئارزۇسى ئىدى.

— ياخشى، — دېدى ئاكىم. — چوڭ بولغاندا چوقۇم ھەربىي



بولالايسەن. ۋەتەننى قوغداش، خەلقنى قوغداش، ۋەتەن، خەلق ئۈچۈن خىزمەت قىلىش بىزنىڭ ئاش تارتىپ بولمايدىغان بۇرچىمىز. بۇ- نىڭ ئۈچۈن چوڭ بولۇشۇڭ، مەكتەپتە ياخشى ئوقۇشۇڭ كېرەك؟
— راستمۇ ئاكا؟ — دەپ سورىدى ئېزىز.
— راست.

— ئۇنداق بولسا مەن ئەتە چوڭ بولىمەن، سەمەت ئاكام بىلەن مەكتەپكە بارىمەن. ياخشى ئوقۇيمەن!...
ئېزىزنىڭ قۇمۇچاقتەك قارا كۆزلىرىدە ئىرادە ۋە ئۈمىد ئۈچ- قۇنى چاقناپ كەتتى.



چىش ئاغرىقى

تۈنۈگۈندىن بۇيان ئەنۋەرنىڭ چىشى ئاغرىپ بىر قوۋۇزى مۇشە - تۈمدەك ئىششىپ كەتتى - دە، بۈگۈن بىر كېچە ئۇخلىيالماي چىقتى. سەھەردە ئورنىدىن تۇرۇپ تاماقمۇ يېيەلمىدى. دادىسى مە - ھەللىدىكى بىر كەپتەرۋازدىن باچكا سېتىۋېلىپ كېلىپ، باچكىنى بوغۇزلاپ قېنىنى ئەنۋەرنىڭ چىشىغا ئېقىتىپ قويۇپ ئىشقا كەتتى. ئەنۋەرنىڭ چىشى بولسا يەنە ئاغرىۋەردى. ئەنۋەر مەكتەپكىمۇ بارالمىدى. ئانىسى قوي يېغىنى قىزىتىپ ئاغرىۋاتقان چىشىغا چىشلەتكۈزۋەتتى. بۇنىڭمۇ ئۈنۈمى بولمىدى. ئەنۋەر بولسا نالە قىلدۇرەردى. ئانىسى يەنە موزا، كاۋاۋىچىن، پىل - پىل دېگەندەك دورىلارنى سوقۇپ ئەنۋەرنىڭ ئاغرىۋاتقان چىشىغا باستى. ئۇنىڭ جە - شىنىڭ ئاغرىشى يەنىلا توختىماي، «ۋاي چىشىم - ۋاي چىشىم» لا دەيتتى. قوۋۇزىنىڭ ئىششىقى بولسا تېخىمۇ چوڭىيىشقا باشلىدى. ئانىسى ئەنۋەرنى دوختۇرخانىغا ئېلىپ باردى. دوختۇر چىشىنى تەكشۈرۈپ:

— چىش سېسىپ، چىش ئەتراپىدىكى گۆش ياللۇغلىنىپتۇ. چىشىنى تارتىۋېتىش كېرەك، — دېدى.

ئەنۋەر چىشىنى تارتىۋېتىشكە قوشۇلدى. دوختۇر ئۇنىڭ چىشى ئەتراپىغا بىر تال ئوكۇل ئۇرغاندىن كېيىن چىش تارتىدىغان كە - چىك ئامبۇرنى ئاغزىغا سالدى.

— قېچىڭلار، قېچىڭلار، — ھەددى - ھېسابسىز مىكروبلار ئاغرىق چىشتىن ساق چىشقا قاراپ قېچىشقا باشلىدى. بۇنى كۆر - گەن ئامبۇر ھەيران قېلىپ سورىدى:

— نېمىشقا قاچىسىلەر؟ مەن سىلەرنى ھېچنېمە قىلمايمەن.



— ھە، — دېدى قېچىۋاتقان مىكروبلار قېچىشتىن توختاپ، —
بىز سېنى چىش چۈتكىسىدىن دەپ قېچىپتىمىز.
— چىش چۈتكىسىدىن ئېمىشقا قورقسىلەر؟ — سورىدى ئام.
بۇر مىكروبلارنىڭ چىش چۈتكىسىدىن قېچىشنىڭ سەۋەبىنى
بىلگۈسى كېلىپ.

— بۇ چۈشنىشلىقۇ، — دېدى مىكروبلار، — بەزى بالىلار،
ھەتتا چوڭلارمۇ ھۇرۇنلۇق قىلىپ ئەتىگەن - كەچلەردە تاماقتىن
كېيىن چىش چۈتكىلىمايدۇ. شۇنىڭ بىلەن چىش ئارىلىقىغا كى-
رىۋالغان يېمەكلىكلەر ئېچىيدۇ. نەتىجىدە بىز مىكروبلار پەيدا بو-
لىمىز - دە، چىشنى ئاغرىتىمىز، سېستىمىز. ئەگەر چىش چۈت-
كىلىنىپ، يۇيۇپ بېرىلسە بىز ئېغىزغا كىرەلمەيمىز. ئەگەر كى-
رىپ قالغان تەقدىردىمۇ چىش پاستىسى بىلەن چۈتكىلاپ يۇيۇلغان
ھامان ئۆلىمىز. چىش چۈتكىسىدىن قورقۇشىمىزنىڭ سەۋەبى ئەنە
شۇ.

— بۇ ئەنۋەر جانمۇ چىشنى چۈتكىلاپ يۇيماي مۇشۇ ئاقىۋەتكە
قاپتۇ - دە، — دېدى ئامبۇر ئەنۋەرگە قاراپ.
— شۇنداق، بۇ بالا چىش چۈتكىلىمايتتى. قالايمىقان نەرسە -
كېرەكلەرنى يەيتتى. نەتىجىدە چىشى نابۇت بولدى، — دېيىشتى
مىكروبلار.

دوختۇر ئەنۋەرنىڭ چىشنى تارتىپ ئېلىۋەتتى. بىراق ئاغرىق
چىشتىن ساق چىشقا قاراپ قاچقان مىكروبلار يەنىلا ئەنۋەر جاننىڭ
ئاغزىدا قېلىپ قالدى. ئەنۋەر جان چىش پاستىسى بىلەن پات - پات
چىشنى يۇيۇپ تۇرمايدىكەن، قالغان چىشلىرىمۇ سېسىيدۇ، ئاغ-
رىيدۇ، ئاخىرى تارتقۇزۇۋېتىشكە مەجبۇر بولىدۇ.

* * *

ئۆستەڭ بويىدا

ھەر كۈنلۈكى كەنت كۈتۈپخانىسىغا بېرىپ 2 ~ 3 سائەت ھەر خىل كىتاب، گېزىت - ژۇرناللارنى ئوقۇپ كېلىش ئەسقەر بىلەن ئىككىمىزنىڭ بۇ تەتىل كۈنلىرىدىكى مەشغۇلاتىمىز بولۇپ قالغىنىغا ئون كۈندىن ئاشتى. بىز ئالدىنقى كۈنى كىتاب ئوقۇغە - لى كېلىپ بۇ كەنت قىرائەتخانىسىنى ئوبدان بىر تازىلاپ قويۇشنى دېيىشكەندۇق. شۇڭا بۈگۈن چۈشتىن كېيىن چېلەك، سۈپۈرگە - لىرىمىزنى ئېلىپ كەنت مەركىزىگە قاراپ ماڭدۇق. ئىتتىك ماڭ - غانلىقىمىزدىن بىردەمدىلا تەرلەپ پىشانلىرىمىزدىن مۇنچاق - مۇنچاق تەر چىقىشقا باشلىدى. شۇ چاغدا مېنىڭ قورسىقىم توسات - تىن ئاغرىپ كەتتى، قولۇمدىكى چېلەكنى ئەسقەرگە بېرىپ يول بويىدىكى بىر ھاجەتخانىغا يۈگۈردۈم.

ھاجەتخانىدىن چىققاندىن كېيىنمۇ قورسىقىم ئاغرىۋەردى. مەن بىر قولىم بىلەن قورسىقىمنى چاڭ بېسىۋېلىپ ئەسقەرگە ئەگەش - تىم.

— قورسىقىڭ بەك ئاغرىۋاتامدۇ؟ — ئەسقەر ئۆزىگە يېتىشىپ ماڭالمايۋاتقىنىمنى كۆرۈپ سورىدى، — بولمىسا قايتىپ كەتكىن. ئۆزۈم تازىلىۋېتىپ كېلەي.

— ياق، بارالايمەن، — دېدىم غەيرەت قىلىپ. توڭ غورا يېگەن كىشىنىڭ چىرايىدەك تۈرۈلگەن چىرايىم بىر - دەمدىلا سارغايغان بولسا كېرەك. ئەسقەر ماڭا سىنچىلاپ قارىغاندىن كېيىن:

— نېمە يېگەن ئىدىڭ؟ — دەپ سورىدى. — ئەتىگەن ئاكام بىر سېۋەت ئۆرۈك ئېلىپ كەپتىكەن، شۇ



ئۈرۈكتىن يېگەندىم.

— ئۈرۈكنى يۇيۇۋەتمەي يېگەنمۇ؟

— ھەئە، سېۋەتتىن ئېلىپلا يەۋېرىپتەكەنمەن.

— يۇيۇپ يېگەن بولساڭ قورسىقىڭ ئاغرىمايتتى. قارا، ئۈرۈك پىشقۇچە ئۈچ - تۆت قېتىم ھاسارات يوقىتىش دورىسى چېچىلدى. مېۋىلەرگە توپا - چاڭدىن باشقا، يەنە ھاساراتلار قوندى. ئۇنى يۇيۇ - ۋەتمەي يېگەندە ئادەم ئېغىر بولغاندا زەھەرلىنىپ قېلىش، يېنىك بولغاندا ئاشقازان، ئۈچەي ياللۇغلىنىپ قېلىش كېسەللىكىنى پەيدا قىلىدۇ.

بىز شۇ پاراڭلار بىلەن يولنى توغرىسىغا كېسىپ ئۆتىدىغان ئۆستەڭ بويىغا يېتىپ كەلدۇق. ئەسقەر قولىدىكى چېلەك، سۇپۇر - گىنى يەرگە قويدى - دە، شارىتىدە بۇرۇلۇپ ئۆستەڭ بويىغا يۈگۈ - رۇپ چۈشتى. مەن ئەسقەر سۇدا ئېقىپ كېلىۋاتقان بىر نەرسىنى كۆرگەن ئوخشايدۇ دەپ ئۆستەڭنىڭ باش - ئايىغىغا قاراپ قالدىم. ئەسقەر ئۆستەڭ بويىغا چۈشۈپ قولىنى يۇيۇشقا باشلىدى.

— بول - بول ئاداش، ئەجەپمۇ يولو يەيدىغاندەك قىلىپ كەت - تىڭ. يا پاسكىنا بىر نەرسە تۇتمىساڭ، — دېدىم قىرائەتخانىغا بىر - رىشقا ئالدىراپ.

— نېمە؟ — دېدى ئەسقەر نارازى بولغان ھالدا. — تەرنى سۈرتتۈم، بۇرنۇمنى كۈچىلىدىم ئەمەسمۇ؟

— تەرنى سۈرتۈپ، بۇرنۇمنى كۈچىلىغانغا قول يۇيىمەن دەپ ئولتۇرساڭ، ئىش ئالدىراش تۇرسا؟

— شۇنداق، ئىشمۇ ئالدىراش، لېكىن تازىلىققىمۇ ئەھمىيەت بېرىش كېرەك. تەن ساق بولسا ھەممە ئىشنى قىلغىلى بولىدۇ. ئۆتكەندە يېزىدا يۇقۇملۇق كېسەل تارقالغاندا مۇئەللىم «تىرنىقلارنى پات - پات ئېلىپ تۇرۇش، تاماقتىن بۇرۇن ۋە كېيىن قولىنى يۇ - يۇش، بولۇپمۇ تەر ئېرتقان، تەرەت قىلغان، بۇرنۇنى كۈچىلىغان ۋاقىتلاردا قولىنى يۇيۇپ تۇرۇش» توغرىسىدا تەربىيە بەرگەن ھەم


ھەر خىل كېسەللىك مىكروبلارنىڭ قول ئارقىلىق تارقىلىپ، ئارقىلىق بەدەنگە كىرىپ كېسەل پەيدا قىلىدىغانلىقىنى مىساللار ئارقىلىق سۆزلەپ بەرگەن ئىدىغۇ؟ سەن ئۇنى ئۇتۇپ قالغان ئوخشايدىمەن.

ئەسقىرىنىڭ سۆزلىرى بىلەن مۇئەللىمنىڭ تازىلىققا ئەھمىيەت بېرىش توغرىسىدىكى سۆزلىرى، ئۆرۈكنى يۇيماي يېگەچكە يولدا كەلگۈچە ئاغرىپ كەتكەن قورسىقىم ئېسىمگە كېلىپ تۇرۇپ قالدىم. شۇ تاپتىمۇ قورسىقىم سۇس ئاغرىۋاتاتتى. ئىتتىك ئېقىۋاتقان ئۆستەڭ سۈيى مېنىڭ جاۋابىمىز قالغانلىقىمنى مازاق قىلىۋاتقاندا، دەك شىلدىرلاپ قوياتتى.

توغرا، تازىلىققا ئەھمىيەت بېرىش كېرەك. مەنمۇ قولۇمنى يۇيۇش ئۈچۈن ئۆستەڭ بويىغا چۈشتۈم. بۇ چاغدا ئەسقىر قولنى يۇيۇپ بولۇپ ئورنىدىن تۇردى.

— توختىغىن ئاداش، مەنمۇ قولۇمنى يۇيۇۋالاي، — دېدىم ئۇ. نىڭغا قاراپ.

مېنىڭ قولۇمنى يۇيۇشقا بىر مىنۇتمۇ ۋاقىت كەتمىدى. بىز قىرئەتخانغا قاراپ ماڭدۇق. قولۇمنى يۇيغاندىن كېيىن قورسىقىمىمنىڭ ئاغرىقى توختاپ قالغاندەك قىلاتتى.





مەكتەپكە بېرىش يولىدا

سەيشەنبە كۈنى تاڭ سەھەر، غەرب ئاسمىنىدا چولپان يۇلتۇز
ئاخىرقى نۇرلىرىنى چېچىپ توختىماي جىمىرلايتتى.
ئامىنەم سىنىپ نۆۋەتچىسى ئىدى. ئۇ مەكتەپكە سەھەر بېرىپ
سىنىپنى پاكىز تازىلىۋېتىپ، چۈشتىن كېيىن ئېلىنىدىغان
«ئەلاچى ئوقۇغۇچىلار مۇسابىقە ئىمتىھانى»غا ئاز - تولا تەييارلىق
قىلىۋېلىش ئۈچۈن شۇ سەھەردە مەكتەپكە قاراپ ماڭدى. سەھەرنىڭ
سالقىن شامىلى ئۇنىڭ يۈزىنى سۆيۈپ ئۆتەتتى. ئۆتۈلگەن دەرس -
لەرنى ئويلاپ، فورمۇلالارنى يادلاپ كېتىۋاتقان ئامىنەم، تولا يەرلە -
رى بۇزۇلۇپ ئويداڭ - چوڭقۇر بولۇپ كەتكەن يېزىنىڭ بۇ ماي يو -
لىنىڭ بىر يېرىگە كەلگەندە يۇمشاق بىر نەرسىگە دەسسەپ سېلىپ
يورىكى «جىغ» قىلىپ كەتتى.

— پاقىمدۇ؟

ئامىنەم پۇتىنى ئىتتىك يۆتكەپ يەرگە قارىدى. يەردە چىگىلگەن
بىر قول ياغلىق تۈگۈنچەك تۇراتتى.

— بۇ نېمىدۇ؟

ئامىنەم ئەتراپقا بىر قارىۋەتكەندىن كېيىن قول ياغلىقىنى يې -
شىپ كۆردى.

— پۇل!...

ئامىنەمنىڭ قول ياغلىقىنى تۇتقان قولى تىترەپ كەتتى. پۇل
ئون يۈەنلىك، بەش يۈەنلىك، ئىككى يۈەنلىك، بىر يۈەنلىك بولۇپ
خېلى كۆپ ئىدى. ئامىنەم ئەتراپقا يەنە بىر قېتىم قارىدى. ئەتراپ -
تا ئادەم كۆرۈنمەيتتى. ئامىنەم: «بۇ پۇل كىمنىڭدۇ؟ كېچىدە يېزە -
نىڭ باش تەرىپىگە ماڭغان بىرەرسى چۈشۈرۈپ قويغانىمىدۇ؟ ياكى

يېزىنىڭ ئاياغ تەرىپىگە ماڭغان بىرەر سىمىدۇ؟ پۇلىنى يىتتۈرۈپ قويغۇچى ھازىر قانچىلىك تىت - تىت بولۇۋاتقاندۇ - ھە؟ تۈگۈن زىندانمۇ يېزىمىزنىڭ دۈشەنبە بازىرىغا بېرىپ، بىر پاي ئالتۇن زىرىسىنى يىتتۈرۈپ قويۇپ ئىزدەپ تاپالماي، ئۆيگە كېلىپ ناھايىتى خاپا بولدى. «زىرەمنى 600 يۈەنگە ئالاتتى» دەپ كۆزلىرىگە ياش ئالدى. دادام: «خاپا بولماڭلار، بىرەرسى تېپىۋالغان بولسا تاپشۇرۇپ بېرەر، مەن بېرىپ زىرىنىڭ يىتكەنلىكىنى يېزىلىق ساقچىخانىغا مەلۇم قىلىپ قويماي» دېدى، ئانام: «مۇشۇ كۈنلەردە ئالتۇننى، پۇل - نى تېپىۋالغان ئادەم تاپشۇرۇپ بېرەتتىمۇ؟ ساراڭ تاپشۇرۇپ بېرىدۇ» دېدى. قارىغاندا مەن بۇ پۇلنى ئىگىسىگە تاپشۇرۇپ بەرسەم كىشىلەر مېنى «ساراڭ، پۇل دېگەننىمۇ تاپشۇرۇپ بېرەمدۇ؟» دەيدىغان ئوخشىمامدۇ؟

ئامىنەم پۇلنى ياغلىققا چىگىپ، يانچۇقىغا سالىدى - دە، مەكەتەپكە قاراپ ماڭدى. ئۇنىڭ قەدەملىرى ئېغىر ئىدى. تۇرۇپ - تۇرۇپ ئارقىسىغا قارايتتى. ئانىسىنىڭ زىرىسىنى تېپىۋېلىپ تاپشۇرۇپ بەرمىگەن كىشىنى تىللاپ، قارغاپ كەتكەنلىرى ئېسىگە كەلدى.

ئامىنەمنى سوغۇق تەر بېسىشقا باشلىدى. ئۇ «مەن بۇ پۇلنى مەكتەپكە ئېلىپ بېرىپ، مەكتەپ ئەتراپىدىكى دۇكان، ئاشخانىلارغا كىرىپ خەجلەپ تۈگەتسەم بولمىغۇدەك. ئۇنى ئىگىسىگە تاپشۇرۇپ بەرمىسەم، ئىگىسىمۇ مېنى تىللاپ، قارغاپ كەتمەمدۇ؟ ئامىنەم ئىتتىك ئارقىسىغا بۇرۇلۇپ پۇلنى تېپىۋالغان يەرگە كەلدى. شەرق ئاسمىنىدىن ئۇيۇق يېرىپ چىققان قۇياشنىڭ قىپىقىزىل نۇرلىرى ئامىنەمنىڭ يۈزىدە جىلۋە قىلدى. يولدا ئادەملەر پەيدا بولۇشقا باشلىدى. يېزا مەركىزى تەرەپتىن ئىككى كىچىك ماشىنا كېلىپ شەھەر تەرەپكە كىرىپ كەتتى. ئېشەك ھارۋىلىرىغا سەي - كۆكتات باسقان ئىككى كىشى يېزا بازىرى تەرەپكە ماڭدى. ئامىنەم بولسا يول بويىدا قاراپ تۇرۇۋەردى. بىرمۇ ئادەم پۇل ئىز -



دىگەندەك قىلمايتتى. يولدا بارا - بارا مەكتەپكە ئالدىراپ ماڭغان مۇئەللىملەر، ئوقۇغۇچىلار پەيدا بولۇشقا باشلىدى. دېھقانلارمۇ ئۇ - ياقتىن - بۇياققا ئۆتتى - يۇ، بىرمۇ ئادەم پۇل ئىزدەپ كەلمىدى. ئامىنەم بىرمۇنچە ساۋاقداشلىرىنىڭ «ماڭامسەن» دېگەن سوئالىغا «بىرسىنى ساقلاۋاتىمەن، ھازىرلا بارىمەن» دەپ جاۋاب بەردى. بىر يېقىن دوستىغا سىنىپنىڭ تازىلىقىنى قىلىپ قويۇشنىمۇ تاپىلىدى.

ۋاقىت ئۆتمەكتە ئىدى. مەكتەپتە دەرسكە كىرىشكە قوڭغۇراق چېلىندى. ئەتىگەندە سىنىپ مۇدىرىنىڭ ئالگېبرا دەرسى بار ئىدى. مۇئەللىم بۇ ئەتىگەندىكى ئىككى سائەت دەرس ۋاقتىدىن پايدىلىنىپ، چۈشتىن كېيىنكى ئىمتىھان ئۈچۈن دەرس تەكرار قىلىپ بەرمەكچى بولغانىدى. ئامىنەم بۇ يەردە پۇلنىڭ ئىگىسىنىڭ كېلىشىنى ساقلاپ تۇرۇۋېرىپ، دەرس تەكرارىغا قاتنىشىشنى تاشلاپ قويسا بولمايتتى. ئۇ دەرس تەكرارىغا قاتناشماي، ئىمتىھاندا ياخشى نەتىجىگە ئېرىشەلمىسە ئەلاچىلىق نامىغا نۇقسان يېتەتتى. شۇلارنى ئويلىغان ئامىنەم قوڭغۇراق ئاۋازى توختىشى بىلەن مەكتەپكە قاراپ يۈگۈردى.

ئامىنەم سىنىپقا كىرىپ كەلگەندە مۇئەللىم ئىككى ئوقۇغۇچىدىن سىناق ئېلىۋاتاتتى.

— كېچىكىپ قايسىزغۇ؟ — سورىدى مۇئەللىم ئامىنەمگە قاراپ.

— ئىشىم چىقىپ قالغانىدى، — دېدى ئۇ يۈزى قىزارغان ھالدا.

— يوقلىما قىلسام بىر ساۋاقداشىڭىز سىزنى يولدا ئۇياق - بۇياققا قاراپ قالدى، دېدىغۇ؟ — دېدى مۇئەللىم.

ئامىنەم مۇئەللىمگە لەپىدە بىر قاراپ قويۇپ يەرگە قارىۋالدى. كۆڭلىدە: «تېپىۋالغان بۇ پۇلنى دەرىستىن چۈشكەندە مۇئەللىمىگىلا تاپشۇرۇپ بېرەي» دەپ ئويلاپ، يەرگە قاراپ جىم تۇرۇۋالدى.

— سىز ھازىرقى ۋاقىتنىڭ ئىنتايىن مۇھىملىقىنى بىلىسىز. يولدا بۇنىڭدىنمۇ مۇھىم ئىش چىقىپ قالغانمۇ؟ راستىنى دەڭ؟ — دېدى مۇئەللىم.

ئىلاجىسىز قالغان ئامىنەم يانچۇقىدىن پۇل چىگىلگەن ياغلىقنى ئېلىپ مۇئەللىمگە بەردى.

— بۇ نېمە؟ — سورىدى مۇئەللىم ھەيران بولۇپ.

— پۇل، — دېدى ئامىنەم ئۇنلۇك قىلىپ، — ئەتىگەن سەھەر - دە مەكتەپكە كېلىۋېتىپ يولدىن تېپىۋالغانىدىم، ئىگىسى كېلىپ قالار دەپ يولدا ساقلاپ تۇردۇم. شۇنىڭ بىلەن دەرسكە كېچىكىپ قالدىم.

— ئولتۇرۇڭ، — دېدى مۇئەللىم ئامىنەمگە قاراپ مەمنۇن بولغان ھالدا، — بۇ قانچە پۇل؟

— مەن ساناپ باقمىدىم، — دېدى ئامىنەم ئۈستىلىدە ئولتۇرۇۋېتىپ.

سىنىپتا پاراققىدە كۈلكە كۆندۈرۈلدى.

مۇئەللىم شۇ سائەتلىك دەرسىدىن چىقىپلا پۇلنى مەكتەپكە تاپشۇرۇپ بەردى. پۇل ئىككى يۈز يۈەن ئىدى. مەكتەپ بۇ پۇلنى دەرھال يېزىلىق ساقچىخانىغا تاپشۇرۇپ بەردى.

ئامىنەم چۈشتىن كېيىن ئېلىنغان ئەلاچىلار مۇسابىقە ئىمتىد - ھانىنى ياخشى بېرىپ ئائىلىسىگە قايتتى. ئۆيدە بولسا دادىسى كۆ - رۇنمەيتتى. ئانىسى بولسا ھېچ ئىشقا قولى بارماي خاپا بولۇپ ئول - تۇراتتى. ئامىنەم:

— ئانا زىرەڭ تېپىلىپتىمۇ؟ — دەپ سورىدى.

— ساقچىخانىغا بارسام مېنىڭ زىرەم تېپىلماي، نەدىكى بىر ئادەمنىڭ كېچىدە يولدا يىتتۈرۈپ قويغان ئىككى يۈز كوي پۇلى تېپىلىپتۇ. ھەممە ئادەم ئاشۇ ئىنسابلىق، پەزىلەتلىك بالىدەك بولسا جاھان قانداق ياخشى بولۇپ كېتەر ئىدى - ھە؟ — دېدى ئا - مىنەمنىڭ ئانىسى كۆزلىرىگە لىققىدە ياش ئېلىپ، — پۇلنىڭ



ئىگىسى پۇلىنى قولغا ئېلىپ ناھايىتى خۇش بولۇپ كېتىپتە -
مىش...

شۇ چاغدا ئامىنەنىڭ دادىسى ئۆيگە خۇشال ھالدا كىرىپ كەل -
دى - دە، يانچۇقىدىن ئالتۇن زىرىنى قولغا ئېلىپ:
— خۇش خەۋەر، زىرە تېپىلىپتۇ، — دېدى.
— ھە؟

ئامىنەنىڭ ئانىسى ئورنىدىن تۇرۇپ زىرىسىنى قولغا ئې -
لىپ، يۈز - كۆزلىرىگە سۈرتۈپ كەتتى ۋە:
— كىم تېپىۋاپتۇ؟ — دېدى ئالدىراپ.
— ساقچىخاندىكىلەرنىڭ دېيىشىچە، باشلانغۇچ مەكتەپنىڭ
پەزىلەت ئىسىملىك بىر ئوقۇغۇچىسى تېپىۋېلىپ تاپشۇرۇپ بې -
رىپتۇ، — دېدى ئامىنەنىڭ دادىسى.

— ئۇ بالا نېمە دېگەن ئاق كۆڭۈل - ھە؟ ئىسمىمۇ پەزىلەت،
قىلغان ئىشىمۇ پەزىلەتلىك ئىش بولۇپتۇ، — دېدى ئامىنەنىڭ
ئانىسى خۇشاللىقىنى باسالماي.
شۇ چاغدا ئامىنە:

— ئانا، ھېلىقى سەن دېگەن ئىككى يۈز كوي پۇلىنى ئەتىگەن
مەن مەكتەپكە كېتىۋېتىپ تېپىۋالغانىدىم. مەن ئۇ پۇلنى مۇئەل -
لىمگە تاپشۇرۇپ بەرگەن. مۇئەللىم مەكتەپكە، مەكتەپ ساقچىخان -
غا تاپشۇرۇپ بېرىپتۇ. ساقچىخانا ئىگىسىگە بېرىپتۇ، — دېدى.
— ھە؟

ئانىسى خۇش بولۇپ ئامىنەنى سۆيۈپ بولغۇچە، دادىسى ئام -
نەمنى قولتۇقىدىن كۆتۈرۈپ ئاسمانغا ئېتىشقا باشلىدى.
— ياخشى قىپسەن قىزىم. بىزنىڭ يۈزىمىزنى، ئىلىم بەرگەن
مەكتەپ، ئۇستازلىرىڭنىڭ يۈزىنى يورۇق قىپسەن!...
ئامىنەنىڭ دادىسى قىزىنى ئاسمانغا ئېتىشتىن توختايدىغان -
دەك ئەمەس ئىدى.

مۇز ئۈستىدە

باتۇر بىرىنچى سائەتلىك دەرىستىن چىقتى - دە، دەم ئېلىش ۋاقتىنى قولدىن بەرمەي مەكتەپ ئالدىدىكى كۆلگە كىرىپ مۇز تې - يىلىپ، تونوگون دادىسى ئېلىپ بەرگەن قونجىلىق بەتىنىكىگە قې - قىلغان ناھالىنىڭ «كارامىتى»نى كۆرمەكچى بولدى.

باتۇرنىڭ بەتىنىكىسىنى غىسلىدىتىپ كۆل تەرەپكە ماڭغىنىنى كۆرگەن بەزى «ئالىقانات»لارمۇ ئۇنىڭغا ئەگەشتى.

ئائىلىلەردە تۇرۇپا سۈيى ئىچىش ئومۇملاشقان بولسىمۇ، سۇ توختاپ قالغان چاغلاردا لازىم قىلىش ئۈچۈن كەنت مەركىزىدىكى چوڭ كۆل تىندۇرۇۋېتىلمىگەندى. بۇ كۆلنىڭ سۈيى مەكتەپنىڭ، كەنت قوروسىنىڭ تازىلىق ئىشلىرىغا تولىمۇ ئەسقىتىپ كېلىۋا - تاتتى. بۇ يىل قىش كىرىپ، كۆلدە مۇز تۇتۇپ، مۇز ئادەم كۆتۈر - گىدەك بولغاندىن بۇيان بەزى بالىلار چۈشلۈك دەم ئېلىش ۋاقتى - لىرىدا، كەچتە مەكتەپتىن قويۇپ بەرگەن ۋاقىتلاردا ئائىلىسىگە قايتماي كۆلگە كىرىپ مۇز تېيىلىپ ئوينىدىغان بولۇۋېلىشتى. يە - نە بەزى بالىلار ئۆزلىرى ياسىغان چانا بىلەن بىر - بىرىنى سۆ - رۇشۇپ ئوينىيتتى. بۇنداق چاغلاردا بەزى بالىلارنىڭ ئاتا - ئانىلى - رى كېلىپ بالىلىرىنى چاقىرىپ:

«كەشىڭگە قاراپ باققىنا؟ قارا ئىشتىنىڭدىكى لايىلارنى، بۇ نە - سىلەر بىكارغا كەلمەيدۇ جۇمۇ؟» دېسە، بەزىسى: «كۆلدە مۇز تېيىد - لىمەن دەپ كاكچۇلغا چۈشۈپ كەتسەڭ قانداق قىلىمىز؟ ماڭ، ئۆي - گە كېتىمىز» دەيتتى.

بۇنداق چاغلاردا باتۇر: «ئاتا - ئانىلار راست ئېيتىدۇ. مۇئەل - لىمىمۇ كۆلگە كىرىپ ئوينىماسلىق توغرىسىدا تەربىيە بەردى» دەپ ئويلايتتى. ئەمما بەزى بالىلارنىڭ كۆلگە كىرىپ قوللىرىنى خۇددى قەپەسكە ئەگىگەن كەپتەرنىڭ قانىتىدەك كېرىپ مۇز تېيىلىۋاتقان - لىقىنى كۆرگەندە ئىچى قاينايتتى - دە، كۆلگە كېرىپ «پاختى - لىق چۈخەي» بىلەن مۇز تېيىلىپ ئوينىيتتى. بۇنى كۆرگەن با -



لەيلەر: «ھەي باتۇر، چۈخەينى سېلىۋېتىپ يالىڭاڭياغ تېپىل، تازا غىقىراپ ماڭىسەن»، دەپ باتۇرنى مازاق قىلىشاتتى. باتۇر بولسا گەپ قىلالماي قالاتتى.

باتۇر بىرنەچچە قېتىم بالىلار تەرىپىدىن مازاق قىلىنغاندىن كېيىن دادىسىغا «بەتتىكى كەش ئېلىپ بەر» دەپ تۇرۇۋالدى. شۇنىڭ بىلەن دادىسى تونوگۇن بازارغا كىرگەندە باتۇرغا بىر بەتتىكى كەش سېتىۋېلىپ، پاشىنىسىغا ناھال قويدۇرۇپ ئېلىپ چىقىپ بەردى.

× × × ×

مەكتەپتىن چىقىپلا يۈگۈرگەنچە كۆلىنىڭ بويىغا كەلگەن باتۇر يەنە يۈگۈرگەنچە كۆلىنىڭ قېشىدىن مۇز ئۈستىگە چۈشتى - دە، بىر پۇتىنى ئالدىغا چىقىرىپ كەشنىڭ ناھالىنى مۇزغا تىرەپ، قولىنى كەڭ كېرىپ تۇرۇۋېدى، خۇددى ھاۋادا ئۇچقاندەك ماڭدى. بالىلار تۇرنىڭ خۇشاللىقتا كۆزىگە ھېچ نەرسە كۆرۈنمەي قالدى. ناھال سىلىق مۇز ئۈستىدە قىرىندىلارنى چىقىرىپ باتۇرنى كۆلىنىڭ ئوتتۇرىسىدىكى كىچىك كۆلىنىڭ ئالدىغا ئېلىپ كەلدى. باتۇرنىڭ كىچىك كۆلىغا چۈشۈپ كېتىپ، مۇز ئاستىغا كىرىپ كېتىشى قاش بىلەن كىرىپ ئارىلىقىدا قالدى.

— باتۇر توختا!

— باتۇر!...

باتۇرنىڭ ئارقىسىدىن ئەگىشىپ چىقىپ، كۆل بويىدا تۇرغان بالىلار چۇقان سېلىشىپ كەتتى. باتۇر كەڭ كېرىپ تۇرغان قولىنى تېزلىك بىلەن يىغدى - دە، «گۈپ» قىلىپ كىچىك كۆلىنىڭ يېنىغا ئوڭدىسىغا يىقىلدى.

باتۇر قىمىر قىلماي ياتاتتى. بالىلار كۆلگە يۈگۈرۈشۈپ چۈشتى. بالىلار تۇرنىڭ بېشى يېرىلغان بولۇپ، قان مۇز ئۈستىنى بويىماقتا ئىدى.

— دوختۇر چاقىرايلى!

— مۇئەللىمنى چاقىرايلى!

بالىلارنىڭ بىرسى كەنت دوختۇرخانىسىغا، بىرسى مەكتەپكە قاراپ يۈگۈردى. قالغان بالىلار باتۇرنى كۆتۈرۈپ كۆل بويىغا ئېلىپ چىقىشتى. باتۇر بولسا تېخىچە ھۇشسىز ئىدى.

كېلىشمەسلىك

كەنتىمىزدە «باتۇرلۇق ئۆسمۈرلۈكتىن تارتىپ يېتىلىدۇ» دېگەن كىنو فىلىمى قويۇلغاندىن كېيىن، مەھەللىلەردە ئۆسمۈر بالىلارنىڭ كىنودىكى بالىلارنى دوراپ «ھايت - ھۈيت» دەپ قوللىرىنى بىر - بىرىگە شىلتىشلىرى، بىر - بىرىگە پەشۋا ئېتىشلىرى خۇددى بازارلامچى خورازلاردەك بىر - بىرىنى ئەگىپ، بەزىدە مۇشت، بەزىدە پەشۋا ئېتىپ ئويناشلىرى ئەۋج ئېلىپ كەتتى. بالىلارنىڭ چېۋەر - چاققانلىقى، زېرەكلىكى ئادەمنىڭ مەستلىكىنى كەلتۈرەتتى.

بۇ ئويۇنغا ئەڭ ئامرىقى ئىنىم ئەرگىن بىلەن جىيەنىم غۇلامجان ئىدى. بۇ كۈنلەردە ئىنىم ئەرگىن سىرتتىلا ئەمەس، ھەتتا ئۆيىدىمۇ شۇك ئولتۇرمايدىغان بولۇپ كەتكەنىدى. ئۇ گاھ سۈپىدىن موللاق ئېتىپ پەگاغا چۈشسە، گاھ پۈتىنى ئاسمانغا قىلىپ تامغا چاپلى - شىپ تۇراتتى، تېخى ئىككى قولىنىڭ بېغىشىغا چىڭ قىسىپ تۇ - رىدىغان رېزىنكىمۇ بېكىتىۋالغانىدى.

بۈگۈن ئاكام ئايالى بىلەن ئوغلى غۇلامجاننى ئېلىپ بىزنىڭ ئۆيگە كەلگەنىدى. چاي ئىچىلىپ بولغاندىن كېيىن بىز ئىشك ئالدىغا چىقىپ سەگىدەپ ئولتۇرۇشتۇق. ئىشكىمىزنىڭ ئالدىدا ئاس - غالت يول بولۇپ، بۇ يول بىردەمدىلا ئەرگىن بىلەن غۇلامجاننىڭ ئۆز مەھرەتلىرىنى كۆرسىتىدىغان مەيدانغا ئايلىنىپ قالدى. ئەرگىن بىلەن غۇلامجاننىڭ چاققان ھەرىكەتلىرى، بىر - بىرىگە مۇشت - پەشۋا ئېتىشلىرىنى كۆرگەن دادام «ھە، بوش كەلمە»، «ھە، قاچ» دېسە، ئاكام «دېققەت قىلىڭلار» «يامان يېرىڭلارغا مۇشت ئاتماڭلار» دەيتتى.

ئەرگىن بىلەن غۇلامجان ئوينىغانسېرى بەك قىزىپ كەتتى. قىزىغانسېرى بىر - بىرىنى ئايىماي ئۇرۇشقا باشلىدى. بىرسىنىڭ مۇشتى بىرسىگە بەكرەك تەگسە، ئۇمۇ دەردىنى ئېلىش ئۈچۈن بار - لىق كۈچىنى ئىشقا سېلىپ مۇشت ئاتاتتى.



— بولدى. ئوينىماڭلار، — دېدى ئاكام ئويۇننىڭ جەدەلگە ئاي-
لىنىپ كېتىپ بارغانلىقىنى كۆرۈپ.

دەل شۇ پەيتتە ئەرەكەن دىكىدە بىر سەكرەپ كەلدى — دە،
«ھايت» دەپ غۇلامجانغا مۇشت ئاتتى. غۇلامجان ئىگىلىۋالسىمەن دەپ
بولغۇچە مۇشت تېگىپ «ۋاي» دەپلا يىقىلدى. ئەرەكەنجانمۇ ئۆزى
ئاتقان مۇشتنىڭ تورى بىلەن غۇلامجاندىن ئارتىلىپ يەرگە يىقىلدى —
دە، ۋايىچانلاپ كەتتى.

بىز ئولتۇرغان يېرىمىزدىن تۇرۇپ ئۇلارنىڭ يېنىغا كەلدۇق.
غۇلامجان كۆزىنى تۇتۇۋالغان بولۇپ، بارماقلىرى ئارىسىدىن قان
چىقىۋاتاتتى. ئەرەكەن بولسا تىنماي ۋايىچانلايتتى. دادام ئەرەكەننى،
ئاكام ئوغلى غۇلامجاننى يۆلەپ تۇرغۇزدى.

— غۇلامجاننىڭ كۆزى قۇيۇلۇپ كەتتىمۇ نېمە؟
— ئەرەكەنجاننىڭ جەينىكى ئالدىغا كېلىپ قاپتۇ. جەينەكتىن
چىقىپ كەتكەن ئوخشايدۇ.

— بول، ئۆيدىن داكا ئېلىپ چىق، — دېدى دادام ماڭا قاراپ.
مەن ئۆيگە يۈگۈرۈپ كىردىم. يەڭگەم بولغان ئىشنى ئاڭلاپ،
ئېتىۋاتقان تامىقىنى قويۇپ سىرتقا قاراپ يۈگۈردى.

مەن ئۆيدىن داكىنى ئېلىپ چىققاندا ئىشەك ئالدىدا توختىغان بىر
ماشىنا قوزغۇلۇۋاتاتتى. دادام بىلەن ئاكام ئىككى بالىنى ئېلىپ
دوختۇرخانىغا مېڭىشقانىكەن. مەن ئىتتىك بېرىپ قولۇمدىكى
داكىنى ماشىنىنىڭ ياندىكى كۆزنىكىدىن ئىچىگە سۈنۈپ بەردىم.

— ئاناڭ بىلەن ئاچاڭنى ئېلىپ، ئۆيدىكى پۇلدىنمۇ كۆپرەك
ئېلىپ كەينىمىزدىن تېز بېرىڭلار، — دېدى دادام ماڭا.

ماشىنا مېڭىپ كەتتى. يېنىپ كېلىپ قارىسام ئانام بىلەن ئا-
چامنىڭ كۆزلىرىدىن تاراملاپ ياش تۆكۈلۈشكە باشلاپتۇ.

— بولدى يىغلىماڭلار، بۇنداق بولۇشنى كىم ئويلانغان؟ بۇ بىر
كېلىشمەسلىك، بۇنىڭدىن كېيىن ئىبرەت بولۇپ قالار، — دېدىم مەن.

ئانام ئۆيگە كىرىپ ساقلاپ قويغان پۇلنى ئېلىپ چىقتى. بىز -
مۇ بىر ماشىنىنى توسۇپ دوختۇرخانىغا قاراپ ماڭدۇق.

لەگلەك ئۇچۇرغاندا

— كۆزىنى ئاچتى! ...

— بالام، جېنىم بالام! ...

تۈنۈگۈن پېشىندىن تارتىپ ھۇشسىز ياتقان غەيرەتنىڭ ئاستا - ئاستا كۆزىنى ئېچىشى خۇددى يېڭى بىر بوۋاق دۇنياغا كەلگەندەك ئائىلىدىكى ھەممىمىزنى، تۈنۈگۈندىن تارتىپ غەيرەتنىڭ يېنىدا پايپىتەك بولۇپ يۈرگەن كەنتىمىزنىڭ دوختۇرى ئايشەمىمۇ خۇش قىلىۋەتتى. دېمىسىمۇ ئۇكام غەيرەت بۇ دۇنياغا ئىككىنچى قېتىم تۇغۇلدى. شۇ تاپتا ئانام غەيرەتنىڭ سارغىيىپ كەتكەن مەڭزىنى ئاللىقىنى بىلەن سىلايتتى، كۆزىدىن يېپى ئۈزۈلگەن مارجاندەك ياش تۆكۈلۈپ كەتتى. ئانامنىڭ كۆزىدىن ئاققان ياشنى كۆرۈپ مې - نىڭمۇ كۆزۈمگە ئىختىيارسىز ياش كەلدى.

— ھە، — دەيتتىم ئىچىمدە، — شۇ لەگلەك ئۇچۇرۇش! ...

ئەتىيازنىڭ سالقىن شامىلى چىقىش بىلەن خۇددى مۇسابىقىگە چۈشكەندەك مەھەللىلەردە بالىلار لەگلەك ياساپ، لەگلەكلىرىنى كۆكتە پەرۋاز قىلدۇرۇشقا باشلىدى. بالىلارنىڭ ئۆزلىرى ياسىغان ئايروپىلان، بېلىق، كېپىنەك شەكلىدىكى لەگلەكلىرى كۆكتە پەرۋاز قىلسا، ئۇلارنىڭ قانچىلىك خۇش بولىدىغانلىقىنى تىل بى - لىن تەسۋىرلەپ بولغىلى بولمايدۇ.

مەن كىچىكىمدىن لەگلەك ياساشقا ۋە لەگلەك ئۇچۇرۇشقا ئۈس - تا ئىدىم. شۇنداقلا، يىپ، سىملارنى بىر - بىرسىگە ئۇلاپ لەگلە - كىمنى ھەممە بالىلارنىڭكىدىن ئېگىز ئۇچۇراتتىم. بىر تاختا قە - غەز ئېگىز ئۇچۇرۇلغانلىقتىن ئاللىقانچىلىك كۆرۈنىدىغان چاغلار - مۇ بولغانىدى.



تۈنۈگۈن مەكتەپتىن قايتىپ كېلىۋاتسام مەھەللىدىكى باشلانغۇچ مەكتەپنىڭ ئالدىدا بىرمۇنچە بالىلار لەڭلەك ئۇچۇرغىنى تۈرۈپتۇ. ئۇكام غەيرەتمۇ شۇ بالىلارنىڭ ئارىسىدا ئاسماندىكى لەڭلەككە كۆز تىكىپ تۇراتتى. ئۇنىڭ لەڭلەككە قاراشلىرى، تۈرۈپ - تۈرۈپ تاپىنىنى كۆتۈرۈپ قويۇشلىرىدىن لەڭلەك ئۇچۇرۇشقا نەقە - دەر تەقەززا بولۇپ كەتكىنىنى بىلىۋالغىلى بولاتتى.

— ئاكا، — دېدى غەيرەت ئالدىمغا يۈگۈرۈپ كېلىپ.

— ھە، ئوينىدىڭمۇ؟

غەيرەت جاۋاب بېرىشنىڭ ئورنىغا لەپىدە ئاسمانغا قاراپ قويدى. شۇ ئان مەن «ماڭىمۇ لەڭلەك ياساپ بەر» دېگەننى بىلىۋالدىم. شۇ چاغدا غەيرەت:

— ئاكا، ئوسمانجانغا ئاكىسى لەڭلەك ياساپ بېرىپتۇ، — دې-

دى.

— مەنمۇ ساڭا بىرنى ياساپ بېرىمەن، — دېدىم ئۇنىڭ كۆڭلىدە.

نى خۇش قىلىپ.

غەيرەت ۋىلىققىدە بىرنى كۈلدى - دە، خۇددى توشقانغا ئوخشاش مەكتەپتىكى دوستلىرىنىڭ يېنىغا چاپتى.

— ماڭىمۇ ئاكام لەڭلەك ياساپ بېرىدىغان بولدى. ئاكام لەڭ-

لەك ياساشقا بەك ئۈست، ھوي!...

مەن ئۆيگە كىردىم - دە، سومكامنى قويۇپ لەڭلەك ياساشقا

كىرىشتىم. غەيرەتمۇ ئۆيگە پەيدا بولدى. ئۇنىڭ ھەربىر ئىشلىرىم -

غا دىققەت قىلىپ قاراپ تۇرۇشلىرى، لەڭلەكنى قانداق ياساش

توغرىسىدىكى سوئاللىرى مېنى زوقلاندۇرۇۋەتتى. مەن ئۇۋال بى -

لىق شەكىلدىكى بىر لەڭلەكنى سىزدىم. ئۇندىن قەغەزنى سىزىق

بويىچە كەستىم. «بېلىق» نىڭ كۆزىنى قارا، قالغان يەرلىرىنى قى -

زىل قىلىپ بويۇدۇم. قومۇشنى «X» شەكلىدە قىلىپ قەغەزگە

يەملىدىم. ئۇندىن بىر غۇلاچ يىپ بېكىتىپ قولۇمنى تىك تۇتۇپ

ھويلا ئىچىدە يۈگۈردۈم. «بېلىق» قۇيرۇقىنى لەپىلدىتىپ ئۈچتى.

بەزىدە موللاقمۇ ئاتتى. مەن لەگلەكنىڭ تەڭپۇڭلۇقىنى سەل قېسىق قارىتىپ يەنە ئۇچۇردۇم. لەگلەك بۇ قېتىم موللاق ئاتىدى. لەگلەك بېلىق شەكلىدە ياسالغاچقا يىراقتىن قارىغاندا خۇددى بىر قىزىل بېلىق ھاۋادا ئۇچۇۋاتقانداك كۆرۈنەتتى.

— ئەمدى بولدى، يىپ بېكىتىپ ئۇچۇرۇپ ئوينا، — دېدىم لەگلەكنى غەيرەتكە بېرىپ.

غەيرەت ھويلىدا لەگلەككە يىپ ئۇلاپ قالدى. مەن ئۆيگە كىرىپ كەتتىم. كىم بىلسۇن؟ غەيرەت ئىنچىكە يۇمشاق سىمدىن 30 - 40 غۇلاچنى لەگلەكنىڭ يىپىغا ئۇلاپ ئىشك ئالدىغا ئېلىپ چىقىپ ئۇچۇرۇپتۇ. لەگلەك كۆتۈرۈلۈپ شامالنىڭ يۆنىلىشى بويىچە يىراقلىغانسېرى يول بويىدىكى مومغا تارتىلغان يۇقىرى بېسىملىق توك سىمىنىڭ ئىككى تېلىغا لەگلەككە ئۇلانغان سىم تېگىپ كېتىپتۇ - دە، ھەدەپ قولىغا يۆگۈۋالغان سىمنى چىقىرىۋاتقان غەيرەتنى توك سوقۇپ كەينىدىكى تېرەككە ئۇرۇلۇپ، قولىدىكى سىم ئۇزۇلۇپ يەرگە يىقىلىپتۇ. غەيرەتنىڭ بېشى تېرەككە بەك تەگكەچكە يېرىلىپ كېتىپتۇ. بالىلار بۇ خەۋەرنى ئۆيگە يەتكۈزدى. بىز يۈگۈرۈپ چىقىپ غەيرەتنى ئۆيگە ئېلىپ كىرىپ ياتقۇزدۇق - دە، كەنت دوختۇرىنى چاقىرىپ كەلدۇق.

ئاخشامدىن بۇيان جىددىي داۋالاش نەتىجىسىدە غەيرەت ھۇشىغا كېلىپ ئاستا - ئاستا كۆزىنى ئاچتى. كېچىدىن بالىغا قاراپ ئۆي - قۇسزىلىقتا قېرىپ كەتكەن دوختۇرنىڭ كۆزى بىلەن ئانامنىڭ كۆزىدە نۇر جىلۋىلەندى. مەندىكى تەشۋىشمۇ تۈگەپ يۈزۈمگە كۈلكە يۈگۈردى.



ئىنىمغا يېزىلغان خەت

سالام، قەدىرلىك ئىنىم شۆھرەت! ياخشى تۇرۇۋاتامسەن؟ سېنىڭ بىرىنچى ئاۋغۇست كۈنى يازغان خېتىڭنى تۈنۈگۈن كۆزەتكە چىدە قىش ئالدىدا تاپشۇرۇۋېلىپ تولىمۇ خۇرسەن بولدۇم. ئاتا - ئانىم ۋە سېنىڭ سالامەت تۇرغۇنۇڭلارنى بىلىپ تولىمۇ سۆيۈندۈم.

قەدىرلىك ئىنىم، ۋەتەننىڭ غەربىي شىمال چېگرىسىدا كۆككە بوي سوزغان ئاقباش تاغلارنىڭ ئۈستىدە قاتتىق سوغۇق، قار - شۇرىغانلاردىن قورقماي، ئاپتوماتىي چىڭ تۇتۇپ، كۆزلىرىمنى بۈركۈتتەك ھەر تەرەپكە تىكىپ كۆزەتتە تۇرغۇنۇمدا سېنى ئويلايدىمەن. بىلەمسەن؟ تۈنۈگۈن كەچ قاتتىق شۇرىغان بولدى. توڭلاپ كەتتىم. ئالەم قازاننى كۆمتۈرۈپ قويغاندەك قاراڭغۇ، لېكىن مەن سېنىڭ تاتلىق ئۇخلاۋاتقانلىقىڭنى، چۈش كۆرۈپ كۈلۈۋاتقانلىقىڭنى كۆردۈم. مېنى ئوقۇتقان، ھازىر سېنى ئوقۇتۇۋاتقان ئىللىق چىراي، بىلىمگە باي مېھرىبان ئۇستازىم مامۇت مۇئەللىمنىڭ تەڭ كېچە بولۇپ قالغىنىغا قارىماي تېتىك ئولتۇرۇپ تاپشۇرۇق تەك - شۇرۇۋاتقانلىقىنى كۆردۈم. مامۇت مۇئەللىمنىڭ: «ئەل - يۇرتۇڭ ئامان بولسا، رەڭگى - روھىڭ سامان بولماس» دەپ ئېيتىپ بېرىدىغان ئىسمايىل مەمەت، دوڭ سۇڭرۇي، خۇاڭ جىگۇاڭ، ... قاتارلىق قەھرىمانلارنىڭ باتۇرلۇقى توغرىسىدىكى ھېكايىلەرنى ئاڭلىدىغاندەك بولدۇم، ۋۇجۇدۇم ئوت ئالدى.

ئىنىم، خېتىڭدە دەرىسلەردىن 90 دىن يۇقىرى نومۇر ئېلىپ ئەلاچى بولغىنىڭنى تولىمۇ پەخىرلىنىپ يېزىپسەن. بۇنى ئوقۇپ ناھايىتى خۇش بولدۇم. شۇنداق ئىجتىھات بىلەن ئۆگىنىش كېرەك. يەنە «ئۈچتە ياخشى ئوقۇغۇچى»لارنى سايلىغاندا شەرتىڭ

توشماي سايلىنالماي قالغىنىڭنىمۇ يېزىپسەن. بۇ نېمە ئۈچۈن؟
ئەخلاقى، ئەقلى، جىسمانىي جەھەتتىن ئەلا بولسلا «ئۈچتە ياخشى
ئوقۇغۇچى» بولغىلى بولاتتىغۇ؟ سېنىڭ ئەقلىي جەھەتتە ئەلاچى
بولۇپ، قالغان ئىككى جەھەتتە ناچار بولۇپ قالغىنىڭ تولىمۇ نو-
مۇس قىلىشقا تېگىشلىك ئىش بولۇپتۇ.

ئىنىم، بۇلتۇر ئائىلە يوقلاشقا ئۆيگە بارغىنىمدا سېنىڭ تولىمۇ
مۇكەپپىز بولۇپ قالغىنىڭنى بىلگەنىدىم. چوڭ ئانىمنى يوقلاپ
كېلەيلى دەپ سېنىمۇ بىللە ئېلىپ بارغىنىم ئېسىڭدىمۇ؟ سەن شۇ
كۈنى يولدا ئويىناپ يۈرگەن ئىككى بالىنى چالما بىلەن ئۇرۇپ
يىغلاتتىڭ. ئۇنداق قىلما دېسەم: «بۇ ئۆلۈمتۈكلەردىن قورقمايمەن»
دېدىڭ. مەن شۇ چاغدا ساڭا ئەدەپلىك بولۇش ھەققىدە ناھايىتى
كۆپ تەربىيە قىلغانىدىم. دادامدىن ئاڭلىسام سەن رەگەتكە بىلەن
قۇچقاچ سوقمەن دەپ ئۈجمە يەۋاتقان بىر دېھقاننىڭ بېشىنى سو-
قۇۋېتىپسەن. ئىنىم، ئەھۋالدىن قارىغاندا سەن مېنىڭ تەربىيەنى
ئاڭلىماي مەكتەپتىمۇ ئەدەپسىزلىك قىلىپ يۈرگەن ئوخشايسەن.
ئەمدى جىسمانىي جەھەتتە قانداق بولغىنىڭ ماڭا نامەلۇم، بىراق
سەن بىلەن مەن يېزىدا ئۆسكەن. ئاتا - ئانىمىز ئەمگەك سۆيەر
مېنەتكەش دېھقان. بىز ئەمگەك سۆيىمىسەك بولامدۇ؟ ساڭا دېسەم
ئادەم كىچىكىدىن باشلاپ ئەمگەك سۆيەر بولۇپ چوڭ بولۇشى كې-
رەك. سەن بەلكىم مەكتەپ يېڭىلاپ سېلىندى، قىلغۇدەك ئەمگەك
يوق دېيىشنىڭ مۇمكىن. ئەتراپقا نەزەر سېلىپ كۆر، يېزىمىزدا قې-
رى - ئاجىزلار بار. شۇلارنىڭ ئۆي ئىشلىرىنى، ئېتىز ئىشلىرىنى
قىلىپ بېرىش، ھېچ بولمىسا دادامغا ياردەملىشىپ ئەتىگەن -
كەچلەردە ئېتىز ئىشلىرىغا قارىشىپ بېرىش ئەڭ ياخشى ئەمگەك-
تۇر.

ئىنىم، ۋاقىتنى بىكار ئۆتكۈزمىگەن، ۋاقىت ئىسراپچىلىقى
دۇنيادىكى بارلىق ئىسراپچىلىقلار ئىچىدە ئەڭ چوڭ ئىسراپچىلىق-
تۇر. ھايات ئادەمگە بىرلا قېتىم كېلىدۇ. ئادەم ھاياتىدا خەلق ئۇ-



چۈن، ۋەتەن ئۈچۈن كۆپرەك ئىش قىلىپ بېرىشنى ئويلاش كې-
رەك. ئۇلۇغ كوممۇنىزم جەڭچىسى لېي فېڭنى نېمە ئۈچۈن خەلق
ھۆرمەت بىلەن ئەسلەيدۇ؟ ئۇنىڭ نامى نېمە ئۈچۈن ئۆچمەيدۇ؟ بۇنى
ئويلاش كېرەك.

ئىنىم، مەن سېنىڭ ياراملىق ئادەم بولۇشىڭنى ئۈمىد قىل-
مەن. نېمە ئۈچۈن «ئۈچتە ياخشى ئوقۇغۇچى» بولالمىغىنىڭنىڭ
سەۋەبىنى تېپىپ چىقىپ، تېزدىن تۈزىتىپ ئالغا بېسىشنىڭ كې-
رەك. چېكىنىشكە بولمايدۇ.

سېنى سېغىنىپ ئاكاڭ:

ئابدۇرۇسۇل



ئەمەتنىڭ كېسەل بولۇشى

قىش كىرىشى بىلەن ئەمەت تولا تەرلەيدىغان، تولا قىزىيدىغان بولۇپ قېلىپ دوختۇرخانىغا ئېلىپ كېلىندى. دوختۇر ئەمەتنىڭ ئۆپكە تۈپىر كۈلىۈز كېسەلى بولۇپ قالغانلىقىنى تەكشۈرۈپ ئې. ئىنقىلغاندىن كېيىن ئۇنى بالىنىستقا ئالدى ۋە كاسسىسىغا ئۆپكە تۈپىر كۈلىۈز مىكروپىغا قارشى بىر تال ئوكۇل ئوردى. شۇ چاغدا ئەمەتنىڭ ئۆپكەسىگە ئورۇنلىشىۋالغان تۈپىر كۈلىۈز مىكروپىلىرى ئۆزىنى قويۇشقا يەر تاپالماي قالدى. بۇ پارازىت مىكروپىلارنىڭ ئۆپكە ئىچىدە ئۆيەن - بۆيەن قېچىشى خۇددى مۈشۈكنىڭ ئالدىدە - كى چاشقاننىڭ ئۆزى ئىدى.

ئوكۇل ئارقىلىق ئەمەتنىڭ بەدىنىگە كىرگەن تۈپىر كۈلىۈز مىكروپىلىرىنى يوقاتقۇچى مىكروپ بىلەن تۈپىر كۈلىۈز مىكروپى ئوتتۇرىسىدا ھايات - ماماتلىق ئېلىشىش باشلاندى. تۇرۇپ سوئال - جاۋابمۇ بولدى.

— سەن ئەمەتنىڭ بەدىنىگە قانداق كىردىڭ؟ نەچچە كۈندىن بۇ - يان ئۇنى بىئارام قىلىپ، ئۆپكەسىنى ئىششىتىپ دوختۇرخانىغا كىرىشكە مەجبۇر قىلدىڭ. ئەمەت مەكتەپكىمۇ بارالمىدى. دەرس - تىنمۇ قالدى. بۇنىڭغا سەن جاۋابكار، — دېدى مىكروپ يوقاتقۇچى ئۆپكە تۈپىر كۈلىۈز مىكروپىنىڭ ئالدىنى توسۇپ غەزەپلەنگەن ھالدا، — شۇڭا سېنى يوقىتىش كېرەك!

— مەن جاۋابكار ئەمەس، — دېدى تۈپىر كۈلىۈز مىكروپى، — بۇنىڭغا ئەمەتنىڭ ئۆزى جاۋابكار. مەن ئۇنىڭ ئۆز قولى بىلەن بە - دىنىگە كىرگەن.

— قانداق كىردىڭ؟ بۇنى ئەمەت بىلىمدىمۇ؟ — سورىدى ئوكۇل



ئارقىلىق بەدەنگە كىرگەن مىكروپ يوقاتقۇچى.

— بۇنى ئەمەت قانداق بىلسۇن؟ ئەمەت بىر ئايدىن بۇيان قولدا - نىڭ تىرىنقىنى ئالمىدى. تىرناق ئاستىغا كىر تولۇپ كەتتى. ئۇ كىر ئەمەس ئىدى. ئۇنىڭ تىرىنقىنىڭ ئاستىدا مەن تۇبېركۇلىيۇز مىكروپى، ئۈچەي ياللۇغى، بوغۇم ياللۇغى، يىرىڭلىق تېرە ياللۇغى، تولغاق، كېزىك، مەدە قاتارلىق ئوتتۇز نەچچە خىل كېسەلنىڭ نەچچە مىليون مىكروپى بار ئىدۇق. بۇنىڭدىن ئون نەچچە كۈن ئىلگىرى ئەمەت مەكتەپتىن قايتىپ كەلدى - دە، ئۆيدە ئادەم يوق. لۇقىنى كۆرۈپ ئىشكاپنى ئېچىپ چىنىگە ئېلىپ قويغان ھەسەلنى قولدا ئېلىپ يىدى. ھەسەلنى يەپ بولۇپ قولىدىكى ھەسەل يۇقىد. نى يالىدى ھەم قولىنى شورىدى. شۇ چاغدا مەن ئەمەتنىڭ بەدىنىگە كىرىپ كەتتىم، — دەپ جاۋاب بەردى تۇبېركۇلىيۇز مىكروپى ئۆزىنى ئاقلاپ.

بۇ سۆزلەرنى ئاڭلاپ ئوكۇل ئارقىلىق ئەمەتنىڭ بەدىنىگە كىرگەن مىكروپ يوقاتقۇچى نېمە قىلارنى بىلەلمەي قالدى. بۇ چاغدا ئەمەتنىڭ قىزىتمىسى ئۆرلەپ ھۆشىدىن كەتتى. دوختۇرلار جىددىي قۇتقۇزۇش ئېلىپ بېرىپ ئەمەتكە ئىككى تال ئوكۇل ئوردى. ئوكۇل ئاستى. شۇنىڭ بىلەن ئەمەتنىڭ بەدىنىگە كىرگەن تۇبېر - كۇلىيۇز مىكروپىنى يوقاتقۇچى مىكروپىنىڭ سانى ئېشىپ، كۈچى زورىيىپ دەرھال ھۇجۇمغا ئۆتۈپ تۇبېركۇلىيۇز مىكروپىلىرىنى يوقىتىشقا باشلىدى. بەزى تۇبېركۇلىيۇز مىكروپىلىرى جان تالىشىپ: — بىز ئۆزىمىزچە كىشىلەردە كېسەل پەيدا قىلمايمىز. كىشىلەر تىرىنقىنى پات - پات ئېلىپ تۇرسا، تاماقتىن بۇرۇن، تاھارەت - تىن كېيىن قولىنى يۇيسا، ئورۇن - كۆرپە، كىيىم - كېچەك، قاچا - قۇچا شۇنداقلا بەدىنىنى پاكىز تۇتسا بىز قانداق قىلىپ ئادەملەرنىڭ بەدىنىگە كىرەلەيمىز؟

بىر تۇبېركۇلىيۇز مىكروپى ئۆلۈش ئالدىدا:
— كېسەل بولۇپ قېلىشنى، بولۇپمۇ يۇقۇملۇق كېسەل بولۇپ

قېلىشنى خالىمايدىغانلار جان دىلى بىلەن تازىلىقنى سۆيىش...

بىرنەچچە كۈن ئۆتتى. ئەمەتنىڭ بەدىنىدىكى تۈپىر كۈلىۋېتىپ،
مىكروبلار يوقىتىلدى. ئەمەتمۇ ساقىيىپ دوختۇرخانىدىن چىقتى.
بىراق ئۇ يەنە تىرىقلىرىنى ئالماپتۇ. ھەي...

كىچىك دوستلار، ئەمەتنىڭ تىرىقلىرىنى ئالمىغىنى ئەجەبلىنەر.
لىك ئەمەس. چۈنكى مىكروبلار سۆزلەشكەندە ئەمەت ھۇشسىز ئىدى
ئەمەسمۇ؟ شۇڭا مەن ئۇنىڭ نېمە ئۈچۈن كېسەل بولۇپ قالغانلىقىدىن
نى بىلدۈرۈپ قويۇش ئۈچۈن بۇ ھېكايىنى يازدىم. ئۇ بۇ ھېكايىنى
قېتىرقىنىپ ئوقۇپ باقسۇن. سىلەرمۇ كۆڭۈل دەپتىرىڭلارنىڭ
بىرىنچى بېتىگە «تەن ساقلىق زور بايلىق، تەن ساق بولسا ھەممە
ئىشنى قىلغىلى بولىدۇ» دەپ يېزىۋېلىڭلار ھەم ئۇنى دائىم ئوقۇپ
تۇرۇڭلار!...





قارلىغاچ

باھار كۈنلىرىنىڭ بىرى ئىدى. بىز ئايۋان ئۆيىدە چۈشلۈك تا -
ماق يەپ ئولتۇراتتۇق. ھويلىدا تۇيۇقسىز «ۋىچ - ۋىچ - ۋىچ» قى-
لىپ قارلىغاچنىڭ سايىرىغان ئاۋازى ئاڭلاندى.

— مانا دېمىدىممۇ، سېنىڭ قارلىغاچنىڭ كەلدى، — دېدى
دادام ئىتتىك ئورنىدىن تۇرۇپ سىرتقا قاراپ مېڭىۋېتىپ.
— راست كەلگەنمىدۇ؟

مەنمۇ ئىتتىك ئورنىدىن تۇردۇم. دە، دادامغا ئەگىشىپ ھوي-
لىغا چىقتىم. راست دېگەندەك تۆت قارلىغاچ ھويلىدىكى پېشايۋان-
نىڭ ئىككى تۈۋرۈكىگە تارتىپ قويۇلغان سىمدا ئولتۇراتتى. قار-
لىغاچلار بىزنى كۆرۈپ ھۆركۈپ كەتمەي بويۇنلىرىنى ھەر تەرەپكە
لىڭشىتىپ «ۋىچ - ۋىچ» قىلىپ سايىراپ بىز بىلەن سالاملاشتى.
— دادا، مېنىڭ قارلىغاچىمىمۇ باركەن.

مەن بىر پۇتىغا سېرىق قەلەي يۆگەپ قويغان قارلىغاچنى كۆ-
رۈپ ۋارقىرىۋەتتىم. مېنىڭ خۇشال بولۇپ ۋارقىرىغىنىمنى ئاڭلاپ
ئاناممۇ ئۆيىدىن چىقتى.

— مەن دېمىدىممۇ، — دېدى دادام، — قارلىغاچ ئىنتايىن
ۋاپادار جانىۋار. ياخشىلىقنى ھەرگىز ئۇنتۇمايدۇ. بىر ئۆيىدە بىر
يازنى خاتىرجەم ئۆتكۈزسە، كېلەركى يىلى يەنە شۇ ئۆيگە كېلىدۇ.
بۇلتۇر قارلىغاچنىڭ بالىسىنى ئۆلتۈرۈپ قويغان بولساڭ، بۇ يىل
قارلىغاچلار ھەرگىزمۇ كەلمەيتتى.

دادامنىڭ بۇ سۆزى بىلەن بۇلتۇرقى بىر ئىشنى ئەسلەپ قالدىم.
بۇلتۇر باھار كېلىشى بىلەن دادام، ئايۋان ئۆيىنىڭ ئىشىكىنىڭ
ئۈستىدىكى پارامۇكتىن بىر كۆزئەينەكنى ئېلىۋەتتى.

— يەنە قارلىغاچ ئۇۋۇلىسۇن دەمسىز؟ — دېدى ئانام نارازى
بولۇپ، — ئۇ بىر نېمىلەر ۋىچىرلىشىپ سەھەردە ئۇيقۇنى بۇز-

غان، پەگاغا چېچىپ قويغىنى تېخى، ئو... ھوي...

— قارلىغاچلار سايىراپ سەھەردە ئويغىتىۋەتسە ياخشى ئەمەسمۇ؟
كونىلار: «سەھەر تۇرۇش سائادەت» دەيتىكەن. بالدۇر يېتىپ،
سەھەر تۇرغان ئادەمنىڭ چىرايى نۇرلۇق، كۆزى روشەن، تېنى
ساغلام بولىدۇ. ۋاقتىدا تاماق يەپ، ۋاقتىدا خىزمەتكە بارالايدۇ ئە-
مەسمۇ؟ — دېدى دادام كۈلۈپ تۇرۇپ.

ئانام باشقا گەپ — سۆز قىلمىدى. ئىككى — ئۈچ كۈن ئۆتۈپ
راست دېگەندەك بىر جۈپ قارلىغاچ ئايۋان ئۆيىنىڭ تۈرۈكىگە قېقىپ
قويۇلغان تاختاينىڭ ئۈستىگە ئۇۋا ياساشقا باشلىدى.

قارلىغاچلار دەسلەپ تۆت بالا چىقىرىپ، بالىلىرىنى ئۇچۇرۇپ
چىقىپ كەتتى. ئىككىنچى قېتىم بەش بالا چىقاردى. بىر كۈنى
مەكتەپتىن قايتىپ كېلىپ ئۆيگە كىرىشىم بىلەن ئىككى چوڭ
قارلىغاچ ۋىچىرلاپ سايىراپ، ئەتراپنى چۆرگىلەشكە باشلىدى. نېمە
ئىش بولغانلىقىنى بىلمەي ئەتراپىمغا قارىسام، بىر قارلىغاچ بالد-
سى ئۇۋىدىن يەرگە چۈشۈپ كېتىپتۇ. بۇنى كۆرۈپ يۈرىكم «جىخ»
قىلىپ قالدى. چۈنكى مەن «قارلىغاچ بالىسىنى تۇتسا قولى تىت-
رەيدىغان بولۇپ قالارمىش» دېگەن گەپنى ئاڭلىغانىدىم. ئەمدى
قانداق قىلسام بولار؟ ھەي ...

ئىككى چوڭ قارلىغاچ بارلىق ئاۋازى بىلەن سايىراپ، ئەتراپىمنى
ئايلانغىنى ئايلانغانىدى. شۇ چاغدا دادام خىزمەتتىن قايتىپ كەلدى.

— ياخشى يەرگە چۈشۈپ ئۆلۈپ قالماپتۇ، بۇ جانىۋار، — دېدى
دادام پەگادىكى قارلىغاچ بالىسىنى قولىغا ئېلىپ.

— دادا ئالماڭ، قارلىغاچ بالىسىنى تۇتسا قولى تىترەيدىغان
بولۇپ قالارمىش، — دېدىم مەن ئەنسىرەپ.

— قورۇق گەپ، — دېدى دادام، — نەدىمۇ ئۇنداق ئىش بول-
سۇن. بىلىسەڭ قارلىغاچ ئىنسانىيەت ئۈچۈن ئەڭ پايدىلىق قۇش.
ئۇ بىر كۈندە 10 مىڭدىن 20 مىڭغىچە پاشا، كۈمۈتا، چۈشۈنلەرنى
تۇتۇپ يەيدۇ. پاشا، كۈمۈتلەر ئادەم قېنىنى شورىغۇچىلار بولۇپلا
قالماي ھەر خىل كېسەللىكلەرنى تارقىتىدۇ. شۇڭا بۇرۇن ئۆتكەن-



لەر قارلىغاچنىڭ شۇنداق خاسىيىتىنىڭ بارلىقىنى بىلىپ «قارل-
غاچنى تۇتساڭ قولۇڭ تىترەيدىغان بولۇپ قالىدۇ» دېيىش ئارقىلىق
قارلىغاچنى خالىغانچە تۇتاسلىقىنى تەۋسىيە قىلغان. ۋاپادارلىق-
تىمۇ قارلىغاچقا يېتىدىغان جانىۋار يوق بالام.

دادام قارلىغاچ بالىسىنى ماڭا بېرىپ، كىچىك بىر سېرىق قە-
لەي پارچىسىنى كېسىپ كىرىپ، قارلىغاچ بالىسىنىڭ بىر پۇتغا
يۆگەپ قويدى.

— قارايتۇر، كېلەر يىلى باھاردا مۇشۇ قارلىغاچ بىزنىڭ ئۆيدە
ئۇۋا سالىدۇ.

دادام شۇنداق دېگەچ قارلىغاچ بالىسىنى ئۇۋىسىغا ئېلىپ قويدى.
دى. ئىككى چوڭ قارلىغاچ ئۇۋىسىنىڭ بېشىغا قونۇپ ئولتۇرۇپ،
ھېلىقى چۈشۈپ كەتكەن بالىسىغا بەس - بەس بىلەن يېمەكلىك
بېرىشكە باشلىدى.

مەن بۇ ئىشنى خېلى كۈنلەرگىچە ساۋاقداشلىرىمغا سۆزلەپ
بەردىم. لېكىن بەزى ساۋاقداشلىرىم ئۇ قارلىغاچ بالىسىنىڭ كې-
لەر يىلى كېلىدىغانلىقىغا تازا ئىشەنمىدى. بىراق ئۇ قارلىغاچ با-
لىسى بۇ يىل باھاردا راستتىنلا كەپتۇ.

مەن شۇلارنى ئويلىدىم - دە، سىرتقا قاراپ يۈگۈردۈم. مەن مە-
ھەللىدىكى 5 ~ 6 ساۋاقداشلىرىمنى باشلاپ كىرگىنىمدە، دادام يەنە
ئايۋان ئۆيىنىڭ ئىشىكى بېشىدىكى پارامۇكنىڭ بىر كۆزئەينىكىنى
ئېلىۋەتكەن بولۇپ، تۆت قارلىغاچ بۇلتۇرقى ئۇۋىسىنىڭ بېشىغا
قونۇپ ئولتۇرۇپ ۋىچىرلاشماقتا ئىدى.

— قاراڭلار، ئاۋۇ مېنىڭ قارلىغىچىم، — دېدىم مەن بالىلارغا
پۇتغا سېرىق قەلەي يۆگەكلىك قارلىغاچنى كۆرسىتىپ.

— راست، قارلىغاچ ھەقىقەتەن ۋاپادار ئىكەن. بۇلتۇر بۇ ئىش-
نى سەندىن ئاڭلاپ تازا ئىشەنمىگەندۇق، — دېيىشتى بالىلار قار-
لىغاچلارغا قاراپ، — بىزمۇ ئۆيىمىزگە ئۇۋا ياساپ قويمايلى.

بالىلار چىقىپ كېتىشتى. مەنمۇ ئىككى تاختاي ياساپ پې-
شاۋاننىڭ ئىككى تۈرۈكىگە بىردىن مىخلاپ قويدۇم.

تاپشۇرۇق

مۇشۇ مۇئەللىمنى نېمە دېسەم بولار؟ يېزىقچىلىق قابىلىيەت - تىڭلارنى ئۆستۈرىمەن دەپ، بىر دەرسنى ئۆتدۇ - دە، «مۇشۇ تې - كىستىكە تەقلىد قىلىپ ماقالە يېزىڭلار، قوشاق يېزىڭلار، چۆچەك يېزىڭلار» دەپ تاپشۇرۇقنى بېرىۋېرىدۇ. ئالدىنقى ھەپتىدىكى دەرسىتە «مايمۇنچاق» دېگەن مەسەلىنى دەرس قىلىپ ئۆتۈپ، دەرس ئاخىرىدا مەسەل يېزىپ كېلىڭلار دەپ تاپشۇرۇق بەرگەنىدى، مەن بىرمۇنچە ئويلىنىشلاردىن كېيىن «توشقانچاق» دېگەن بىر مەسەلىنى يېزىپ ئاران 60 نومۇر ئالغانىدىم. بۈگۈن مۇئەللىم يەنە چۆچەك - تىن دەرس ئۆتۈپ، دەرس ئاخىرىدا يەنە چۆچەك يېزىپ كېلىڭلار دېۋىدى، بېشىمغا يەنە غەم چۈشتى. مەن چۆچەك بىلمەسەم قانداق يازىمەن؟

باشلانغۇچ مەكتەپنىڭ دەرسلىكىدىن كۆچۈرۈپ يازاي دېسەم ۋىجدانىم كۆتەرمەيدۇ. مۇئەللىم بىلىپ قالسا تېخىمۇ سەت تۇرىدۇ. ساۋاقداشلىرىم: «سەن تولۇقسىز ئوتتۇرا ئوقۇغۇچىسى تۇرۇپ باشلانغۇچنىڭ دەرسىنى كۆچۈرۈپسەن دەپ مازاق قىلىشىدۇ. شۇڭا ھەرقانچە ئويلاپمۇ بىر چۆچەك يازالماي بېشىمنىڭ ئىچىمۇ - تې - شىمۇ قېتىپ كەتتى. مۇئەللىم: «ئاتا - ئاناڭلاردىن، بوۋا - مو - ماڭلاردىن سوراپ يېزىپ كەلسەڭلارمۇ بولىدۇ» دېگەنىدى. بىراق مېنىڭ بوۋام - مومام يوق. ئۇلار مەن چوڭ بولغۇچە ئۆلۈپ كەتكە - نىكەن. دادامدىن، ئانامدىن سورىسام بولغۇدەك.

— دادا، مۇئەللىم بىر چۆچەك يېزىپ كېلىڭلار دەپ تاپشۇرۇق بەرگەنىدى. بىر چۆچەك ئېيتىپ بەرگەنە؟
— ماڭ - ماڭ، مەن چۆچەك بىلمەيمەن. ئاناڭ ئېيتىپ بەر -



سۇن! — دېدى دادام تېلېۋىزوردىن كۆز ئۈزمەي ئولتۇرۇپ.
— ئانا، بىر چۆچەك ئېيتىپ بەرگىنە، تاپشۇرۇق ئىشلەيتتىم، —
دېدىم ئانامنىڭ يېنىغا كىرىپ.
— ماڭ — ماڭ، مەن بىر ئولتۇرۇشقا بېرىشقا ئالدىراۋاتىمەن، —
دېدى ئانام گىرىم ئەينىكى ئالدىدا لەۋلىرىگە قىزىل بويلاق سۈركە-
ۋېتىپ.

يۈرۈگۈم ئېچىشتى. دادام بىلەن ئانام ھازىرقى زاماندا ئۆسۈپ
چوڭ بولغان كىشىلەر بولغاچقا، ئۇلار چۆچەك ئېيتىش ئەمەس
«ياخشى ئوقۇ بالام» دېيىشنى، تۈرلۈك ئولتۇرۇشلارغا بېرىشنى،
مودا كىيىم كىيىشنى، ماشىنا يەتكۈزەلمەي قاقشاشنى، تېخى مېنى
قارىتىپ قويۇپ بىر — بىرى بىلەن ئۇرۇشۇشنى، تېلېۋىزور كۆ-
رۈشنىلا بىلىدىكەن.

ئەتىسى مەن:

— مەكتەپكە بارمايمەن، — دېدىم.
— نېمىشقا بارمايسەن؟ — سورىدى دادام.
— چۆچەك يېزىش تاپشۇرۇقىنى بۈگۈن يىغىدۇ. مەن چۆچەك
يازالمىسام، — دېدىم.

دادام سۆزۈمنى ئاڭلاپ ئولتۇرۇپ كەتتى ۋە:
— بىزنى كەچۈر، بىز راستتىنلا چۆچەك بىلمەيمىز. مەكتەپكە
ماڭىدىغان يول بويىدا سائادەتخان دەيدىغان بىر موماي بار. كىشە-
لەر شۇ موماينى چۆچەك ئېيتىشقا ئۈستە دېيىشۋاتاتتى. مەن سې-
نى باشلاپ باراي...

دادام مېنى ۋېلىسىپىتكە مىندۈرۈپ سائادەتخان موماينىڭ ئۆ-
يىگە باشلاپ كەلدى. چاچلىرى ئاپپاق، كۆزلىرى پىلىلداپ قالغان
سائادەتخان موماي بىزنىڭ كېلىش مەقسىتىمىزنى بىلگەندىن كې-
يىن كۈلۈپ كەتتى ۋە:

— بالىنى ئېلىپ كەلگەنلىرى ئوبدان بولۇپتۇ. بىكار ۋاقىت
تاپسىلا كەلسۇن. مەن چۆچەك ئېيتىپ بېرەي، بالىلارنىڭ ئەقىل -

پاراستى چۆچەك ئارقىلىق ئېچىلىدۇ، ئاتا - ئانا بولغۇچى ئۇنى بىلمىسە بولمايدۇ، — دېدى.

سائادەتخان موماينىڭ سۆزىنى ئاڭلاپ دادامنىڭ يۈزى ۋىلىلىپ قىزىرىپ كەتتى.

سائادەتخان موماي ماڭا «ئەقىللىك بالا» دېگەن بىر چۆچەكنى ئېيتىپ بەردى. مەن چۆچەكنى يېزىۋېلىپ مەكتەپكە كەتتىم. كەچتە مەكتەپتىن قايتىپ كەلسەم شەرە ئۈستىدە بىر دەستە «ئۆي-غۇر خەلق چۆچەكلىرى» دېگەن كىتاب تۇرۇپتۇ. دادام بولسا بۇ كىتابنىڭ بىرىنچى قىسمىنى ئوقۇۋېتىپتۇ.





رەگەتكە

ئۆيدە بىر نەرسە يېزىپ ئولتۇراتتىم. قوشنىمىز سادىر ئال-
دىراپقىنە كىرىپ كەلدى. ئۇنىڭ جىددىيچىلىك چىقىپ تۇرغان
چىرايىغا قاراپ قورقۇپ كەتتىم. نېمە ئىش بولغاندۇ؟ شۇ چاغدا
سادىر:

— تاهىرجاننى دوختۇر خانغا ئەكىرىدىغان ئىش بولۇپ قالدى.
مەن ئۇنى تۇتۇپ ئولتۇراي، ئېغىر كۆرمىي موتوسىكىلىتىڭىز بىلەن
ئەكىرىپ قويغان بولسىڭىز؟ — دېدى.

— تېخى بايىلا ئىشك ئالدىدا رەگەتكىگە تاش سېلىپ قۇچقاچ
سوقۇمەن دەپ يۈرەتتىغۇ؟ ئەمدە نېمە بولۇپ ...
مەن قىلغىلى گەپ تاپالماي قالدىم. سادىر:

— ھەي، شۇ رەگەتكىنىڭ ئىشى بولمامدۇ. بىر قۇچقاچنى چەن-
لەپ رەگەتكىنى تازا بىر سوزغانىكەن، رېزىنكىسى ئۈزۈلۈپ كېتىپ
كۆزىگە تېگىپتۇ. كۆزلىرىدىن بولسا قان چىقىپ كېتىپتۇ. قارىغۇ
بولۇپ قالمىغىدى دەپ ئەنسىرەپ كېتىۋاتىمەن.

— خۇدايىم، ئۇنداق بولماس!

مەن موتوسىكىلىتنى ئېلىپ ئىشك ئالدىغا چىقتىم. سادىرمۇ
تاهىرجاننى كۆتۈرۈپ ئىشك ئالدىغا چىقتى. ئۈچىمىز بىر موتو-
سىكىلىتقا مىنگىشىپ ناھىيەلىك خەلق دوختۇرخانىسىغا باردۇق ۋە
نومۇر ئېلىپ كۆز كېسەللىكلىرى بۆلۈمىگە كىردۇق. تاهىرجاننىڭ
چىرايلىرى سارغىيىپ كەتكەن بولۇپ، زەخمىلەنگەن كۆزىدىن قان
چىقىپ تۇراتتى. تاهىرجان ئاغرىق ئازابىغا بەرداشلىق بېرەلمەي
توختىماي ۋايىجانلايتتى.

— چاتاق بوپتۇ، — دېدى دوختۇر تاهىرجاننىڭ كۆزىنى تەك-

شۈرۈپ كۆرۈپ، — بالىنىڭ كۆزىنىڭ قارىسى تىتىلىپ كېتىپتۇ.
بىزنىڭ دوختۇرخانىمىزدا بۇنى داۋالاش ئىمكانىيىتى يوق. ۋىلايەت
لىك خەلق دوختۇرخانىسىغا ئېلىپ بېرىڭلار، قانچە تېز بولسا
شۇنچە ياخشى.

بىز دوختۇرخانىدىن خۇددى بىرسى ھەيدەپ ماڭغاندەك ئېغىر
قەدەملەر بىلەن مېڭىپ چىقتۇق — دە، قاتناش بېكىتىگە كەلدۇق.
— يېنىڭىزدا پۇل بارمۇ؟ — دېدى سادىر ئاپتوبۇسقا چىقىش
ئالدىدا ماڭا قاراپ خىجىل بولغان ھالدا.

— بىرەر مىڭ يۈەن بارمىكىن، — دېدىم مەن.
— مەندىمۇ ئىككى مىڭ يۈەن بار، ئىككىسىنى قوشساق
داۋالاشقا يېتىپ قالار، — دېدى سادىر.

— شۇنداق قىل، ھەممىدىن تاهىرجاننىڭ كۆزى مۇھىم.
مەن يېنىمدىكى پۇلنى ئېلىپ سادىرغا بەردىم. سادىر ئوغلنى
ئېلىپ ۋىلايەتكە كەتتى. مەنمۇ ئۆيگە قايتىپ چىقتىم — دە، سادىر -
نىڭ ئايالىغا ئەھۋالنى مەلۇم قىلىپ قويدۇم.

— ھەي، ئەمدى قانداق قىلارمىز؟ — دېدى سادىرنىڭ ئايالى، —
تاهىرجان ئەتىگەن بىر قۇچقاچنى كاۋاپ قىلىپ يېدۇردى. مانا
ئەمدى يەنە بىرنى سوقمەن دەپ بۇ ئىش يۈز بېرىپتۇ.

— بولدى، خاپا بولماڭ، سىزنىڭمۇ سالامەتلىكىڭىز ياخشى ئە -
مەس. بۇنداق بولۇشنى كىم ئويلىغان دەيسىز؟ تاهىرجاننىڭ كۆزى
ئوڭشىلىپ كېتىدۇ، — دېدىم تەسەللى بېرىپ.

ئۆيگە قايتىپ كىردىم. مېنىڭمۇ كۆڭلۈم غەش ئىدى. كەچتە بۇ
ۋەقەنى بالىلىرىمغا سۆزلەپ بېرىپ رەگەتكە ئوينىماسلىق توغرىدا
سىدا تەربىيە بەردىم.

ئۈچ كۈن ئۆتۈپ سادىر قايتىپ كەلدى. ئۇنىڭ دېيىشىچە ۋىلا -
يەتتىكى دوختۇرخانىلارمۇ تاهىرجاننىڭ كۆزىنى تەكشۈرۈپ كۆ -
رۈپ، «كۆزنىڭ قارىسى تىتىلىپ كېتىپتۇ، ئەمدى كۆز ئەسلىگە
كەلمەيدۇ. ئون مىڭ يۈەن تاپشۇرساڭلار ساق كۆزگە ئوخشاش يالغان



كۆز سېلىپ قويىمىز» دېيىشىپتۇ.
سادىردىن بۇ سۆزنى ئاڭلاپ مېنىڭمۇ ئۈنۈم ئىچىمگە چۈشۈپ
كەتتى. سادىر توختىماي ئۈھ تارتاتتى. ئون مىڭ يۈەن پۇل خەج-
لەڭ، يەنە يالغان كۆزگە ئېرىشكە! ھەي، بۇ نېمە دېگەن ئېغىر
ئازاب - ھە؟
بەلكىم، تاھىر شۇ رەگەتكىنى ئوينىمىغان بولسا بۇ ئىشلارمۇ
يۈز بەرمەس ئىدى.



ھاكىمنىڭ قىزى

بىرىنچى سىنىپقا قوبۇل قىلىنغان ئوقۇغۇچىلار بىلەن تونۇ-
شۇپ ئەڭ ئاخىردىكى پارتىدا ئولتۇرغان قىزنىڭ يېنىغا كەلدىم -

دە، سۈرىدىم:

— ئىسمىڭىز نېمە؟

— ئامىنەم.

— دادىڭىزنىڭچۇ؟

— ساۋۇت مامۇت.

— ئولتۇرۇشلۇق ئورنۇڭلار قەيەردە؟

— خەلق ھۆكۈمىتى ئائىلىلىكلەر قورۇسىدا.

مەن ئامىنەمدىن سوئاللارنى سوراپ بولۇشۇمغا، ئامىنەمنىڭ
يېنىدا ئولتۇرغان قىز:

— مۇئەللىم، ئامىنەم ناھىيەمىزگە يېڭى كەلگەن سا شەنجاڭ.
نىڭ قىزى بولىدۇ، — دېدى.

ئامىنەم يېنىدىكى قىزنى نوقۇپ قويدى - دە، يۈزلىرى قىزد-
رىپ يەرگە قارىۋالدى. ئامىنەمنىڭ بۇ قىلىقىدىن ئۇنىڭ مەنمەنچى
ئەمەس، يۈزى تۆۋەن قىز ئىكەنلىكى بىلىنىپ تۇراتتى. مەن ئام-
نەمگە قاراپ كۈلۈپ قويۇپ يېنىدىكى قىزدىن سورىدىم:

— سىزنىڭ ئىسمىڭىز نېمە؟

— روشەنگۈل.

— دادىڭىزنىڭچۇ؟

— باجۇرىن.

— خەلق ھۆكۈمىتىدىكى باس تەكشۈرۈمچى؟

— ھەئە.



روشەنگۈل مەن سورىغان ھەربىر سوئالغا جاۋاب بەرگەندە سىز - نىيتىكى ئوقۇغۇچىلارغا بىر قاراپ قويايتتى ۋە كۈلەتتى. بۇنىڭدىن بۇ كىچىك قىزنىڭ ئۆزىنىڭ بىر مۇدىرنىڭ قىزى ئىكەنلىكىنى كۆز - كۆز قىلىۋاتقانلىقى بىلىنىپ تۇراتتى. نېمىشقا ئامىنەم ئۆزىنىڭ ھاكىمىنىڭ قىزى ئىكەنلىكىنى ئېيتمايدۇ. روشەنگۈل بولسا ئۆزىنىڭ بىر مۇدىرنىڭ قىزى ئىكەنلىكىنى كۆز - كۆز قىلىدۇ؟ توۋا ماۋۇ جاھاننى!...

مېنىڭ بۇ سىنىپنى ياخشى باشقۇرۇشۇم تەستەك قىلاتتى. شۇنداقتىمۇ ئوقۇغۇچىلارغا ئوخشاش مۇئامىلە قىلىپ، ئوخشاش تەلەپ قويۇپ، ياخشىلىرىنى ماختاپ، ناچارلىرىنى تەنقىدلىپ خىز - مىتىمنى ئىشلەۋەردىم. روشەنگۈل ئامىنەمنى كۆرسىلا «ۋاي ئامە - نەم» دەپ چىرايىغا كۈلكە يۈگۈرتەتتى. باشقا بالىلارغا بولسا بوي - نىنى ئاغمىخانىنىڭ بويىندەك غادايىتىپ، دىمىقىدا «خې» قىلىپ قو - ياتتى. باشقا ئوقۇغۇچىلار روشەنگۈلگە بىرەر ئېغىز سۆزنى ئارتۇق قىلالمايتتى. بالىلار روشەنگۈل تالاشقان نەرسىنى بەرمەيدىغان بولسا، ئۇ يىغلىغان پېتى ئۆيىگە كېتەتتى.

بىر كۈنى ئەتىگەنلىك ئۆگىنىشكە روشەنگۈل كېچىكىپ كەل - دى. ئۇنى ئازراق تەنقىد قىلدىم. كىم بىلسۇن؟ شۇ سائەتتىكى تە - نەپۇست! ئوقۇغۇچىلار «روشەنگۈل ئۆيىگە كەتتى» دەپ ئىشخانىغا كىرىشتى. مەن دەم ئېلىش ۋاقتى توشۇشى بىلەن سىنىپقا كى - رىپ، بالىلارغا يېزىشنى مەشىق قىلىڭلار دەپ ئىككى ھەرپ يېزىپ بېرىپ روشەنگۈلنىڭ ئۆيىگە باردىم. ئىشكىنى بىر قانچە قېتىم چەككەندىن كېيىن باس تە مۇدىر چىقىپ مېنىڭ باش - ئايغىمغا بىر قارۋەتكەندىن كېيىن:

— ھە، نېمە دەيسىز؟ — دېدى.

— روشەنگۈل مەكتەپتىن قايتىپ كەپتىكەن. چاقىرغىلى كەل -

گەندىم، — دېدىم مەن.

— ھە، سىز روشەنگۈلنىڭ مۇئەللىمىمۇ؟ — دېدى ئۇ تەلەتنى

ئۆزگەرتىپ.

— ھەئە.

— ھىم، — دېدى ئۇ، — سىز بالىلارغا چىرايلىق تەربىيە قىلماي تىللىسىڭىز قانداق بولىدۇ؟ بۇنىڭدىن كېيىن بۇنداق ئىشنى سادىر قىلماڭ، بولمىسا! ... بوپتۇ، بۈگۈنچە بالىنى ئېلىپ كېتىڭ!

ئۇ روشەنگۈلنى ئۆيدىن چاقىرىپ ئېلىپ چىقىپ بەردى. بىر كۈنى ئامىنەم مەكتەپكە كەلمەي قويدى. مەن چۈشلۈك دەم ئېلىش ۋاقتىدا ئۇنىڭ ئۆيىگە باردىم. ئىشكىنى چېكىشىم بىلەن ساۋۇت ھاكىمنىڭ ئايالى ئىشكىنى ئاچتى. — مەن ئامىنەم قىزىنىڭ مۇئەللىمى بولىمەن. ئۇ بۈگۈن مەك- تەپكە بارمىدى. شۇڭا كېلىشىم، — دېدىم.

— ۋۇي مۇئەللىم، ئۆيگە كىرسىلە، — دېدى ساۋۇت ھاكىممۇ ئۆيدىن چىقىپ.

مەن ھاكىمنىڭ باشلىشى بىلەن ئۆيگە كىردىم. ئامىنەم چىراي- لىرى سارغايغان ھالدا ياتاتتى. ئۇ مېنى كۆرۈپ ئورنىدىن تۇرۇشقا تەمىشلىۋېدى، مەن «قوپماڭ» دەپ توسۇۋالدىم.

— مۇئەللىم، — دېدى ساۋۇت ھاكىم مېنى كىرىسلۇغا باشلاپ چاي قۇيغاندىن كېيىن، — ئامىنەم زۇكام تېگىپ قىزىپ قاپتۇ. ئەتىگەن ئاچىسى ئوكۇل ئۇرۇپ قويدى. دورىمۇ ئىچتى. مەن چۈش- تىن بۇرۇن مەكتەپكە بېرىپ ئەھۋالنى دەپ قويايمەن دېگەنتىم. يىغىن بولۇپ قېلىپ يېتىشەلمەي قالدىم. چۈشتىن كېيىنمۇ بول- سا باراي دەپ تۇرسام ئۆزلىرى ئاۋارە بولۇپ كەپتىلا، كەچۈرسە- لمە؟! ...

— دادا، مۇئەللىم بالىلار بىرەر كۈن مەكتەپكە كەلمىسە بېرىپ سۈرۈشتۈرىدۇ، — دېدى ئامىنەم دادىسىغا قاراپ.

— بالىلارنى شۇنداق قىلىپ مەكتەپكە كۆندۈرۈۋالماستاق بول- مايدۇ — دە، ھاكىم، ياق، سا شەنجاڭ، — دېدىم دۇدۇقلاپ.



— مۇئەللىم، — دېدى ئامىنەم سۆزگە ئارىلىشىپ، — سا شەنجاڭ دىسىلە دادامنىڭ ئاچچىقى كېلىدۇ. بىزگىمۇ سىلەر كىم. نىڭ بالىسى دېسە ساۋۇت مامۇتنىڭ دەڭلار، مەنمەنچىلىك قىلماڭلار، ئالاھىدە بولۇۋالماڭلار، ياخشى ئۆگىنىڭلار دەپ تەربىيە قىلىدۇ.

— شۇنداق ھاكىم، — دېدىم مەن دىلىم سۆيۈنگەن ھالدا. ھەش - پەش دېگۈچە ئىككى ئاي ئۆتۈپ كەتتى. ئوقۇغۇچىلاردىن باسقۇچلۇق ئىمتىھان ئېلىندى. مەن بىرنەچچە كۈن تەييارلىق قىلغاندىن كېيىن ئاتا - ئانىلارغا «ئاتا - ئانىلار سۆھبەت يىغىنى» غا قاتنىشىپ بېرىش توغرىسىدا تەكلىپ يېزىپ بالىلاردىن ئاتا - ئانىلارغا ئەۋەتتىم. ئەتىسى يىغىنغا ھەممىدىن ئاۋۋال ساۋۇت ھاكىم كەلدى. باشقا ئاتا - ئانىلارمۇ ئارقا - ئارقىدىن كەلدى. بىرلا روشەنگۈلنىڭ دادىسى كەلمىدى. مەن ساقلاۋېرىپ ئاخىرى يىغىننى باشلاي دەپ تۇرۇشۇمغا سىنىپنىڭ بوسۇغىسىدا چاپىنىنىڭ يېڭىنى ساپمىغان، ئىككى قولىنى شىمىنىڭ يانچۇقىغا سالغان باستىمۇ. دىر پەيدا بولدى - دە، سىنىپقا گىدەيگەن ھالدا كىرىپ ئولتۇرغان ئاتا - ئانىلارغا ئاغزىنى ئۇچلاپ قارىۋېتىپ بىردىنلا رەڭگى ئۆڭۈپ كەتتى. چۈنكى ئۇنىڭ كۆزى ئۆزىگە قايلىپ قاراپ تۇرغان ساۋۇت ھاكىمنىڭ كۆزى بىلەن ئۇچرىشىپ قالغانىدى. ئۇ دەرھال چىرايىغا كۈلكە يۈگۈرتۈپ:

— سا شەنجاڭمۇ كەپتۇ - دە، — دېگىنىچە ھاكىمنىڭ يېنىغا كېلىپ ئولتۇردى.

مەن سىنىپ كوللېكتىپىنىڭ نەتىجىسىنى سۆزلىگەندىن كېيىن بالىلارنىڭ ئىمتىھان قەغەزىنى ئاتا - ئانىلارغا تارقىتىپ بەردىم. باستىمۇ قولىدىكى روشەنگۈلنىڭ 30 نومۇرلۇق ئانا تىل، 20 نومۇرلۇق ماتېماتىكا ئىمتىھان قەغەزىنى كۆرۈپ قوشۇمىسىنى بىر تۈردى - دە، ساۋۇت ھاكىمنىڭ قولىدىكى ئامىنەمنىڭ 100 نومۇرلۇق ئانا تىل، 95 نومۇرلۇق ھېساب ئىمتىھان قەغەزى.

گە بويۇنداپ قارىدى. چىرايى بولسا بىردەمدىلا ئۆگۈپ كەتتى، مەن يىغىن ئاخىرىدا سىنىپتىكى ئوقۇغۇچىلارغا بەش نەپەر قىزنىڭ بايراقدار سايلاپ چىقىشىنى ئوتتۇرىغا قويدۇم. بالىلار بىردەك: «ئەمىنەم ساۋۇت بولسۇن، ئۇ كەمتەر، تىرىشچان، بالىلار بىلەن ئىناق ئۆتىدۇ، ھەممىمىزگە ياردەم بېرىدۇ» دەپ ئامىنەمنى بىرىنچى قېتىم كۆرسىتىشتى. بىرمۇ ئوقۇغۇچى روشەنگۈل بولسۇن دەپ كۆرسەتمىدى.

— ساۋاقداشلارنىڭ مېنى كۆرسەتكىنىگە رەھمەت. مەن كېسەل بولۇپ يېتىپ قېلىپ بىر كۈن دەرس قالدۇردۇم. سىنىپنىڭ ئومۇمىي نەتىجىسىگە تەسىر يەتكۈزدۈم. بايراقدار ئوقۇغۇچىغا بىر كۈنمۇ دەرس قالدۇرمىغان، ئۆگىنىشى ياخشى، ئىنتىزامى ياخشى ئوقۇغۇچىلارنى سايلايلى، — دېدى ئامىنەم ئورنىدىن تۇرۇپ.

مەن ئامىنەمنىڭ گېپى تۈگىگەندىن كېيىن ساۋۇت ھاكىمغا قارىدىم. ھاكىم كۈلۈپ ئولتۇراتتى. ھاكىمنىڭ يېنىدا ئولتۇرغان باسەت مۇدىر بولسا كالىپۇكىنى يالغان بولۇپ چىشىنى چىشلەپ، قوللىرىنى ئۇۋۇلاپ، روشەنگۈلنىڭ ئىمتىھان قەغىزىنى مۇجۇپ ئولتۇراتتى.





مەن ئەسقىتىپ قالدیم

دەرۋازىنى ئېچىشىم بىلەن ھويلىدىن چىقۇۋاتقان مەھەللە باش-لىقى، بوغالتىر ۋە ئايال مەھەللە باشلىقى قاتارلىقلارنىڭ چىقىپ كېتىش ئۈچۈن ئىشكىنى ئېچىشى تەڭ كېلىپ قالدى.

— مانا، قىزىم سارىگۈلمۇ كەلدى، ئەمدى خاتىرجەم بولۇڭلار، — دېدى ئانام ئۇلارغا قاراپ.

مەن ئانامغا قاراپ تۇرۇپ قالدیم. ئانام سارغىيىپ كەتكەن بو-لۇپ، كەچ كۈزدىكى سېرىق ياپراقتەك تىترەپ تۇراتتى. ئۇكام ئا-ئامنىڭ بىر قولىنى چاڭ تۇتۇۋالغانىدى، ئاناممۇ ئۇكامنىڭ دول-سىنى چاڭ تۇتۇۋالغانىدى.

مەھەللە باشلىقلىرى چىقىپ كەتكەندىن كېيىن ئانامنىڭ سار-غىيىپ كەتكەن مەڭزىنى بويلاپ ئىككى تامچە ياش ئېقىپ يەرگە چۈشتى. بىز ئانامنى يۆلەپ ئۆيگە كىرىپ ياتقۇزۇپ قويدۇق. ئانام بولسا توختىماي يۆتلىەتتى. ئۇكامنىڭ ئېيتىشىچە ئانام ئالتە كۈن-دىن بېرى ئورۇن تۇتۇپ يېتىپ قاپتۇ. بۈگۈن مەھەللە كادىرلىرى يوقلاپ كىرىشكەنكەن.

— ئانا، كەنت دوختۇرىنى چاقىرىپ كېلەي، — دېدىم ئانامنىڭ يۆتلىسى سەل بېسىققاندىن كېيىن، — ئاسمىگۈل ھەدەم 100 يۈەن، ھاممام 50 يۈەن بەردى. مانا پۇل، — دەپ ئانامنىڭ قولىغا 150 يۈەننى تۇتقۇزدۇم.

— بارمىغىن بالام، ئوڭشىلىپ قالارمەن، — دېدى ئانام ۋە يەنە قاتتىق يۆتلىپ كەتتى.

— ياق ئانا، سېنى داۋالىتىپ ساقايتىمىساق بولمايدۇ.

مەن ئانامنىڭ توسقىنىغا قارىماي كەنت دوختۇرىنى چاقىرىپ

كەلدىم. دوختۇر ئانامنى تەكشۈرۈپ كۆرۈپ:

— ئاناڭلارنىڭ تېنى بەك ئاجىز ئىكەن. سوغۇق ئۆتۈپ ئۆتكەن. سى ئىششىپ قاپتۇ. جىددىي داۋالىمىساق بولمايدۇ، — دېدى ۋە تۆت شېشە دورا بىلەن ئون تال ئوكۇلنى ئالدىمىزدا قويدى — دە، بىر تال ئوكۇلنى ئانامغا ئۇرۇپ قويدى. بىز بۇ دورا — ئوكۇللار ئۈچۈن 100 يۈەن تۆلىدۇق. دوختۇر ئەتە يەنە كېلىپ ئوكۇل ئۇرۇپ قويدىغانلىقىنى ئېيتىپ چىقىپ كەتتى. مەن مەھەللىدىكى قاس — ساپتىن ئىككى جىڭ گۆش ئەكىرىپ ئانامغا شورپا قىلىپ ئىچ-كۈزدۈم.

كەچ كىردى، ياتتۇق. كۆزۈمگە ئۇيقۇ كەلمەيتتى. ئۆز ئەمگە-كىم بىلەن پۇل تېپىپ ئانامنى داۋالىتىلىشىمىدىن، گۆش ئېلىپ يېگۈزەلىگەنلىكىمدىن تولىمۇ خۇشال ئىدىم.

× × × ×

بۇ يىل يازلىق تەتىلدە ئانام بىلەن بىللە شەھەردىكى ھاممام-نىڭكىگە كىرگەنىدىم. ئەتىسى ئانام يېزىغا چىقىپ كەتتى. ھاممام: — قىزىم، داداڭ ئۆلۈپ كەتكەندىن كېيىن ئاناڭ ئىككى بالا بىلەن تولىمۇ قىيىنلىپ قالدى. بىزمۇ كۆپ ياردەم قىلالىمىدۇق. ئۆي سالىمىز دەپ قولىمىز قىسقا بولۇپ قالدى. ئاناڭ بىلەن دې-يىشتىم، سېنى ئېلىپ قېلىشتىكى مەقسىتىم قوشنىمىز ئاسىم-گۈلنىڭ ئۈچ ياشقا كىرگەن بىر قىزى بار. بالا باققۇچى تاپالماي تۇرمۇش ۋە خىزمەتتە تولىمۇ قىيىنلىپ قالدى. قىشلىق تەتىل توشقۇچە شۇ بالىنى بېقىپ بەرسەڭ، سەن بىلەن ئۇكاڭنىڭ دەپتەر — قەلىمىنىڭ خىراجىتى چىقسىمۇ ھېساب، — دېدى.

ھاممامنىڭ سۆزىنى ئاڭلاپ دەسلەپ تېنىم «جىغ» قىلىپ قال-دى. بىر خىل خورلۇق ھېس قىلدىم. كېيىن قوشۇلدۇم. ھاممام، دېگەندەك ئۇكام بىلەن ئىككىمىزنىڭ دەپتەر — قەلەملىرى ئۈچۈن پۇل لازىم ئىدى.

ئانام بۆلتۈر تۇخۇم سېتىپ يىغقان پۇلغا دەپتەر — قەلەم ئې-



ئىلىپ بېرەلگەن بولسىمۇ، دەرسلىك كىتاب سېتىۋېلىشقا پۇل بەر -
مىگەچكە ساۋاقداشلىرىم ئۆز يانلىرىدىن پۇل چىقىرىپ ئېلىپ
بەرگەندى. بۇ يىل بولسا دۆلەت ياردەم قىلىپ دەرسلىك كىتابلار -
نى ھەقسىز بېرىپ بىزنى ئاجايىپ خۇش قىلىۋەتتى. ئەمما، يەنىلا
دەپتەر - قەلەمنى ئۆزىمىز ئالمىساق بولمايتتى.

شۇنداق قىلىپ مەن بالا باققۇچى بولدۇم. ئاسمىگۈل ھەدە دوخ -
تۇرخانىدا ئىشلەيتتى. يولدىشى تىرانسپورت شىركىتىنىڭ شوپۇرى
بولۇپ، ھەر ئىككىلىسى ئالدىراش ئىدى. ئارزۇلۇق قىزى ئاينۇرنى
بېقىپ بېرىشىم ئۇلارنى ناھايىتىمۇ خۇش قىلىۋەتتى. مەن، مەن
دېگەن بالا باققۇچى دەپ ئولتۇرماي ئاينۇر ئۇخلاپ قالغان چاغلاردا
ھويلا - ئاراملارنى سۈپۈرۈپ، سۈچىچىپ، چاي قاينىتىپ
چايدانلارغا ئېلىپ، چەينەكلەرگە دەملەپ قويدۇم. ھەر كۈنى خىز -
مەتتىن ھېرىپ - ئېچىپ كەلگەن بۇ ئەر - ئايال ئۆي ئىچىگە،
چىنە - چەينەكلەرگە، يۈيۈلغان كىر - قاتلارغا قاراپ مېنى ئاغزى -
ئاغزىغا تەگمەي ماختايتتى. مەنمۇ ناننى ھالال يېيىشىم، بەرگەن
پۇلىنى ھالال ئېلىشىم كېرەك - تە؟

ھەش - پەش دېگۈچە يازلىق تەتىل تۈگەپ ئۆيگە قايتماقچى
بولدۇم. قايتىدىغان كۈنى ئاسمىگۈل ھەدە 100 يۈەن پۇل بەرگەندىن
باشقا، يەنە بىر كۆينەك تىكتۈرۈپ كىيىدۈرۈپ قويدى. ئانىڭىز
كىيىسۇن دەپ ئىككى قۇر كىيىم بەردى ۋە:

— سىز بەك ئوبدان بالىكەنسېز، سىزنى كەتكۈزۈۋېتىشكە كۆ -
رۈم قىلمايدۇ. بىراق مەكتەپتە ئوقۇمىسىڭىز بولمايدۇ. ياخشى ئو -
قۇڭ، قىشلىق تەتىلدە يەنە كېلىڭ، — دەپ يولغا سېلىپ قويدى.
ئانام مەن ئېلىپ چىققان كىيىم - كېچەك ۋە پۇللارنى كۆرۈپ
ناھايىتى خۇش بولدى ۋە بىزگە دەپتەر - قەلەم ئېلىپ بەرگەندىن
باشقا، يەنە بىردىن سومكىمۇ ئېلىپ بەردى.

مەن بۇ قىشلىق تەتىلدىمۇ شەھەرگە كىرىپ بىر ئاي ئاسمىگۈل
ھەدىنىڭ بالىسىنى بېقىپ بەردىم. مەن يەنە يازدىكىدەك ئايىغىمنى

چاققان، قولۇمنى يەڭگىل قىلىپ، قۇربىتىم يەتكەنلىكى ئېشىنى قىلىپ ئاسمىگۈل ھەدىنى خۇش قىلدىم. قايتىدىغان ۋاقىتىمدا يەنە 100 يۈەن بەرگەندىن باشقا ئايىغىڭىز كونسراپ قايتۇ دەپ بىر ئاياغ ئېلىپ كىيگۈزۈپ قويدى. ئانىڭىز كىيسۇن دەپ ئىككى پوپايكا بەردى. ھاممامۇ 50 يۈەن بەردى. مەن، ئۇكام بىلەن ئىككىمىز قىشلىق تەتلىدىن كېيىنمۇ دەپتەر - قەلەمنىڭ غېمىنى يېمەي ئوقۇيدىغان بولدۇق دەپ خۇش بولۇپ ئۆيگە چىقسام ئانام ئاغرىپ يېتىپ قايتۇ ئەمەسمۇ؟

× × × ×

تالڭ ئاتتى. ئۇكام بىلەن ئىككىمىز ئورنىمىزدىن تۇرۇپ مەشكە ئوت يېقىپ چاي قايناتتۇق. تەڭ كېچىگىچە يۆتىلىپ ئۇخلىيالمىدىغان ئانام تاتلىق ئۇيقۇغا كەتكەنىدى. مەن ئانامغا قارىدىم. ئانامنىڭ كۆزى چىڭ يۇمۇلغان بولۇپ، تىنىغىمۇ بىر خىل يەڭگىل ئىدى. كانىيىدىكى غاز - غۇزمۇ پەسىيىپ قالغانىدى.

دالڭ - دالڭ قىلىپ مەكتەپتە ئۇرۇلغان داڭنىڭ ئاۋازى ئۆيگە ئاڭلاندى. ئانام ئاستا يوتقاندىن سۇغىرىلىپ چىقىپ تامغا يۆلىنىپ ئولتۇردى - دە، — بالىلىرىم، مەن خېلى ياخشى بولۇپ قايتىمەن. سىلەر مەكتەپكە بېرىڭلار. بۇ 20 يۈەنگە دەپتەر - قەلەم ئېلىڭلار، مۇئەللىمىڭلار يەنە دەپتەر - قەلەم ئېلىپ بېرىپ يۈرمىسۇن. ئۇلارنىڭمۇ ئائىلىسى بار. مەن سەل ساقايىسام سامانلىقتىكى ساماندىن 8 ~ 10 تاغار سېتىپ باشقا چىقىمىڭلارنىمۇ قىلىپ بېرىدەن. ياخشى ئوقۇڭلار، — دېدى.

بىز ئاخشام شورپا سېلىپ ئاشقان گۆشنى ئانامغا يەنە شورپا قىلىپ بېرىپ مەكتەپكە قاراپ ماڭدۇق. مەكتەپتىن ئىبارەت يەنە بىر ئۇلۇغ ئانا بىزنى چاقىرماقتا ئىدى.

— دالڭ - دالڭ - دالڭ! ...



ئىككى باتۇر

تاك سەھەر، قېلىن ياغقان قارنى غاچىلىدىتىپ دەسسەپ مې-
گىپ، سىنىپ نۆۋەتچىلىكىنى قىلىش ئۈچۈن مەكتەپ ئالدىغا يې-
تىپ كەلگەن باتۇر قوشنا سىنىپتىكى تۆت نەپەر قىزنىڭ مەكتەپ
ئالدىدىكى ئۆستەڭنىڭ بويىدا يۈگۈرۈشۈپ يۈرگەنلىكىنى كۆردى -
دە، نېمە ئىش بولغانلىقىنى بىلىش ئۈچۈن ئۆستەڭ بويىغا باردى.
يېڭى بىر چېلەك مۇز، قارلار ئارىلىشىپ ئېقىۋاتقان سۇدا بىر چۆ-
كۈپ، بىر لەيلەپ ئاقماقتا ئىدى. بۇ قىزلار ئاللا - چۇقان سېلە-
شىپ ئۆستەڭ بويىدا يۈگۈرۈشكىنى بىلەن، ئۆستەڭگە سەكرەپ
چۈشۈپ چېلىكىنى سۈزۈۋېلىشتىن قورقۇشقانىدى.

چېلەك تېزدىن سۈزۈۋېلىنمىسا ئېقىپ بېرىپ ئۆستەڭنىڭ ئا-
يىقىدىكى چوڭ قاينامغا چۈشۈپ كېتەتتى. قاراپ تۇرۇپ مەكتەپنىڭ
بىر چېلىكى قاينامغا چۈشۈپ يوقىلىپ كەتسە قانداق بولىدۇ؟

شۇ چاغدا باتۇرنىڭ ئېسىگە ئالدىنقى ھەپتىدىكى بىر ئىش كەلدى.
قىشلىق تەتىل مەزگىلىدە مومىسىنىڭكىدە تۇرغان باتۇر، تەتىل
ئاخىرلاشقان كۈنى ئەتىسى سەھەر تۇرۇپ مەكتەپكە بېرىش ئۈچۈن
بالدۇرلا يېتىپ ئۇخلاپ قالغانىدى. ئۇ تەڭ كېچە بولغاندا مەھەللە-
دە بولۇۋاتقان ۋاراك - چۈرۈڭدىن ئويغىنىپ كەتتى. مومىسىمۇ ئۆي
ئىچىدە ئۇياقتىن - بۇياققا مېڭىپ يۈرەتتى.
— موما، نېمە ئىش بوپتۇ؟ — سورىدى باتۇر كۆزلىرىنى ئۇ-
ۋۇلاپ تۇرۇپ.

— ئۆستەڭگە ئۇلۇغ سۇ كەپتۇ. تومىمنىڭ تاقىقى مۇزلاپ قې-
تىپ كەتكەچكە يۇقىرى كۆتۈرۈلمەپتۇ. شۇنىڭ بىلەن سۇ ئۆستەڭ-
دە قېيىپ، قاشتىن يالاپ چۈشۈشكە باشلاپتۇ. مەھەللەدە شۇ ۋاراك -
چۈرۈڭ بالام. مۇز چوققىلى پالتىنى ئىزدەۋاتىمەن.
باتۇر مومىسىنىڭ سۆزىنى ئاڭلاپ ئورنىدىن تۇردى - دە، كىيىم-

لىرىنى كىيىپ ئىشىك ئالدىغا چىقتى. بۇ چاغدا ئۆستەڭنىڭ قىر-
شىدىن ھالقىپ چۈشكەن سۇ يوللارنى بېسىپ ئىشىك ئالدىغا كىرىپ-
لىشىككە باشلىغانىدى. تۈسمىنىڭ تاقىقى ۋاقتىدا كۆتۈرۈۋېتىلمىسە،
مومىسىنىڭ ۋە باشقىلارنىڭ ئۆيىنى سۇ بېسىپ كېتىدىغانلىقى ئېنىق
ئىدى. بۇ ئەھۋالنى كۆرۈپ باتۇرنىڭ يۈرىكى «جىغ» قىلىپ قالدى.
باتۇر تۈسمىنىڭ بېشىغا باردى. نۇرغۇن كىشىلەر تۈسمىدىكى
تاقاقنىڭ تېگىگە كەتمەن، پالتا، ئۇزۇن بادىرلارنى تىقىپ يۇقىرى
كۆتۈرۈشۈپ بېقىشماقتا ئىدى. ئۇلار قانچە قىلىسمۇ تاقاق كۆتۈر-
رۈلمەيتتى. ۋاقىت ئۆتمەكتە ئىدى. ئۆيلەرنى سۇ بېسىپ كېتىش
خەۋىپى قاش بىلەن كىرىپك ئارىلىقىدا قالدى.

— ۋاي، ھويلىغا سۇ كىرىپ كەتتى!

— ۋاي، قانداق قىلارمىز؟

ئۆي تەرەپتىن ئاياللارنىڭ ۋارقىراشلىرى ئاڭلىنىشقا باشلىدى.
توسما بېشىدىكى كىشىلەر تېخىمۇ جىددىيلىشىپ كەتتى. دەل شۇ
چاغدا بۇ مەھەللىدىكى باتۇر ئىسىملىك بىر يىگىت كىيىملىرىنى
سالىدى - دە، قولىغا ئۇزۇن بىر تۆمۈرنى ئېلىپ، چىشىنى چىڭ
چىشلەپ، قولىدىكى تۆمۈرنى ھاسا قىلىپ تايىنىپ، خۇددى ياز
كۈنلىرى سۇغا سەكرىگەندەك «چولتوك» قىلىپلا سۇغا چۈشتى.
سۇ باتۇرنىڭ كۆكرىكىگە كەلدى. باتۇر چاققانلىق بىلەن قولىدىكى
تۆمۈرنى تاقاقنىڭ تېگىگە تىقىپ بىر كۆتۈرۈۋېدى، تاقاقنىكى مۇز
قاراس قىلىپ يېرىلىپ، تاقاق ئۈستۈن كۆتۈرۈلدى. شۇنىڭ بىلەن
ئۇلۇغ سۇ توسما ئارقىلىق شارقىراپ تۆۋەنگە قاراپ ئاقتى. باتۇر -
مۇ بىرى سۇنغان بادىرغا ئېسىلىپ قاشقا چىقتى. كىشىلەر باتۇرغا
ئۈچىسىدىكى ئىسسىق چاپانلىرىنى سېلىپ كىيىدۈرۈشتى. باتۇر
بولسا جالاقلاپ تىترەيتتى. شۇ چاغدا بىر موماي كۆزلىرىگە ياش ئېلىپ:

— مۇشۇ قىشتا ئۆيىمىزنى سۇ بېسىپ كېتىشتىن ساقلاپ
قالغىنىڭىزغا رەھمەت بالام. سىز ئىسمىڭىزغا خاس باتۇر ئىكەن-
سىز، — دېدى.

— باتۇر جانغا رەھمەت! ...



ھەممە كىشى باتۇرغا رەھمەت ئېيتىشتى. قاش ئۈستىدە يۈرۈپ بۇ ئىشلارنى ئۆز كۆزى بىلەن كۆرگەن كىچىك باتۇر: «ئەل خىزمەتتىن ئىدىن ئەل ھۆرمىتى كېلىدۇ» دېگەن شۈكەندە. مەنمۇ ئاشۇ باتۇر ئاكامدەك باتۇر بولمەن! ...

باتۇر خىيالنى توختاتتى. ئۇنىڭ ۋۇجۇدىدا غەيرەت - شىجائەت ئۇرغۇغانىدى. كىچىك باتۇرمۇ كىيىملىرىنى شاق - شۇق سالىدى - دە، چىشىنى چىڭ چىشلەپ ئۈستەڭگە كىردى. ئۈستەڭدىكى سۇ با - تۇرنىڭ كىندىكىگە كەلدى. باتۇرنىڭ قار - مۇز ئارىلاش ئېقىۋاتقان سۇغا كىرگىنىنى كۆرگەن قىزلار ۋارقىرىشىپ كەتتى.

— باتۇر، قايتىپ چىق، مۇزلاپ قالسىەن!

— باتۇر! ...

بىراق باتۇر سۇدا ئېقىپ كېلىۋاتقان چېلەكنى كاپ قىلىپ تۇتتى - دە، قاشتىكى قىزلارغا سۈنۈپ بېرىپ سۇدىن چىقتى. بۇ چاغدا بىرمۇنچە ئوغۇل بالىلارمۇ ئۈستەڭ بويىغا كېلىشكەن بو - لۇپ، ئۈچ ئوغۇل باتۇرنى كۆتۈرۈپ مەكتەپكە ئېلىپ كىرىپ دەرۋازا يېنىدىكى پوست ئۆيىدىكى كارىۋاتقا ياتقۇزۇپ قويدى. پوست ئۆيىدىكى مەشىنىڭ ئوتى يالقۇنچاپ كۆيۈۋاتاتتى.

— رەھمەت سىزگە باتۇر!

— يارايىسەن باتۇر!

قىزلار رەھمەت ئېيتىپ چىقىپ كېتىشتى. باتۇر يوتقانغا يۆ - گىنىپ يېتىپ ئىسىپ تۇرۇۋېدى، دەرسكە كىرىشكە داڭ ئۇرۇل - دى. باتۇر دەرسكە كىرىش ئۈچۈن پوست ئۆيىدىن سىنىپ ئالدىغا باردى. سىنىپ ئالدىدىكى «ياخشى ئىشلار تەشۋىقات دوسكىسى» غا يېزىلغان «باتۇرنىڭ باتۇرلۇقىدىن ئۆگىنەيلى» دېگەن ماۋزۇ ئاسا - سىدىكى ماقالىنى كۆرۈپ يۈزلىرى قىزىرىپ كەتتى. ئۇ سىنىپنىڭ نۆۋەتچىلىكىنى قىلىدىغان نۆۋەتچى بولغاچقا، سىنىپنىڭ تازىلىقى قانداق بولغاندۇ؟ مەشكە ئوت يېقىلغانىدۇ؟ دەپ ئەنسىرەپ سىنىپ - قا كىردى. سىنىپ پاكىز تازىلانغان، مەشكىمۇ ئوت يېقىلغان بولۇپ شۇنداق ئىسسىق ئىدى.

تۇراپ توكۇر

ئاخشام رادىيону ئۆچۈرمەي يېتىپ ئۇخلاپ قاپتىمەن. سەھەر ئورنىمىدىن تۇرۇپ رادىيону قويماقچى بولۇپ قولۇمغا ئالسام ۋېك-لىيۇچاتېلى ئوچۇق ئىكەن. رادىيو جىمجىت بولۇپ، ماينىڭ كۆي-گەن ئاۋازى ئاڭلانمايتتى.

— نېمە بولدىكىنە؟

مەن رادىيونىڭ ئۈستىگە پاق - پاق ئۇرۇپ باقتىم. لىڭشىتە-تىم. بۇرۇغۇچلىرىنى ئۇيان - بۇيان ئايلاندۇردۇم. رادىيو يەنىلا جىمجىت. مەن قولۇمغا ئەتۈپرىكىنى ئېلىپ رادىيونىڭ كەينى قاپ-قىقىنى ئاچتىم، رادىيوغا سېلىنغان تۆت مايدىن خۇددى مېجىلىپ كەتكەن ئاق ئۆرۈكنىڭكىدەك بىر خىل يېلىمسىمان سۇيۇقلۇق چىقىپ كېتىپتۇ. مەن دەرھال ئىشكاپنى ئېچىپ ساقلاپ قويغان تۆت تال ماينى ئېلىپ رادىيوغا سالدىم. رادىيو ئاۋۋالقىدەكلا جىم-جىت ئىدى. شۇنىڭ بىلەن رادىيону قويۇپ قىشلىق تەتلىنىڭ بۇ بىر كۈنىنى تاپشۇرۇق ئىشلەش، كىتاب ئوقۇش بىلەن ئۆتكۈزدۈم. كەچقۇرۇن دادام خىزمەتتىن قايتىپ كەلگەندە رادىيونىڭ بۇزۇلۇپ قالغانلىقىنى ئېيتتىم. دادام:

— تۇراپ توكۇرنىڭ قېشىغا ئېلىپ بارساڭ بولمامدۇ؟ ئۆتكەن-دىمۇ تۇراپ توكۇر ئوڭشاپ بەرگەن، — دېدى ۋە بېرىپ ئوڭشىتىپ كەل دەپ ئون يۈەن پۇلنى قولۇمغا تۇتقۇزۇپ قويدى.

مەن رادىيону ئېلىپ ئۆيى بىزنىڭ ئۆيىدىن ئانچە يىراق بولمى-غان تۇراپ توكۇرنىڭ ئۆيىگە يېتىپ كەلگىنىمدە، ئۇ ھويلىسىدا ئىككى تېلېۋىزورنى ئوڭشاپ ئولتۇرغانىكەن. ئۇ مېنى كۆرۈپ قولىنى تايىقىنى قولغا ئېلىپ ساق ئادەملەردەك سول پۇتغا تا-



يېنىپ ئورنىدىن تۇردى. ئۇنىڭ تىزىدىن كېسىۋېتىلگەن ئوڭ پۇتى خۇددى تام سائىتىنىڭ ئىستىرىلكىسىدەك ھەرىكەت قىلىپ كەتتى.

— ھە سايىتجان، رادىيو نېمە بولدى؟ — دېدى ئۇ كۈلۈپ.

— بۇزۇلۇپ قالدى.

— قەيىرى بۇزۇلۇپ قالدى؟

— بۇنى مەن نەدىن بىلەي. بۇنىڭ كەينىنى ئاچىدىغان بولسا ئىرماش - چىرماش سىمىنىڭ كۆپلۈكىدىن ئادەمنىڭ بېشى قايدىداغان تۇرسا...

— بىلىسەڭ ئۇنداق تەس ئەمەس ئۇكا.

تۇراپ توكۇر رادىيону قولۇمدىن ئالدى. ئۇنىڭ پاكىز يۇيۇلغان سېرىق ھەربىيچە كىيىم ياراشقان بوي - بەستىگە نەزەر سېلىپ ئىچىم ئاغرىپ كەتتى. بىچارە بىر پۇتى ساق بولسا گۈس - گۈس دەسسەپ ماڭار ئىدى - ھە؟

— توك يولىنىڭ بىر تال سىمى كۆيۈپ كېتىپتۇ، — دېدى تۇراپ توكۇر رادىيونىڭ كەينىنى ئېچىپ تەكشۈرۈپ كۆرگەندىن كېيىن.

— ئاخشام ئۆچۈرمەي ئۇخلاپ قاپتىكەنمەن، — دېدىم مەن. تۇراپ توكۇر كىچىك ساندۇقىدىن بىر تال سىم ئېلىپ بىر يەرلەرگە ئۇلاپ، ئۈستىدىن قىزىتىلغان داغمالنى باستى. رادىيو ئوڭشالدى. گىزىلداپ ماي كۆيدى. شۇ چاغدا دېكتورنىڭ: «ناخشا، ئازادلىق ئارمىيەم بولغاچ» دېگەن ئېلانى ئاڭلاندى، تۇراپ توكۇر ماڭا لەپىدە بىر قاراپ قويدى - دە، پۈتۈن دىققىتىنى يىغىپ ناخشىنى تىڭشاشقا باشلىدى.

خەلقىمىزنى دوزاختىن،

ئازاد قىلغان ئارمىيەم.

قان - تەر تۆكۈپ ۋەتەننى،

ئاۋات قىلغان ئارمىيەم.

تۇراپ توكۇر ناخشىنى ئاڭلاپ بولۇپ كۆزىگە لىققىدە ياش ئال.

دى. مەن ھەيران بولۇپ سورىدىم:

— تۇراپ ئاكا، نېمىشقا يىغلايسىز؟

— ھەي ئۇكام، سەن بىلمەيسەن. مەن ھەر قېتىم بۇ ناخشىنى ئاڭلىغىنىمدا ئەسكەر بولغان چاغلىرىم، مېھرىبان سەپداشلىرىم ئېسىمگە كېلىپ قالىدۇ. پۈتۈم كېسۋېتىلىپ، ئەسكەرلىكتىن قايتىپ كەلگىنىمگىمۇ ئون يىل بويىچە.

— پۈتۈڭىز ئەسكەر بولغان چاغدا كېسۋېتىلگەنمۇ؟ — مەن تۇراپ ئاكاڭنىڭ ۋاقىتسىز ئاق سانجىشقا باشلىغان چېكە چاچلىرىغا قارىدىم.

— ئەسكەر بولۇپ ئۈچىنچى يىلى كېسۋېتىلگەن.

— قانداق بولۇپ كېسۋېتىلگەن؟ ماڭا سۆزلەپ بېرىڭ!

— 1981 - يىلى، — دېدى تۇراپ ئاكا ئېغىر بىر تىنئەتكەندىن كېيىن، — چېچەكلەر ئېچىلىپ، مەجنۇن تالار يېشىلگەن شۇنداق بىر كۈنلەردە يۇقىرىدىن ھەربىي سەپكە ئادەم قوبۇل قىلد. دىغانلىق ئۇقتۇرۇشى كەلدى. مەن ئاتا - ئانىمىڭ قوشۇلۇشى بىلەن ھەربىي سەپكە قاتناشتىم. قىسمغا كەلگەندىن كېيىن كىنو قويۇش ئەترىتىگە بۆلۈندۈم. بۇ ماڭا ئوخشاش تولۇقسىز ئوتتۇرىنى پۈتكۈزگەن بىر ياش ئۈچۈن تېخنىكا ئۆگىنىۋېلىشنىڭ ئوبدان بىر پۇرسىتى ئىدى. بىرنەچچە كۈن ئۆتە - ئۆتمەيلا ئۇستام مايۇن بىلەن ئاكا - ئۇكىلاردەك چىقىشىپ كەتتۇق. لېكىن تىل ئۇقۇش - ماسلىق بىزدىكى بىر توسالغۇ ئىدى. شۇنىڭ ئۈچۈن مەن خەنزۇ - چىنى، مايۇن ئۇستام ئۇيغۇرچىنى ئۆگىنىشكە باشلىدۇق. كىنو قويغان چاغلاردا مايۇن ئۇستام ئاپپاراتلارنى ئورۇنلاشتۇرسا، مەن سىم يولىنى ئۆلىدىم. جەڭچىلەرنىڭ كىنو كۆرىدىغان مەيدانلىرىنى تازىلىدىم. شۇنداق قىلىپ ئىككى يىل ئۆتە - ئۆتمەيلا كىنو قويۇش تېخنىكىسى بىلەن خەنزۇچىنى ئوبدانلا ئۆگىنىۋالدىم. ئۈچ قېتىم «بەشتە ياخشى جەڭچى» بولۇپ باھالاندىم. كوممۇنىستىك پارتىيەگە ئەزا بولۇپ كىردىم.



شۇنداق كۈنلەرنىڭ بىرىدە «1 - ئاۋغۇست» مۇناسىۋىتى بىلەن مەلۇم چېگرا مۇداپىئە قىسمىغا كىنو قويۇپ بېرىش ۋەزىپىسىنى تاپشۇرۇۋالدۇق. مايۇن ئۈستام بىلەن ئىككىمىز ئاپپاراتلارنى ما- شىنىغا بېسىپ تاغقا قاراپ يولغا چىقتۇق. تاغلىق رايوندا ھاۋا رايى بىردەمدە ئۆزگىرىدىكەن. داۋاننىڭ ئۈستىدىن چۈشكەن سۇ، لايىلار بىلەن يول سىلىقلىشىپ كېتىپ ماشىنىنىڭ چاقى قۇرۇق ئايلى- نىپ ئالغا ئىلگىرىلىيەلمەي قالدى.

— تېز چۈشۈڭلار!

شويۇر كېيىنكىدىن بېشىنى چىقىرىپ ماشىنا ئۈستىدە چىلىق - چىلىق ھۆل بولۇپ كەتكەن مايۇن ئۈستام بىلەن ماڭا ۋارقىرىدى. بىز ماشىنىدىن دەرھال سەكرەپ چۈشتۇق.

— تېز بولۇڭ، چاققا تاش قويالى، — دېدى مايۇن ئۈستام. مەن يول بويىدىن چوڭ بىر تاشنى ئېلىپ كېلىپ ماشىنىنىڭ ئارقا چاقىغا قويماي دەپ تۇرۇشۇمغا، ماشىنىنىڭ موتورى ئۇچۇپ ماشىنا كەينىگە يېنىپ كېتىپ، ئوڭ پۈتۈم ئۆزۈم ئېلىپ كەلگەن تاش بىلەن چاقىنىڭ ئارىسىدا قېلىپ مەجىلىپ كەتتى. ھۇشۇمغا كېلىپ قارىسام دوختۇرخانىدا يېتىپتىمەن. پۈتۈم تىزىمدىن كې- سۈپىتىلىپ، ھاياتىم ساقلاپ قېلىنىپتۇ.

— پۈتۈڭىزنى كېسۈپتېپ ھەربىي سەپتىن قايتۇرۇۋەتتىمۇ؟ — سورىدىم ئىشنىڭ ئاخىرىنى بىلىشكە ئالدىراپ.

— ياق، قايتۇرۇۋەتتىمىدى، — دېدى تۇراپ ئاكا، — ئىككى ئاي دوختۇرخانىدا ياتتىم. قولتۇق تايىقى بىلەن ماڭغۇدەك بولدۇم. دەل شۇ مەزگىلدە ھەربىي سەپتىن ئادەم قايتۇرۇش بولدى. مەن قايتىپ كېتىشنى ئىلتىماس قىلدىم. قىسىم رەھبەرلىكى قوشۇلمىدى. مېنى خەتەرلىك پەيتتە ھاياتىمنىڭ خەۋپ - خەتەرگە ئۇچرىشىغا قارىماي ئۈچ سەپىدىشىنى، ماشىنا، كىنو ئاپپاراتلىرىنى ساقلاپ قالغان قەھرىمان دەپ پۈتۈن قىسىمنىڭ ئۆگىنىشىگە چاقىرىق قىلىندى. شۇنداقتمۇ مەن قايتا - قايتا ئىلتىماس سۈنۈپ يۈرۈپ

قايتىپ كەلدىم. قىسىم رەھبەرلىكى ئادەم ئورۇنلاشتۇرۇپ ئىككى-
لىپ قويدى. ماددىي ياردەممۇ قىلدى. سارەم ھەدىڭىز بىلەن توي
قىلغان چېغىمدا مايون ئۈستام بىلەن شوپۇر شاۋ چىڭ كېلىپ تو-
يۇمغا قاتناشتى.

— سىز سەپىدىڭىزنىڭ ھاياتىنى، دۆلەتنىڭ مۈلكىنى قۇتقۇ-
زىمەن دەپ مېيىپ بولغاندىكىن، سىزنى دۆلەت باقسا بولىدۇ. مۇ-
شۇنداق ئۇنى — بۇنى ئوڭشاپ تاپقان پۇلڭىزغا قانداقمۇ جان باق-
قىلى بولىدۇ؟ — دېدىم مەن تۇراپ ئاكاغا ئىچىم ئاغرىپ.

— ئويلاپ باق، — دېدى تۇراپ ئاكا ماڭا نەشتەردەك تىكىلىپ، —
ۋەتەن ئۈچۈن، خەلق ئۈچۈن ئۆز جېنىنى قۇربان قىلىۋاتقان ئوغۇل —
قىزلارنى ئويلىغىنىمدا مېنىڭ قىلغان ئىشىم ھېچقانچە بىر ئىش
ئەمەسقۇ؟ ھازىر تۇرمۇشىمىز كۈندىن — كۈنگە ياخشى بولۇپ كې-
تىۋاتىدۇ. «مېيىپ ھەربىي ئائىلىسى» دەپ كەنتنىڭ، يېزىنىڭ
ياردىمىمۇ كۆپ بولۇۋاتىدۇ. قىسىمدىنمۇ تا ھازىرغىچە يوقلاپ تۇ-
رۇۋاتىدۇ. مەن يەنە «مېنى باق» دەپ دۆلەتكە پۈت — قولۇمنى ئار-
تىۋالسام قانداق بولىدۇ؟

مەن ئويلىنىپلا سۆزلەپ قويغانىكەنمەن. تۇراپ ئاكاڭنىڭ سۆزى
مېنى قاتتىق تەسىرلەندۈرۈۋەتتى.

— تۇراپ ئاكا، سىز بەك ئالىيجانابكەنسز، — دېدىم.
— ياق، مەن ئالىيجاناب ئەمەس. بىزنى ئۆستۈرگەن ۋەتەن —
خەلق ئالىيجاناب. سەن بۇنى چوڭ بولغاندا چۈشىنىسەن، — دېدى
تۇراپ ئاكا كۈلۈپ.

مېنىڭ تەسىراتىم يەنىمۇ چوڭقۇرلاشتى. تۇراپ ئاكاغا بولغان
ھۆرمىتىم ھەسسىلەپ ئاشتى. مەن دادام بەرگەن ئون يۈەن پۇلنى
تۇراپ ئاكاڭنىڭ ئالدىغا قويۇپ رادىيону قولۇمغا ئالدىم.

— سايىتجان ئۇكام، مەن بۇ پۇلنى ئالمايمەن، — دېدى تۇراپ
ئاكا.

— ئاز كۆرۈۋاتامسىز؟ بولمىسا دادامدىن يەنە پۇل ئېلىپ



كېلەي.

— بولدى — بولدى. مەن بۇ پۇلنى ئالغان بولاي، ھەم ساڭا بېرى. ياخشى كىتابتىن بىر — ئىككىنى سېتىۋېلىپ ئوقىغىن. ياراملىق ئادەم بولغىن!

تۇراپ ئاكا قولىدىكى پۇلنى چاپنىمنىڭ مەيدە يانچۇقىغا سېلىپ قويدى.

مەن تۇراپ ئاكا بىلەن خوشلىشىپ ئۆيگە قايتىپ كەلدىم. ئۇنى بۈگۈنكىچە «تۇراپ توكۇر» دەپ ئاتاپ كەلگىنىمگە ئۆكۈندۈم. ئۇ ئەسلىدە ھۆرمەتلىنىشكە سازاۋەر ئاكىمىز ئىكەن ئەمەسمۇ؟ مەن تۇراپ ئاكا بەرگەن ئون يۈەن پۇلغا «لېي فېڭ ھەققىدە ھېكايە — لەر»، «ئەقىل — پاراسەت قانداق يېتىلىدۇ» دېگەن ئىككى كىتابنى سېتىۋېلىپ سىنىپىمىزنىڭ «بۇلۇڭ قىرائەتخانىسى» دىكى كىتابلارنىڭ ئارىسىغا تىزىپ قويدۇم. بۇ ئىككى كىتابنىڭ ئىچى ۋاردەمغا «تۇراپ ئاكىدىن تەقدىم» دېگەن سۆزنىمۇ يېزىپ قويدۇم.



كۆۋرۈك ئاستىدىكى خياللار

مەكتەپ ئوقۇغۇچىلارنى ئاتا - ئانىلىرىنىڭ بۇغداي ئورۇش ئەمگىكىگە قاتنىشىپ بېرىشنى نەزەردە تۇتۇپ بىر ھەپتىلىك قىس - قاتەتلى قىلغانىدى.

— ناھايىتى ئوبدان بولۇپتۇ، — دېدى قادىرنىڭ ئانىسى بۇنى ئاڭلاپ، — كەچتە ئىككى تاڭاڭ كېلىدۇ، سەنمۇ خېلى چوڭ بولۇپ قالدىڭ، ئورغاقتىن بىرنى ئىتتىك بىلەپ بۇغداي ئورۇشۇپ بەر - گىن بالام، — دېدى.

ئانىسىنىڭ بۇ سۆزىنى ئاڭلاپ قادىرنىڭ يۈرىكى «جىغ» قىلىپ قالدى. قادىر ئورما ئورۇشنىڭ تەسلىكىنى ئويلاپ: — مېنىڭ بۇغداي ئورۇش بىلەن خوشۇم يوق، — دېدى گەپنى ئوچۇق قىلىپ.

— نېمە؟ — دېدى ئانىسى، — خوشۇم يوق دېگەن قانداق گەپ؟ داداڭ ئۆلۈپ كەتكەندىن كېيىن سېنى بىر ئوغۇل دەپ كۆز قارد - چۇقۇمدەك ئاسراپ چوڭ قىلدىم. ئەمدى چوڭ بولۇۋېلىپ قىلغان گېپىڭ شۇمۇ؟ بۇغداي ئورۇمىسالاڭ نانمۇ يېمە ئەمەسمە؟

قادىرنىڭ ئانىسى ئوتۇغۇچىنى ئېلىپ قويلارغا ئوت ئېلىش ئۈ - چۈن چىقىپ كەتتى. قادىر ئانىسى چىقىپ كەتكەندىن كېيىن بىر - دەم ياتتى. كېيىن ئورنىدىن تۇرۇپ ئىشىكىنى قۇلۇپلىدى - دە، دائىم ئوينايدىغان كەنت مەركىزىگە كەلدى. ئۇ يەردە مەكتەپتە ئو - قۇمايدىغان يۇقىرىقى مەھەللىلىك تالىپ بىرقانچە كىچىك بالىلار بىلەن مەرمەر تاش ئويناۋاتاتتى. قادىر ئۇلارنىڭ يېنىغا كېلىپ قاراپ تۇردى.

— سەنمۇ ئويناپ قويامسەن؟ — دېدى تالىپ قادىرغا قاراپ.



— ئوينىغىم يوق، — دېدى قادىر.

— بەكلا خاپا كۆرۈنسەن، نېمە بولدۇڭ؟ — دېدى تالىپ.

— ئانام بۇغداي ئورۇمىساڭ نان يېمە دېدى. شۇڭا ئۆيدىن قېچىپ چىقتىم، — دېدى قادىر.

— ئۆيدىن پۇل ئېلىپ چىقىڭمۇ؟ — سورىدى تالىپ قادىرنى بىر چەتكە تارتىپ.

— ئېلىپ چىقىمىدىم.

— ھەي، پۇل ئېلىپ چىققان بولساڭ سېنى شەھەرگە ئاپىرىپ بىرنەچچە كۈن ئوينىتىپ كېلەتتىم. ئاڭغىچە ئورۇمىمۇ تۈگەيتتى.

— ئۆيدە پۇلغۇ بار، — دېدى قادىر.

— شۇ پۇلنى ئېلىپلا چىقساڭ، شەھەرگە كىرىپ يېمىگەننى يەپ، كۆرمىگەننى كۆرۈپ تازا ئويناپ چىقاتتۇق.

قادىر تالىپنىڭ يول كۆرسىتىشى بىلەن ئانىسى ئىككى پاقلاندىن سېتىپ خامان يۇمشاتساق تىراكتورچىغا بېرىمىز، ئاق ئوغۇت ئېلىپ قوناققا سالىمىز دەپ تەخلەپ قويغان تۆت يۈز يۈەننى ئېلىپ چىقتى. تالىپ قادىرنى باشلاپ ئاۋۋال ناھىيە بازىرىغا كىردى، ئاندىن ئاپتوبۇسقا چىقىپ شەھەرگە قاراپ ماڭدى. تالىپ بۇ شەھەرگە تولا كەلگەچكە يول بويى سادىرغا شەھەردىكى بىنالار، يوللار، كەڭرى باغچىلار، باغچىلاردىكى ئاجايىپ ھايۋاناتلار توغرىسىدا ئاغزى — ئاغزىغا تەگمەي سۆزلەپ ماڭدى.

— سەن بۇ شەھەرگە كېلىپ باقمىغان، بۇ شەھەردە يانچۇقچى كۆپ. ئۇلار سەندە پۇل بارلىقىنى بىلىپلا قالسا كۈپكۈندۈزدىمۇ كۆزۈڭنى غەلەت قىلىپ پۇلۇڭنى ئوغرىلاپ كېتىۋېرىدۇ. شۇڭا پۇل ھەر ھالدا مەندە تۇرسۇن، — دېدى قادىرغا قول تەڭلەپ.

قادىر، تالىپنىڭ سۆزىنى ئاڭلاپ قورقۇپ قالدى — دە، يانچۇق قىددىكى پۇلنىڭ ھەممىسىنى ئېلىپ تالىپقا بەردى. پۇلنى ئالغان تالىپ قادىرنى بىر ئاشخانىغا باشلاپ كىرىپ بىر تەخسىدىن لەڭ مەن يېيىشتى. ئاشخانىدىن چىققاندىن كېيىن كوچا ئايلىنىشقا

باشلىدى. تالىپنىڭ مەقسىتى قادىرنى ئېزىقتۇرۇپ قويۇپ بولۇشى ئېلىپ قېچىش ئىدى. قادىر تالىپنىڭ ئويلغىنىدەك شەھەردىكى ئۇ بىناغا، بۇ بىناغا، ئۇ رەسمىگە، بۇ ئېلانغا قاراپ مېڭىشقا باشلىدى. تالىپ قادىرنىڭ دىققەتسىزلىكىدىن پايدىلىنىپ يول بويىدىكى بىر ماڭىزىغا غىچىدە كىرىۋالدى. قادىر بولسا ئالدىغا قاراپ كېتىۋەردى. قادىر ئۆتۈپ كەتكەندىن كېيىن تالىپ ماڭىزىدىن چىقىپ كەينىگە قايتىپ بېكەتكە كەلدى - دە، ئۆيىگە قايتىپ كەلدى.

كوچىدا ئۇنىڭ - بۇنىڭغا قاراپ كېتىۋەرگەن قادىر بىر چاغدا توختاپ كەينىگە قاراپ تالىپنىڭ يوقلۇقىنى كۆرۈپ تۇرۇپ قالدى. ئۇ تالىپنى كېلىپ قالار دەپ خېلى ئۇزاق ساقلىدى. تالىپ كەلمەيدى. قادىر كەينىگە يېنىپ ھېلىراققا تاماق يېگەن تۆت يولنىڭ دوقمۇشىدىكى ئاشخانىنىڭ ئالدىغا كېلىپ تۇردى. تالىپنىڭ قارىسى كۆرۈنمەيتتى.

كەچ كىردى. قادىرنىڭ قورسىقىمۇ ئاچتى. ئۇ بۇ شەھەردە ھېچكىمنى تونۇمايتتى. نەگە بېرىشىنىمۇ بىلمەيتتى. كەچ كىرگەنسېرى ئۇنىڭ يۈرىكى ئەنسىز سوقۇشقا باشلىدى. تۇرۇپ - تۇرۇپ بىر ئاچچىق يىغا بوغۇزىغا كېلىپ قاپلىشاتتى. قادىر بىر بېسىپ - ئىككى بېسىپ شەھەرنىڭ جەنۇبىدىكى بىر ئۆستەڭنىڭ كۆۋرۈكىگە كەلدى. ئەتراپقا تامامەن قاراڭغۇ چۈشكەنىدى. شۇ چاغدا ئىككى لالما ئىت بىر - بىرىنى قوغلىشىپ قادىرنىڭ ئالدىغا كېلىپ قالدى - دە، قادىرنى كۆرۈپ «ھاۋ» دەپ قويۇپ ئۆتۈپ كەتتى. قادىرنىڭ ۋۇجۇدىنى تىترەك باستى. ئۇ ئۆستەڭگە چۈشۈپ كۆۋرۈكنىڭ تېگىگە كىرىۋالدى. ئۆستەڭگە سۇ كەلمىگىلى خېلى كۈنلەر بولغان چېغى، كۆۋرۈكنىڭ تېگىدىكى قۇم قۇرۇق ئىدى. قادىر قۇمغا ئۆزىنى تاشلاپ بۇقۇلداپ يىغلاپ كەتتى. ئۆيىدىن چىقىپ كەتكىنىگە مىڭ - مىڭ پۇشايمان قىلدى. تالىپنى بولسا بولۇشىغا تىللىدى. ئۇنىڭ كۆز ئالدىغا ئانىسى مىڭ جاپادا بېقىپ



چوڭ قىلغان ئىككى پاقىلانى سېتىپ تەخلىگەن پۇل بىلەن ھەر كۈنى مەكتەپكە ماڭغاندا ئانىسى سومكىسىغا سېلىپ قويدىغان چوڭ - چوڭ قاتلىما نانلار كەلدى.

قادىر كۆۋرۈك ئاستىدا يېتىپ، يىغلاپ - يىغلاپ كۆزى ئەمدى ئۇيقۇغا بېرىۋېدى، ھاۋا گۈلدۈرلەپ چاقماق چېقىپ يامغۇر يېغىپ كەتتى. قادىر مۇ ئۇيغىنىپ كەتتى. قادىر قوناقتەك، مایاقتەك، ئۈچكىدەك چوڭلۇقتا چۈشۈۋاتقان مۆلدۈرلەرنى كۆرۈپ: «بۇ مۆل - دۈرلەر بۇغداي باشقلىرىنى قېقىۋەتكەنمىدۇ؟ تاغاملار بۇغدايلارنى ئورۇپ بەرگەنمىدۇ؟ بۇغداي بولمىسا ... ھەي!»

قادىر ئەتە بىر ئامال قىلىپ ئائىلىسىگە قايتىپ بۇغداي ئو - رۇشنى كۆڭلىگە پۈكتى.



ئاق ئۈجمە

بۈگۈن ئەتىگەن ھاۋا ناھايىتى ئوچۇق ئىدى. ئەتىگەنلىك تاماق-
تىن كېيىن كۈندىكى ئادىتىم بويىچە ئوغلۇم قەمەرجانى ۋېلىس-
پىتكە مىنىدۈرۈپ ئەكىلىپ، مەكتەپنىڭ ئالدىدا چۈشۈرۈپ قويۇپ
ئىدارەمگە كەتتىم.

كەچقۇرۇن بىردىنلا ئاسماننىڭ پەيلى ئۆزگىرىپ، ھاۋا قاتتىق
گۈلدۈرلەپ، چاقماق چېقىپ، يامغۇر خۇددى چېلەكلەپ سۇ قۇيغان-
دەك تۆكۈلۈشكە باشلىدى. ئىشتىن چۈشىدىغان ۋاقىتمۇ بولۇپ
قالغانىدى. ئىدارىدىكى ئىشچى - خىزمەتچىلەر ئالدىراش ئۆيگە
قايتتۇق. ئىدارىنىڭ دەرۋازىسىدىن چىقىپ بولغۇچە ھەممىمىزنىڭ
پۈتۈن ئەزاى چىلىق - چىلىق ھۆل بولۇپ كەتتى. مەن شەپكەمنى
چۆكۈرۈپ كىيىپ، ئالدىدىكى سايۋىننى كۆزۈمگە دالدا قىلىپ ۋې-
لىسىپىتنىڭ ئالدىنى ئۆي تەرەپكە قىلىپ مىنىدىم - دە، بارلىق
كۈچۈم بىلەن پىدالىنى تەپتىم.

قەمەرجانى ئۆيگە كېتىپ بولغاندۇ دەپ ئويلىغانىدىم. بىراق
ئۇ ئۈچ - تۆت ساۋاقدىشى بىلەن ئاقساق مېڭىۋاتقان بىر بالىنى
قولتۇقلاپ كېتىپ بارغان ھالدا يېرىم يولدا ئۇچراپ قالدى.
— قەمەرجان، ۋېلىسىپىتكە مىنگىن بالام. چاپسانراق ئۆيگە
بېرىۋالايلى، — دېدىم مەن ۋېلىسىپىتتىن چۈشۈپ.

— بۇ ساۋاقدىشىم ئادىلجان، ئۇنىڭ يىقىلىپ چۈشۈپ پۇتى
قايرىلىپ كەتتى. ئۆيگە ئاپىرىپ قويىمىساق بولمايدۇ، — دېدى قە-
مەرجان قولىنى پېشانىسىگە قويۇپ يامغۇردىن دالدا قىلغان ھالدا.
ئۇنىڭ ئاۋازىدىن بىر خىل نارازىلىق چىقىپ تۇراتتى.
— بول - بول، قالغانلار ئاپىرىپ قويسۇن، — دېدىم - دە،



سۇغا چۈشۈپ كەتكەن توخۇدەك تۈگۈلۈپ كەتكەن ئادىلجانغا بىر قاراپ قوبۇپ، قەمەرجاننى ئۈنۈمىغىنىغا ئۈنماي ۋېلىسىپىتكە مىندۈرۈپ ئۆيگە قاراپ ماڭدىم.

يامغۇر قاتتىق ياغماقتا ئىدى. يولنىڭ پەسرەك يەرلىرىگە يام-غۇر سۈيى يىغىلغان، ئېگىزرەك يەرلىرى پاتقاقلاشقان بولۇپ، ۋېلىسىپىتنى ھەيدەشمۇ تەس بولۇۋاتاتتى. لايدا تېپىلىپ يىقىلىپ چۈشۈش قاش بىلەن كىرىپكىنىڭ ئارىلىقىدىكى ئىش ئىدى. ۋېلىسىپىتنىڭ قانىتىنىڭ ئاستىغا كىرىۋالغان لاي بارغانسېرى كۆپەيىپ چاقنىڭ ئايلىنىشىغا توسقۇنلۇق قىلماقتا ئىدى. مەن ۋۇجۇ-دۈمدىكى بارلىق كۈچنى ئىككى پۈتۈمغا يىغىپ ۋېلىسىپىتنىڭ پىدالىنى تېپىپ ماڭدىم.

— ۋاي دادا، توختا، بىر ئايال يىقىلىپ چۈشتى، — دېدى قەمەرجان ۋېلىسىپىتنىڭ كەينىدە تۇرۇپ.

— كارىڭ بولمىسۇن، — دېدىم ۋېلىسىپىتنى تېخىمۇ كۈچەپ تېپىپ.

قەمەرجان ۋېلىسىپىتتىن دىكىكىدە سەكرەپ چۈشۈپ يولنىڭ ئۈچتىدىكى ئېرىققا قاراپ يۈگۈردى. ئۆيگە بولسا يۈز مېتىرچە قالغانىدى. مەن ۋېلىسىپىتنى ئەكىرىۋېتىپ چىقاي دېگەن ئويغا كېلىپ ۋېلىسىپىتتىن چۈشمەي مېڭىۋەردىم. ئۆيگە ئايالىم بىلەن كىردىم:

— قەمەرجاننى كۆردىلىمۇ؟ ئۇ تېخى كەلمىدى، — دېدى بىر خىل ئەنسىزلىك بىلەن.

— مەن ئېلىپ كەلدىم، — دېدىم.

— قەمەرجان قېنى؟ — ئايالىم سىرتقا قاراشقا باشلىدى.

— ھەي، شۇ بالىنى - زە، ئىش تېپىپلا يۈرۈپتۇ. يولدا پۇتى قايرىلىپ كەتتى دەپ بىر بالىنى يۆلەپ يۈرگەن. ئىشك ئالدىغا كەلگەندە بىر ئايال يىقىلىپ چۈشتى دەپ ۋېلىسىپىتتىن سەكرەپ چۈشۈپ يولنىڭ ئۈچتىدىكى ئېرىققا كىرىپ كەتتىغۇ، — دېدىم.

غۇدۇڭشىپ.

ئايالىم سۆزۈمنى ئاڭلاپلا سىرتقا قاراپ ماڭدى. مەنمۇ ئۇنىڭغا ئەگىشىپلا سىرتقا چىقتىم. قەمەر جان باش - كۆزىنى ئاق رومال بىلەن ئورۇۋالغان، بىر قولىقىدا باش ياغلىقىغا چىگىلگەن بوغچا كۆتۈرۈۋالغان بىر موماينى يۆلەپ كېلىۋاتاتتى. يامغۇر بولسا شار - قىراپ چۈشمەكتە ئىدى. مەن قولۇمنى پېشانەمگە قويۇپ كۆزۈمگە چۈشۈۋاتقان يامغۇرنى توسۇپ تۇرۇپ قەمەر جان يۆلەپ كېلىۋاتقان مومايغا سىنچىلاپ قارىدىم - دە، بىردىنلا يۈرىكىم «جىغ» قىلىپ قالدى. قەمەر جان يۆلەپ كېلىۋاتقان موماي باشقا بىرسى بولماستىن مېنىڭ ئانام ئىدى. ئانام بىر ئۇياققا، بىر بۇياققا تېيىلىپ ئاران مېڭىپ كېلىۋاتاتتى. مەن ئانامنى كۆرۈپ نېمە قىلىشىمنى بىلمەي تۇرۇپ قالدىم. شۇ چاغدا قەمەر جان:

— دادا، چوڭ ئانام كەپتۇ، — دەپ ئۈنلۈك توۋلىدى.

قەمەر جاننىڭ ياڭراق ئاۋازى ئۈزۈلمەي گۈلدۈرلەۋاتقان گۈل - دۇرمامىنىڭ ئاۋازىدىنمۇ كۈچلۈك بىلىنىپ كەتتى. مەن قەمەر جان - نىڭ توۋلىشى بىلەن ئېسىمنى يىغىپ ئانامنىڭ ئالدىغا يۈگۈرۈپ باردىم - دە، پۈتۈن كىيىمى لاي بولۇپ كەتكەن ئانامنى يۈدۈپ ئۆي - گە ئەكىردىم. ھەر ھالدا ئانامنىڭ بىر يېرى زەخمىلەنمەپتۇ. بىز تېزلىك بىلەن ئانامنىڭ كىيىم - كېچەكلىرىنى يەڭگۈشلىدۇق. ئۆزىمىزمۇ كىيىم - كېچەكلىرىمىزنى يەڭگۈشلىۋالدۇق. شۇ چاغدا ئانام ھەممىمىزگە تەكشى قاراپ:

— ئۈجىمىنىڭ ئالدى پىشقاندى. سىلەرنى ئېغىز تەگسۇن دەپ بىر كورا تېرىپ شەھەرگە قاراپ مېڭىپتىمەن. كاساپەت يامغۇرنىڭ بۇنداق قاتتىق يېغىپ كېتىشىنى كىم بىلسۇن؟ تېيىلىپ ئېرىققا چۈشۈپ كېتىپ قوپالمايۋاتسام، بىرسى «چوڭ ئانا، قوللىرىنى ئە - كەلسىلە، مەن تارتىۋالاي» دەۋاتىدۇ. قارىسام قەمەر جان بالام ئى - كەن. ئۇ ئېرىقتىن تارتىپ چىقىرىۋالدى. بولمىسا سۇدا ئېقىپ كېتىپ... ھەي، بولدى. رىسقىم بار ئىكەن، — دېدى.



ئانام چىڭ چىگىلگەن باش ياغلىقىنى يېشىپ كورىنى ئالدى -
دە، ئاغزىنى ئېچىپ ئالدىمىزدا قويدى. قەمەر جان ئىتتىك ماڭا قا-
رىدى. مەن:

— يە ئوغلۇم، — دېدىم.

ئايالىمۇ ئۈجمىگە قول ئۇزاتتى. مېنىڭ بولسا كورىدا «مېنى
يە» دەپ جىلۋىلىنىپ تۇرغان ئاق ئالتۇندەك ئۈجمىگە قول ئۇزات-
قۇم كەلمەيتتى. شۇ تاپتا مەن ئۈچۈن كورىدىكى ئاق ئۈجمىلەر ئاق
ئەمەس قىپقىزىل يالقۇنچاپ تۇرغان چوغ ئىدى. ھەي... مەن مۇشۇ
ئون مىنۇتقا يەتمىگەن ۋاقىت ئىچىدە، قاتتىق يامغۇر يېغىۋاتقان
شارائىتتا ئىدارىدىن ئۆيگە كەلگۈچە ئۆزۈمنىلا ئويلاپ، ئادەملىك
بۇرچۇمنى ئۇنتۇپتەمەن.

مەن قەمەر جانغا قارىدىم. ئۇ شۇ تاپتا ئىشتىھا بىلەن ئۈجمە
يېمەكتە ئىدى.

— يە ئوغلۇم، يە، بۇ ئاق ئۈجمىنى سەنلا يېيىشكە ھەقلىق، —
دېدىم ئىچىمدە ۋە بىردىنلا ئۆزۈمدىن ئىزا تارتىپ قالدىم.



ماسكا

«ئايىنىڭ بېشىدا قار ياغسا، ئايىنىڭ ئاخىرىغىچە قار ياغىدۇ» دېگەن گەپ راست بولسا كېرەك. يانۋار ئېيى كىرىش بىلەنلا ياغقان قار يانۋارغا ئون بەش بولغان بۈگۈنكى كۈنگىچە بىر كۈن يېغىپ، بىر كۈن توختاپ دېگەندەك ئون نەچچە كۈن ياغقان بولدى.

ئەتىگەن ئورنۇمدىن تۇرۇپ ھويلىغا چىقسام غۇر - غۇر شامال چىقىۋېتىپتۇ، ئۇششاق قارمۇ يېغىۋېتىپتۇ. مەن ئالدىراپ يۈزۈمنى يۇيىدۇم - دە، ناشتا قىلىپ بولۇپ مەكتەپكە بېرىش ئۈچۈن كىيىن - دىم. ئاخشام يۇيۇپ ئۆيدىكى سىمغا ئېسىپ قويغان ماسكام قۇرۇ - مىغاچقا، ماسكىنى تاقىمايلا مېڭىشقا توغرا كەلدى.

نەچچە كۈندىن بۇيان ياغقان قار يولدا مۇز بولۇپ قېتىپ كەت - كەن بولغاچقا ۋېلىسىپىتىنى تېزىرەك ھەيدەشكە بولمايتتى. ئۇنىڭ ئۈستىگە شامالغا قارشى ماڭغىنىم ئۈچۈن يۈز - كۆزلىرىمگە ئۇ - رۇلغان قار كۆز ئاچقۇزمايتتى. بىردەم ماڭغاندىن كېيىن يۈزلى - رىم، ئېغىز - بۇرۇم توڭۇپ ھېچنېمىنى سەزمەس بولۇپ قالدى. چىشلىرىم بولسا توختىماي كاسىلدايتتى. ھەي، بىر ماسكا بولسا - ھە؟ دەيتتىم ئۆزۈمگە.

مەن مەكتەپكە كېچىكىپ قالماسلىق ئۈچۈن ۋېلىسىپىتىنى سەل ئېتىكىلىتىپ مېڭىپ، بىر كەنت مەركىزىدىكى تۆت كوچىنىڭ دوقمۇشىغا كەلگەندە بىرمۇنچە كىشىلەرنىڭ بىر بوتكىنىڭ ئالدىدا ماسكا سېتىۋېلىپ تاقاۋاتقىنىنى كۆرۈپ ۋېلىسىپىتتىن چۈشتۈم، ۋېلىسىپىتىنى دەسىتىپ قويۇپ بىر ماسكا ئېلىش ئۈچۈن كىشە - لەر ئارىسىغا سىغىدىلىپ كىردىم. قېلىن كىيىنگەن، ئاغزىغا بىر ماسكىنى تاقىۋالغان 13 ~ 14 ياشلاردىكى بىر ئوغۇل بالا ماسكا



سېتىۋاتاتتى.

— ماسكىنىڭ بىرسى قانچە پۇل؟ — دېدىم يېشىكتىكى ماس-
كىدىن بىرنى قولۇمغا ئېلىپ.

— مۇئەللىم، سىلى... — دېدى ئۇ بالا دۇدۇقلاپ.
مەن بېشىمنى كۆتۈرۈپ ماسكا ساتقۇچى بالىغا قارىدىم — دە،
تۇرۇپ قالدىم. بۇ ماسكا ساتقۇچى بالا باشقا بىرسى ئەمەس، مېنىڭ
ئوقۇغۇچۇم سەلەي ئىدى. بىز تۈنۈگۈن ئوقۇغۇچىلارنى قىشلىق
تەتلىگە قويۇپ بەرگەندۇق.

سەلەي سىنىپىنىڭ سىنىپ باشلىقى بولۇپ، خېلى دىتى بار بالا
ئىدى. چۈنكى ئۇ يىللاردىن بۇيان ئەلاچىلىقنى قولدىن بەرمەي ئو-
قۇش بىلەن سىنىپ خىزمىتىنى ياخشى ئىشلەپ كەلگەنىدى. ئۆت-
كەن ئايدا مەكتەپتە يۇقۇملۇق زۇكام تارقالغان، سىنىپتا ئاچچىق-
سۇ، سامساق قايناتقاندىن باشقا، ئۇ ئوقۇغۇچىلاردىن بەش مودىن
پۇل يىغىپ سىنىپتىكى ھەر بىر ئوقۇغۇچىغا بىردىن ماسكا سې-
تىۋېلىپ تارقىتىپ بېرىپ، مەكتەپتىكى ھەممىمىزنى ھەيران
قالدۇرۇۋەتكەنىدى. مانا بۈگۈن ئۇ مۇشۇ سەھەردىكى سوغۇققا
چىداپ تۆت كۈچىنىڭ دوقمۇشىدىكى بوتكا ئالدىدا ماسكا ساتقىلى
تۇرۇپتۇ. بۇ نېمە دېگەن ياخشى ئەقىل — ھە؟ پەيتىمۇ شۇنداق ياخ-
شى تاللىنىپتۇ. ھەي سەلەي، ھەي سەلەي!...

ماسكا سېتىۋالغان كىشىلەر سەلەينىڭ ئالدىدىكى يەشىككە بىر
يۈەندىن پۇل تاشلاپ، سېتىۋالغان ماسكىلىرىنى تاقاپ مېڭىشقا
باشلىدى. سەلەي بولسا مېنى بىر نېمە دەمدىكىن دەپ قورقۇپ
يەرگە قاراپ تۇراتتى. مەن گەپ — سۆز قىلماستىن قولۇمغا ئالغان
ماسكىنى تاقىدىم — دە، يانچۇقۇمغا قول سېلىپ پۇل ئالدىم.

— مۇئەللىم، مېڭىۋەرسىلە، سىلىدىن پۇل ئالسام قانداق بو-
لىدۇ، — دېدى ئۇ قولۇمغا ئېسىلىپ.

— ئۇنداق قىلسام بولمايدۇ، سەن ناھايىتى ياخشى ئىشتىن
بىرنى قىلىپسەن. مۇشۇ سوغۇقتا بىر ماسكىغا ئېرىشكەن كىشى

قانچىلىك خۇش بولىدۇ - ھە؟ — دېدىم ۋە سەلەينىڭ يەنىلا كىيىمىنى بىر يۈەن تاشلىدىم.

سەلەينىڭ يۈزى ۋىلىلىدە قىزاردى ۋە:

— سىلنى تەنقىدلىدىغان بولدى دەپ قورققاندىم مۇئەللىم، — دېدى.

— مۇشۇنداق ياخشى سودا بىلەن شۇغۇللىنىش خاتا ئەمەس. قارا، كىشىلەر سېنى ماختىشىپ كېتىپ بارامدۇ؟ بالىلارمۇ بازار ئىگىلىكىگە قاتناشسا، ھالال سودا بىلەن شۇغۇللانسا بولىدۇ. دۇن-يادىكى مۇۋەپپەقىيەت قازانغان نۇرغۇن كارخانىچىلار، شىركەت غوجايىنلىرى ئىشنى كىچىك ئىشلاردىن باشلىغان. بىراق سەلەي، ئەتىگەندە سوغۇق ئۆتكۈزۈۋېلىشتىن دىققەت قىل، تەتلىلىك تاپ-شۇرۇقلىرىڭنى تولۇق ئىشلە، دەرسلىرىنى تەكرار قىل. سودا ئىشى دېگەن بىلىمنى ئەڭ كۆپ تەلەپ قىلىدىغان بىر كەسپ، — دېدىم.

— چوقۇم شۇنداق قىلىمەن، — دېدى ئۇ خۇش بولۇپ. مەن مەكتەپكە كەتتىم. يول بويى سەلەي ماسكا سېتىش ئىشنى قانداق ئويلاپ تاپقاندۇ، دەپ خىيال قىلىپ قالدۇم.





مەن مەكتەپكە بارغان كۈنى

1

كىچىك دوستلار، ئەينى چاغدا مەنمۇ سىلەردەك كىچىك بالا ئىدىم. قاپقارا ئوتلۇق كۆزلىرىمدە شوخ بالىلىقنىڭ نۇرلىرى چاق- نىسا، سەبىي يۈرىكىمدە ئۇلۇغ ئارزۇ - ئارمانلار يالقۇنجايتتى. ئا- شۇ تال - چىۋىقنى ئات ئېتىپ ئويناپ يۈرگەن كۈنلىرىمدە، قىپ- قىزىل گالىستۇكلىرىنى بوينىغا چېگىپ، سومكىلىرىنى دولىسىغا ئېسىپ مەكتەپكە ماڭغان بالىلارنى كۆرگىنىمدە زوقلىنىپ قاراپ كېتەتتىم. مەنمۇ چوڭ بولسام، مەكتەپكە بېرىپ ئوقۇسام، دەپ ئويلايتتىم.

كۈنلەر ئايلارنى، ئايلار يىللارنى قوغلاپ ئۆتۈپ مەنمۇ ئوقۇش يېشىغا تۈشتۈم. بىر كۈنى دادام: — سېنى مەكتەپكە تىزىملىتىپ قويدۇم. ئەتە مەكتەپكە بارد- سەن، — دېدى.

دادامنىڭ سۆزىنى ئاڭلاپ ناھايىتى خۇش بولۇپ كەتتىم. دادام باش - يۈزۈمنى سىلاپ تۇرۇپ:

— مېنىڭ بالىلىق چاغلىرىم زۇلمەت قاپلىغان ئۆتمۈش كونا جەمئىيەتتە ئۆتكەن. دادام - ئانام پومىشچىكنىڭ يىللىقچىسى ئىدى. مەن بولسام پومىشچىكنىڭ قويللىرىنى باقاتتىم. ئاتا - ئانام مېنى ئوقۇتۇشقا قادىر بولالمىغانىدى. يۇرتتا مەكتەپمۇ يوق ئىدى. كومپارتىيە ئەل - يۇرتقا ئازادلىق ئېلىپ كەلدى. يۇرتلاردا مەكتەپ ئېچىپ يوقسۇللارنىڭ بالىلىرىنى ئوقۇتتى. سەن دېگەن ئازاد دەۋردە چوڭ بولدۇڭ. چوقۇم مەكتەپكە بېرىپ ياخشى ئوقۇشۇڭ،

دۇنيانىڭ سىرلىرىنى بىلىشنىڭ، قانداق ئادەم بولۇشنى، قانداق باشلىنى، ۋەتەنگە، خەلققە، ئوقۇتۇۋاتقان ئۇستازلىرىڭغا، بېقىپ چوڭ قىلغان بىزگە جاۋاب قايتۇرۇشنى ئۆگىنىشنىڭ كېرەك. بالام، سېنىڭ خۇش بولغىنىڭنى كۆرۈپ مەنمۇ خۇش بولدۇم. مەن ھەر قانچە جاپا تارتساممۇ سېنى ئوقۇتىمەن. سېنى ئوقۇتۇش مېنىڭ بۇرچۇم. ياخشى ئوقۇپ بىلىملىك ئادەم بولۇش سېنىڭ بۇرچۇڭ، — دېدى ۋە قولىمىدىن يېتىلەپ چىقىپ كەنت مەركىزىدىكى ماگىزىن. دىن بىر سومكا، ئون دەپتەر، ئىككى قېرىنداش قەلەم ئېلىپ بەردى. مەن دەپتەرنى سومكىغا سېلىپ، سومكىنى دولامغا ئېسىپ مېڭىۋېدىم. ئۆزۈمنى ئاجايىپ بەختىيار سەزدىم. ئۆيگە كىرگىنىمدە ئانام «مۇبارەك بولسۇن، ياخشى ئوقۇ ئوغلۇم» دەپ مۇبارەكلىدى. كەچلىك تاماقنى يەپ بولغاندىن كېيىن، كەچقۇرۇنلىرى مەھەللىمىزدە قىزىپ كېتىدىغان «بۆك - بۈكچى» ئويۇنىنىمۇ ئويۇنىمىزدا، نىماي، بالدۇر يېتىپ سەھەر تۇرۇپ مەكتەپكە بېرىشكە تەييارلاندىم. ئەتە مەكتەپكە بارىمەن. بىلىم بۇلىقىغا، بۈركۈت ئۇۋىسىغا، ئالتۇننى تاۋلايدىغان ئوچاققا بارىمەن، بىلىم ئالىمەن. ئۇ يەردە تاۋلىنىپ ئەلگە كېرەكلىك ئادەم بولۇپ چىقىمەن. ئېھ، مەك-تەپ!...

شادلىق، ھاياجان ئىچىدە خىيال سۈرۈپ قاچانلاردا ئۇخلاپ قالغانلىقىمنى بىلمەيمەن. چۈشۈمدە مەكتەپكە بېرىپتىمەن.

2

ھېلىمۇ ئېسىمدە، بىرىنچى سېنتەبىر، تاڭ سەھەر، شەرقتىن كۆتۈرۈلگەن قىزىل قۇياشنىڭ ھايات بەخش ئەتكۈچى نۇرى گۈل - گىياھ، دەل - دەرەخلەرنىڭ ياپراقلىرىدا، پىشقان ئالما - ئامۇتلار. نىڭ مەڭزىلىرىدە يالتىرايتتى. مەن دادامنىڭ «تېخى ئەتىگەن» دېگىنىگە ئۇنىماي، ھەدەپ مەكتەپكە بېرىشقا ئالدىرايتتىم. بالىلار



مەكتەپكە ماڭدىمىكىن دەپ بىرنەچچە قېتىم ئىشىك ئالدىغىمۇ چىقىپ كىردىم.

تۇرۇپ - تۇرۇپ بوينۇمغا ئېسىۋالغان سومكىنى سىيلاپ قوياتىم. مەكتەپكە بېرىشقا ئىنتىزار بولۇپ كەتكىنىمنى كۆرگەن دادام: «يۈر» دەپ قولۇمدىن يېتىلەپ مەكتەپكە ئېلىپ ماڭدى. قانداق خۇشاللىق - ھە؟

مەكتەپكە كېتىۋېتىپ يۈرىكىم ھاياجاندىن دۈپۈلدەپ سوقاتتى. سەھەرنىڭ سالقىن شامىلىدا يول بويىدىكى دەرەخلەرنىڭ يېنىك شىلدىرلاشلىرى، قۇشلارنىڭ يېقىملىق سايىراشلىرى مېنىڭ مەكتەپكە قاراپ مېڭىۋاتقىنىمنى تەبرىكلەۋاتقانداك بىلىنەتتى. يولدا ئۇچرىغان ھەربىر كىشى مېنىڭ مەكتەپكە قاراپ ماڭغىنىمنى كۆرۈپ ياخشى تىلەكلەرنى بىلدۈرۈشتى.

دادام بىلەن مەكتەپ ئالدىغا كەلگەندە مەكتەپ دەرۋازىسى بىر - دىنلا كەڭ ئېچىلىپ «مەرھابا، قەدىمىڭ قۇتلۇق بولسۇن» دېدى. مەن قورقۇپ كېتىپ جايىمدا جىم تۇرۇپ قالدىم. شۇ چاغدا مەكتەپ:

— ئوقۇش ئۈچۈن كەلگىنىڭنى قارشى ئالىمەن. كەل ئوغلۇم، مېنىڭ ئىسمىم مەكتەپ، مەن سېنىڭ يەنە بىر ئاناڭ. سېنى تەربىيەلەپ چوڭ قىلغۇچى. خاتاڭنى تۈزەپ ئوڭ قىلغۇچى. سېنى توغرا يولغا باشلىغۇچى. ئاناڭ ساڭا ئاق سۈت بەردى. مەن ساڭا بىلىم، يېڭىلىمەس كۈچ - قۇۋۋەت، سەرپ ئەتسەڭمۇ تۈگىمەيدىغان بايلىق بەرگۈچى. سېنى ئارزۇيۇڭغا يەتكۈزگۈچى. مەن تەربىيى تىللاردا داستان بىر ماكاندۇرمەن. مېنىڭ قوينۇمدا ئالىملار، پەيلاسوپلار، يازغۇچى - شائىرلار، دوختۇرلار، مۇزىكانتلار شۇنداقلا قىلىچتەك تىك تاغلارغا چىقىشتىن، ئوت - دېڭىزلارغا كىرىشتىن قورقمايدىغان ئەل سۆيەر باتۇرلار يېتىشىپ چىقىدۇ. قىسقىسى، مەن نېمىنى ئارزۇ قىلساڭ شۇنىڭغا يەتكۈزمەن. بىراق مېنىڭ بېرىدىغىنىم جاپاسىز قولغا كەلمەيدۇ. مېنىڭ غايىسىزىلار،

ھۇرۇنلار، ئەقىلسىزلار، يالغانچىلار، مەنمەنچىلەر بىلەن ئەسلا خوشۇم يوق. شۇڭا سەن بوگۇندىن باشلاپ غايىلىك، ئەخلاقلىق، ئىدىئىتىزامچان بولۇشۇڭ، جاپاغا چىداپ تىرىشىپ ئۆگىنىشنىڭ كېرەك. شۇنداق قىلالىساڭ ئىللىق قوينۇمنى ئاچمەن، — دېدى.

مەن مەكتەپنىڭ سۆزلىرىنى ئاڭلاپ دەسلەپ سەل قورقتۇم. كېيىن ئۆزۈمنى تۇتۇۋېلىپ قەتئىي ياخشى ئوقۇش، جاپاغا چىداپ، ئەل ئۈچۈن ياراملىق ئادەم بولۇش توغرىسىدا ۋەدە بېرىپ مەكتەپ ئىچىگە قاراپ ماڭدىم.

3

مەكتەپ ئىچىگە كىرگەندە بىر مۇئەللىم ئىشخانىدىن چىقىپ دادامنىڭ ئالدىغا كېلىپ قىزغىن كۆرۈشتى. مۇئەللىم مېنىڭ بوي - تۇرقۇمغا، ئېسىۋالغان سومكامغا قاراپ كۈلۈپ قويدى - دە، بى - شىمنى سىلاپ تۇرۇپ:

— مەن مەكتىپىمىزدىكى بارلىق ئوقۇتقۇچىلارغا ۋاكالىتەن مېنىڭ مەكتىپىمىزگە ئوقۇشقا كەلگەنلىكىڭنى قارشى ئالىمەن، — دېدى.

مۇئەللىمنىڭ ئېگىز، بەستلىك قامىتىگە، نۇر چاقناپ تۇرغان كۆزلىرىگە قاراپ يۈرۈكۈمدىكى قورقۇش، تەشۋىش، يېتىرقاتش دې - گەنلەر قاياقلارغىدۇ يوقىلىپ، قەلبىمدە بىر خىل ئىللىق ئېقىم پەيدا بولدى. شۇ چاغدا مۇئەللىم:

— بولدى، بالىنى ماڭا بېرىپ ئىشلىرىغا بارسىلا، — دېدى دادامغا قاراپ.

دادام قايتىپ كەتتى. مۇئەللىم مېنى يېتىلەپ سىنىپقا ئېلىپ كېتىۋېتىپ:

— مەن سىزنىڭ مۇئەللىمىڭىز بولىمەن. مەن خەلقنىڭ ئاددىي تىلى بىلەن ئېيتقاندا باغۋەن. سىلەردەك گۈل - غۇنچىلارنى پەر -



ۋىش قىلىپ ئۆستۈرگۈچى. چېچەكلىتىپ مېۋىگە كىرگۈزگۈچى. ياۋا شاخلىرىڭلارنى كېسىپ تاشلاپ، توغرا يولغا باشلاپ، ئەخلاقى، ئەقلى، جىسمانىي جەھەتتىن تەڭ يېتىلدۈرۈپ ۋەتەن - خەلققە ياراملىق ئادەم قىلىپ يېتىشتۈرگۈچى. مەن سىلەرنىڭ گۈزەل ئارزۇ - ئارمانلىرىڭلارغا يېتىش يولىدىكى بىر كۆۋرۈك. شۇڭا سىز بۈگۈندىن باشلاپ تەربىيەمنى ئاڭلىشىڭىز، تىرىشىپ ياخشى ئوقۇشىڭىز، ساۋاقداشلىرىڭىز بىلەن ئىناق - ئىتتىپاق ئۆتۈشىڭىز، مەكتەپكە تولۇق كېلىشىڭىز كېرەك، — دېدى.

مەن مۇئەللىمنىڭ ھەر بىر سۆزىنى دىققەت بىلەن ئاڭلىدىم ۋە چوقۇم تىرىشىپ ئوقۇشقا ۋەدە بەردىم.

بىز سىنىپقا كىردۇق. سىنىپ پاكىز سۈپۈرۈلۈپ سۇ چېچىلغان بولۇپ، ئۈستەللەر رەتلىك تىزىلىپ سۈرتۈلگەنىدى. سىنىپنىڭ تاملىرىغا ھەرپ ۋە ھەرپلەرگە مۇناسىۋەتلىك بولغان رەسىملەر چاپلانغان، دوسكا بولسا قاپقارا سىرلانغان بولۇپ، پارقىراپ تۇراتتى. بۇ سەھەردە تۇنجى بولۇپ يېڭىدىن ئوقۇغۇچى قوبۇل قىلىنغان سىنىپقا مەنلا كەلگەن ئىكەنمەن.

— بۇ سىز ئوقۇيدىغان سىنىپ، — دېدى مۇئەللىم ماڭا سەنىپتىكى رەسىملەرنى كۆرسىتىپ ۋە ئالدىدىكى شىرەنىڭ تارتىمەنىنى ئېچىپ بىر ئېلىپبە كىتابىنى ۋە بىر ھېساب كىتابىنى ئېلىپ ئالدىمغا قويدى.

شۇ چاغدا يۇقىرى يىللىقتا ئوقۇيدىغان بىر مۇنچە ئوقۇغۇچىلار بىلەن ماڭا ئوخشاش يېڭىدىن مەكتەپكە كەلگەن بالىلارنى ئاتا - ئانىلىرى يېتىلەپ مەكتەپكە كىرىپ كەلدى. مۇئەللىم ئۇلارنى قارشى ئېلىش ئۈچۈن چىقىپ كەتتى.

مەن مۇئەللىم سىنىپتىن چىقىپ كەتكەندىن كېيىن ئالدىمغا

قويۇپ قويۇلغان كىتابلارنى سۆيۈنۈش بىلەن قولۇمغا ئالدىم. ھايان-جاندىن قولۇم تىترەپ كەتتى. گەرچە مەن شۇ چاغدا بىر خەت يېزىپ ساننى تونۇمساممۇ كىتابنى ۋارقىلىدىم. شۇ چاغدا كىتاب ماڭا: — ئەسسالامۇئەلىكۇم، ئوغۇل. مەكتەپكە ئوقۇغىلى كېلىپ

مېنى قولۇڭغا ئالغىنىڭغا رەھمەت. مېنىڭ ئىسمىم كىتاب. مەن ئالەمنىڭ سىرلىرى مۇجەسسەملەنگەن خەزىنە. ئىنسانىيەت ئەقىل - پاراستىنىڭ جەۋھىرى. ئالىملارنىڭ، يازغۇچى - شائىرلارنىڭ، پەيلاسوپلارنىڭ يۈرەك قېنى. ئانا سۈتىدىنمۇ ھالال بولغان ماڭلاي تەرىپنىڭ يىغىندىسى. ئىلىم - مەرىپەت ئۆگىنىشكە ئىشتىياق باغ-لىغان ھەربىر كىشى ئۈچۈن مېنىڭ ھەربىر بېتىم بىر ھېكمەت دۇنياسى. ھەربىر قۇرۇم نادانلىق بىلەن ئەقىل - پاراسەت، بۈگۈن بىلەن ئەتە، كەلگۈسى ئوتتۇرىسىدىكى كۆۋرۈك. نادانلار مېنى كې-رەكسىز قەغەز دەپ قارىسا، ئالىملار مېنى تۈگىمەس بايلىق، نۇر-لۇق گۆھەر دەپ قارايدۇ.

ئەي ئوغۇل، ساڭا شۇنى ئېيتىپ قوياي. دۇنيادا كىم مېنى ئە-زىزلىسە، شەكسىزكى ئۇمۇ ئەزىز بولىدۇ. كىم مېنى خار كۆرسە، شەكسىزكى ئۇمۇ خار بولىدۇ.

شۇڭا مېنى قولغا ئالغان كىشى چوقۇم قېتىرقىنىپ، سۆيۈپ ئوقۇشى، مېنى يىرتماي، قالايمىقان جىجىماي چىرايلىق ساقلىشى لازىم. شۇنداق قىلغان كىشىلەرلا مەندىن بىلىم ئۆگىنەلەيدۇ، — دېدى.

5

مەن قولۇمدىكى كىتابنى ئېچىشىم بىلەن پۈتۈن ئالەم يۈرۈپ كەتكەندەك بولدى. كىتابتىكى بىلىم قۇياش بولۇپ نۇر چاپتى. ئۇ قاراڭغۇ دىننى يورۇتقۇچى. جاھاندا تەڭداشسىز كۈچ - قۇدرەتكە ئىگە قىلغۇچى، توغرا يول، توغرا نىشانغا باشلىغۇچى، جاھالەت



يىلتىزىنى كۆيدۈرگۈچى بىلىمنىڭ نۇرى ئىدى.
— ئوقۇ، — دېدى بىلىم ماڭا قاراپ، — ئوقۇ، تىرىشىپ ئو-
قۇ. مەن سەرپ ئەتسە تۈگىمەيدىغان خەزىنىنىڭ ئۆزى. مەن يېڭىلا-
مەس كۈچ. مەن پارلاق يول. ئۇلۇغ نشان، ئەي ئوغۇل، سەن تۈ-
گىمەس خەزىنىگە، يېڭىلىمەس كۈچكە، ئۇلۇغ نشانغا ئېرىشىشنى
خالىمامسەن؟

— ئەلۋەتتە خالايمەن، — دېدىم مەن.
— ياخشى، — دېدى بىلىم، — ئەمما مېنى بىلىش، ماڭا ئې-
رىشىش ئۈچۈن جاپا تارتىشقا، تەر ئاققۇزۇشقا توغرا كېلىدۇ. ئىرا-
دىسىز، غايىسىز كىشىلەر ماڭا مەڭگۈ ئېرىشەلمەيدۇ. سەندە غايە،
ئىرادە بارمۇ؟

— بار، — دېدىم مەن، — مېنىڭ ئىرادەم خاتتەڭرى تاغلىرىد-
ىن يۈكسەك. مېنىڭ غايەم بىلىملىك بولۇش، بىلىم بىلەن ئىن-
سانلارنى كۈچلەندۈرۈش، ئۇلۇغ كەشپىياتلارنى يارىتىش، بىلىم بىلەن
ئەل - ۋەتەننى گۈللەندۈرۈش!...

— ياخشى - ياخشى، — دېدى بىلىم سۆزۈمنى بۆلۈپ، — مې-
نى قانچە ياخشى ئۆگەنسەڭ، ئارزۇيۇڭغا شۇنچە تېز يېتەلەيسەن!...
مەن بىلىمنىڭ سۆزلىرىنى ئاڭلىغاندىن كېيىن گۈزەل ئارزۇ -
ئارمانلىرىمغا يېتىش ئۈچۈن بىلىم ئۆگىنىشكە كىرىشتىم. مەن
بىلىمنىڭ ئىنسانلارنى كۆزلىگەن نشانغا يەتكۈزەلەيدىغانلىقىغا
ئىشىنىمەن. كىچىك دوستلار سىلەرچۇ؟

1980 ~ 2009 - يىللار. يېڭىسار



نەسرلەر

مېنىڭ بېغىم

مېنىڭ مەكتىپىم — مېنىڭ بېغىم. مەن ئاشۇ باغدىكى بىر كۆچەت. ئوقۇتقۇچى ئۇستازلار پەرۋىشلىگۈچى، چېچەكلىتىپ مې-
ۋىگە كىرگۈزگۈچى باغۋەن.

مەن ھەر كۈنى سەھەردە بوينۇمغا قىزىل گالىستۇكۇمنى چې-
گىپ، سومكامنى ئېسىپ، بۇ بېغىمغا يېتىپ كەلگىنىمدە، بېغىم
«مەرھابا» دەپ كەڭ قۇچاق ئاچىدۇ. باغۋەنلەرنىڭ نۇرلۇق كۆزلىرى
ماڭا زوقمەنلىك بىلەن تىكىلىدۇ. مەن چەكسىز ئىپتىخارلىق بى-
لەن غۇنچىلار ئارىسىغا قوشۇلىمەن.

مېنىڭ مەكتىپىم — مېنىڭ بېغىم. ئۇ ئانامنىڭ ئىللىق قۇچىقى،
ئۇ ئىلىم - مەرىپەتنىڭ يالقۇنلۇق ئوچىقى. بىزدە «ئالتۇن ئوتتا سە-
نىلىدۇ» دەيدىغان تەمسىل بار. ئالتۇن ئوتتا سىناغاندىلا ئەلگە
كېرەكلىك بولالايدۇ. مېنى باغۋەنلەر مول بىلىم، ئۇلۇغ پەزىلەت، يۈك-
سەك مەسئۇلىيەتچانلىق بىلەن تەربىيەلەپ، بىلىم بۇلىقىدا سۇغىرىپ،
ئەلگە كېرەكلىك ئالتۇن قىلىپ چىقىش ئۈچۈن يۈرەك قېنىنى
سەرپ قىلماقتا. مەن ھەر كۈنى مەكتىپىمگە كەلگەندە، ئىرادەمنىڭ
چىڭىۋاتقانلىقىنى، بىلىمنىڭ ئېشىۋاتقانلىقىنى ھېس قىلىمەن.

مېنىڭ مەكتىپىم — مېنىڭ بېغىم. ئۇ بۈگۈن بىلەن ئەتە
ئوتتۇرىسىدىكى يىمىرىلمەس قورغان. ئەل سۆيەر، باتۇر، ئىجادكار
ئەۋلادلارنى تەربىيەلەپ چىقىدىغان بازار. ئەلنىڭ بۆشۈكى. مەن ئا-
شۇ بۆشۈكتە نۇرغۇن ئارزۇ - ئارمانلارنى قەلبىمگە پۈكۈپ تەرىد-
يەلەنمەكتىمەن، تىرىشماقتىمەن. مەن ئارزۇيۇمغا چوقۇم يېتەلەيمەن.
مېنىڭ بېغىم، مېنىڭ ئۇستازلىرىم مېنى ئارزۇيۇمغا چوقۇم
يەتكۈزىدۇ.



بىر تال سەرەڭگە

قولۇمدا قامىتى ئىنچىكە، خىزمىتى ئالەمچە، يورۇقلۇق بەرپا قىلغۇچى بىر تال سەرەڭگە. ئەي سەرەڭگە، خىسلىتىڭ قانچە، پەزىلىتىڭ شۇنچە. ساڭا قارىسام ئىلھامىم تاشىدۇ. سەن كۆيسەن، سەن ئۆز جىسمىڭنى كۆيدۈرۈش ئارقىلىق كىشىلەرگە ئاتا قىلغان يورۇقلۇق بىلەن نۇرغۇن نادىر ئەسەرلەر تالڭ - تاڭلارغىچە يېزىلىدۇ. قاراڭغۇدا ئىگىرىغان مەسۇم بوۋاقلار ئانا قۇچىقىدا ۋىلىقلاپ كۈلىدۇ.

ئەي سەرەڭگە، مەن قولۇمدىكى بىر تېلىڭغا قاراپ خىيال سۈر - مەكتىمەن. ئۆز جىسمىنى كۆيدۈرۈش ئارقىلىق كىشىلەرگە يورۇق - لۇق بېرىدىغان خىسلىتىڭگە ئاپىرىن ئوقۇماقتىمەن. سەرەڭگە، سەن مېنىڭ مېھرىبان ئۇستازىمغا نېمىدېگەن ئوخشايسەن - ھە؟ مېنىڭ قەلبىم بىردىنلا نۇرلاندى.

ئېھ، كۆڭلۈم زېمىنىغا ئىجاد ئۇرۇقىنى چېچىپ، قاراڭغۇ دەلىمغا ئۆزىنى سەرەڭگىگە ئوخشاش كۆيدۈرۈش ئارقىلىق يورۇقلۇق ئاتا قىلغۇچى ئۇستاز، بايرىمىڭىزغا مۇبارەك!

شۇ تاپتا مەن، سىزنىڭ سىنىپتا دەرس سۆزلەۋاتقىنىڭىزنى، بىز ئۈچۈن خۇددى بىر تال سەرەڭگىدەك كۆيۈپ، بارلىقىڭىزنى بېغىشلاۋاتقانلىقىڭىزنى كۆرۈۋاتقانداك بولۇۋاتىمەن. قەلبىڭىزنىڭ پاك - غۇبارسىزلىقىنى، ئەمگىكىڭىزنىڭ جاپالىق ۋە شەرەپلىك ئىكەنلىكىنى، ئارزۇ - ئىستەكلىرىڭىزنىڭ ئۇلۇغلۇقىنى، شۇ ئارزۇ - ئىستەكلىرىڭىزنى بىزگە بىلىم بېرىش، بىز ئۈچۈن بار - لىقىڭىزنى تەقدىم قىلىش ئارقىلىق ئەمەلگە ئاشۇرۇش ئۈچۈن شۇنچىلىك تىرىشقانلىقىڭىزنى ئويلسام، سىزگە بولغان ھۆرمىد -

تىم ھەسسىلەپ ئاشىدۇ.

قەدىرلىك ئۇستازىم، تۇرۇپلا سىزنى بىر تال سەرەڭگىگە ئوخشاشقىنىمىدىن خىجىل بولۇپ قالدىم. سىزنى كىشىلەر كۆيۈۋاتقان شامغا ئوخشاشقان ئەمەسمۇ؟ مېنىڭ سەرەڭگىگە ئوخشاشقىنىم نېمىسى؟ ياق، مەن ئۇستازنى قۇياشقا ئوخشىتاي. ئەمدى توغرا بولدى.

ئېھ ئۇستاز! سىز شام بولۇڭ، قۇياش بولۇڭ! مەن سىزنىڭ ئالدىڭىزدا بىر تال سەرەڭگە بولالسام بولدى.





ئۇستازىمغا

قەدىرلىك ئۇستازىم! سىز خەلقنىڭ ئاددىي تىلى بىلەن ئېيت-
قاندا باغۋەن. بۇ خەلقنىڭ سىزگە بولغان مەدھىيەسى. سىز بۈگۈن
بىلەن ئەتە ئوتتۇرىسىدىكى كۆۋرۈك، ئىنسانىيەت مەدەنىيىتىنىڭ
ئاتىسى. بۇ تارىخنىڭ سىزگە بەرگەن ئېنىقلىمىسى. سىز ئىنسان
روھىنىڭ ئىنژېنېرى. بۇ ئۇلۇغلارنىڭ سىزگە بەرگەن باھاسى.
سىز ئون قەدەم يىراقتىن سالام بېرىشكە ئەرزىيدىغان كىشى. بۇ
ئىلىم ئۆگەنگۈچىلەرنىڭ سىزگە بولغان ھۆرمىتىنىڭ يەكۈنى.
سىز سەنئەت ئىچىدىكى ئەڭ قىيىن، ئەڭ مۇھىم بولغان تەلىم -
تەربىيە سەنئىتىنى دوسكا ئالدىدا ئورۇنلىغۇچى سەنئەتكار. سىز
دىللارنى ئىلىم - مەرپەت نۇرى بىلەن نۇرلاندۇرغۇچى مەشئەل.
سىز ئۆز يورۇقىڭىزنى باشقىلارغا بېرىپ ئاستا - ئاستا كۆيۈپ
تۈگەيدىغان شام. بۇ سىزنىڭ ئاۋام خەلق قەلبىدىكى ئوبرازىڭىزنىڭ
سىماسى. قەدىرلىك ئۇستازىم، سىزنىڭ يۇقىرىقىدەك شەرەپلەرگە
ئىگە بولۇشىڭىز بارلىق ئەقىل - پاراسىتىڭىزنى، كۈچ - قۇدرەت-
تىڭىزنى ۋەتەن ۋە خەلقنىڭ ئىلىم - مەرپەت ئىشلىرىغا بې-
غىشلاپ، جاپانى شەرەپ دەپ بىلگىنىڭىزنىڭ، مائارىپ ئارقىلىق
ۋەتەننى گۈللەندۈرۈش، خەلقنى باي قىلىشتىن ئىبارەت مۇقەددەس
بۇرچىنى ئۈستىڭىزگە بەجىنىدىل ئالغانلىقىڭىزنىڭ شەرىپىدۇر.
قەدىرلىك ئۇستازىم، سىز بىزنىڭ ھامىيىمىز. سىزنىڭ قەل-
بىڭىز ئانا قەلبىدەك ئالتۇندىنمۇ ساپ، زۇمرەتتەك سۈزۈك، غۇ-
بارسىز، تەمەنناس بولغاچقا، ئۇلۇغ پەيلاسوپلاردىن بىرى «دۇنيادا
ئىككى ھامىي بار. بىرى ئانا، بىرى ئۇستاز» دېسە، بىرى: «ئوقۇت-
قۇچى ئۇستازلار ئۆزى ئۆگەنگەن بىلىملەرنى باشقىلارغا بېرىشتە

باھا تالاشمايدىغان ئالىيجاناب سودىگەر» دېگەن.

قەدىرلىك ئۇستازىم. ئادەم تەربىيەلەشتىن ئىبارەت ئەڭ شە
رەپلىك، ئەڭ مۇقەددەس، ئەڭ جاپالىق ئەمگىڭىز ئۈچۈن سىز
شۇنداق ناملارغا ئېرىشىشكە ھەقىقىسىز. سىز يەنە بىر ھەسەل ھە-
رىسىگە ئوخشايسىز. ھەسەل ھەرىسى تۈمەنلىگەن گۈل - چېچەك-
لەرگە قونۇپ ھەسەل يىغىپ خەلققە تەقدىم قىلىدۇ. سىزمۇ كېچە -
كۈندۈز ھېرىپ چارچاشنى ئۈنتۈپ، كىتاب - ژۇرنال ئوقۇپ، بى-
لىم يىغىسىز ۋە ئۇ بىلىملەرنى ئەڭ ئاددىي، چۈشىنىشلىك تىل
بىلەن بىزگە يەتكۈزۈپ، قەلبىمىزنىڭ چوڭقۇر يېرىدىن ئورۇن
ئالدۇرۇپ كەلمەكتىسىز. سىز: «قەيسەر ئىرادە دۇنيادىكى ھەر-
قانداق ئېگىز چوققىنىمۇ بويسۇندۇرالايدۇ، سىلەر قەيسەر ئىرادە-
لىك بولساڭلار ئارزۇيۇڭلارغا چوقۇم يېتەلەيسىلەر» دەپ، «تۈركىي
تىللار دىۋانى» نى يېزىپ دۇنيادا كاتتا شوھرەت قازانغان ئۇلۇغ ئا-
لىم مەھمۇد كاشغەرىينىڭ سەكسەن ياشلارغا كىرىپ قالغىنىغا قا-
رىماي باغداتتىن قايتىپ كېلىپ، بىلىمنىڭ كۈچ - قۇدرىتىنى
ئەلگە نامايان قىلىش ئۈچۈن ئۆز يۇرتى ئوپالدا مەدرىسە ئېچىپ،
بىلىم قابىلىيەتتە يېتىلگەن ئىزباسارلارنى تەربىيەلىگەنلىكىنى
مىسال قىلىپ، بىزنىڭ قەلبىمىزنى بىلىم نۇرى بىلەن يورۇتتى-
ڭىز. سىزنىڭ «بىلىم كۈچلۈك بىرنى يەڭگەنلىكى، بىلىمى
كۈچلۈك مىڭنى يەڭگەنلىكى» توغرىسىدىكى بايانلىرىڭىز بىزنى
جاپانى يېڭىشكە، ئۆگىنىشكە، ئىجاد قىلىشقا، تۆھپە يارىتىشقا
ئۈندىمەكتە.

قەدىرلىك ئۇستازىم. سىز، پەقەت سىزلا قاراڭغۇلۇقتىن يامان
بولغان جاھالەتنىڭ يىلتىزىنى قۇرۇتقۇچى. پەقەت سىزلا بىلىم
بىلەن ئىنسان قەلبىنى نۇرلاندۇرغۇچى، بىلىم بىلەن ئىنسان ۋۇ-
جۇدىنى كۈچلەندۈرگۈچى! شۇڭا سىزدە تەلەپچان ئاتىنىڭ ئىناۋە-
تى، مېھرىبان ئانىنىڭ مۇھەببىتى بار. سىز، بىز كۆچەتلەرگە ھا-
ياتلىق بەخش ئەتكۈچى پاك زىلال سۇ. سىز بىزگە بەخش ئېتىدىغان



سۇ، ئىككى ئاتوم ھىدروگېن بىلەن بىر ئاتوم ئوكسىگېندىن تەركىب تاپقان بولماستىن، ئۇ ئەخلاقى، ئەقلىي، جىسمانىي ۋە گۈزەللىكتىن ئىبارەت تۆت ئېلېمېنتتىن تەركىب تاپقان ئابى ھايات! قەدىرلىك ئۇستازىم. سىز، بىز كۆچەتلەرنىڭ ياۋا شاخلىرى ئۈچۈن رەھىمسىز قايچا. سىزنىڭ مېھرىڭىز كۆچەتلەرنى كۆكەرتىدۇ، سىزنىڭ تەرىڭىز ئالتۇن بولۇپ يالتىرايدۇ. سىزنىڭ قەلبىڭىز چەكسىز كەتكەن كائىنات، يۈرىكىڭىز نۇر چېچىپ تۇرغان سېخىي قۇياش! سىزدىن تەربىيە ئالغانلار سىزنى كۈنسېرى كۆككە كۆتەر-مەكتە، ھەر ساھە، ھەر كەسپتىكى كىشىلەر كۆككە كۆتۈرۈلگەن سىزگە قاراپ پۈتۈن ئىشتىياقى بىلەن چاۋاك ئۇرماقتا. ئۇلار:

«ئۇستازىم، بىزنىڭ ۋەتەن، خەلق ئۈچۈن ياراتقان ھەربىر كەش-پىياتىمىزدا، ئۇتۇق - غەلىبىمىزدە، ناخشا - ئۆسۈلىمىزدا سىز-نىڭ بىر كىشىلىك ھەسسىڭىز بار» دېيىشمەكتە.

ئەي قەدىرلىك ئۇستازىم. مەن سىزگە شۇنداق خىتاب قىلىمەن: كۆككە كۆتۈرۈلگەن بۇلۇتتىن ئەل ئۈچۈن شىپالىق يامغۇر تۆكۈلىدۇ. ۋەتەن ۋە خەلق ھۆرمىتىدىن كۆككە كۆتۈرۈلگەن سىزمۇ پۈتۈن بىلىمىڭىزنى ئەلگە تۆكۈڭ، خەلق قەلبىگە تۆكۈڭ، بىزدەك مىڭلىغان - ئونمىڭلىغان ياشلار - ئۆسمۈرلەرنىڭ قەلبىگە تۆ-كۈڭ! بىلىم بىلەن مىللىتىمىز روناق تاپسۇن، ۋەتىنىمىز گۈللەپ ياشىنىسۇن!



قىش

قىش!

زېمىن ئۇيقۇغا كەتكەن كۈنلەر!...

مەن قىشنى ياخشى كۆرىمەن. قىشنى ياخشى كۆرگەنلىكىم —
باھارنى ياخشى كۆرگەنلىكىم. چۈنكى قىش ئۆتسە باھار كېلىدۇ
ئەمەسمۇ؟

كەچ كۈز كەلدى. ئۇ ئالتۇن ياپراقلارنى تۆكتى. زېمىندىكى
يېشىللىقنى يۇتۇپ كەتتى.

قىش مەۋسۇمى كەلدى. ئۇ زېمىننى ئاپپاق قار بىلەن ئوراپ،
ئۇنى ئۇيقۇغا ئېلىپ كەتتى. قاراڭ، زېمىننىڭ چۈشىگە باھار كە-
رىۋاتىدۇ. زېمىننىڭ باھارنى سېغىنىپ تۆككەن ياشلىرى ئاپپاق
قىرۇۋغا ئايلىنىپ كېتىۋاتىدۇ. قىش كېلىشى بىلەن دەريا، ئېرىق -
ئۆستەڭلەردىكى سۇلارنىڭ شوخلۇق بىلەن ناخشا ئېيتىپ ئېقىش-
مۇ توختاپ، ئۈستىنى بىر قەۋەت مۇز قاپلىدى. مۇز ئاستىدا بولسا
ئۇلۇغ سۇ. ئۇ توسۇۋالغىلى بولمايدىغان ھاياتلىق كۈچىدەك ئون -
تىنسىز ئاقماقتا. ئۇ ئاقسۇن، ئۇ باھار ئۈچۈن، باھارنى سېغىنىپ
ياشاۋاتقانلار ئۈچۈن ھاياتلىق بەخش ئەتسۇن. دۇنيادا ھاياتلىق سۇ -
غىلا باغلىق.

مەن كۆزلىرىمنى يىراقلارغا تىكتىم. ۋەتىنىمنىڭ بەستىگە تو -
لىمۇ ياراشقان ئاپپاق تونىدىن قايتقان نۇرلاردىن ھاسىل بولغان
ھەسەن - ھۈسەندەك رەڭگارەڭ نۇرلار، كۆك قەھرىدە قانات قې -
قىۋاتقان لاچىنلار مېنى ئاجايىپ شادلاندۇردى.

مەن باھارنى سېغىنىپ باغلارغا قارىدىم. ئوھوي، باغلار باھار
تۈسىنى ئاپتۇ. مېۋىلەر چېچەكلەپتۇ. ياق - ياق، قىشتا مېۋە چې -



چەكلىمەيدۇ. دەرەخلەر قار چېچەكلىرىدىن لباس كىيىپ، كىشىلەرگە باھارنى سېغىندۇرۇپتۇ.

ئېھ، قار چېچەكلىرى، سىلەر باھار كېلىش بىلەن ھۇپپىدە ئېچىلىدىغان چېچەكلىرىگە ئورۇن بېرىشكە تەييارلىنىڭلار، بەلكىم كۆردۈڭلار، دەرەخلەردىكى بىخلار قىزىرىپ چۈشكەن باشلاپتۇ. ئۇلار باھارنىڭ كېلىۋاتقانلىقىنى تۇيۇپتۇ. چېچەك ئېچىشقا ئالدىراپتۇ. مەنمۇ قىشلىق چاپان، ئۆتۈكلەرنى سېلىۋەتتىم. بىز بىرلىكتە باھارنى كۈتۈۋالايلى. ئەتە باھار!...



باھار شامىلىغا

باھار كەلدى.

تاڭ سەھەردە شەرق ئاسمىنى سۇس ھال رەڭگە كىرىش بىلەن ئۆچۈش ئالدىدا تۇرغان يۇلتۇزلار، باھار كېلىش بىلەن تەڭ يېشىل شايبغا ئورالغان ۋەتىنىمىزنىڭ گۈزەل تاغ - دەريالىرى، جەننەت كە - بى باغلىرى، مول ھوسۇللۇق ئېتىزلىرىغا زوقمەنلىك بىلەن باق - تىم. تاڭ ئەلچىسى بولغان تورغاي، كۆككە كۆتۈرۈلۈپ، بار ئاۋازى بىلەن سايىراپ باھارغا مەدھىيە ئوقۇپ، كىشىلەرنى ئۇيقۇدىن ئوي - غىنىپ ھاياتلىق ئۈچۈن كۈرەش قىلىشقا چاقىردى.

شەرق ئاسمىنىدىن تاڭ قۇياشى كۆتۈرۈلدى. سېخى قۇياش كەڭ زېمىنغا ئۆزىنىڭ ئىللىق نۇرىنى سەپتى. ئېتىزلاردا ئەمگەك ناخشىسى ياڭرىدى. باغلارغا كۆچەتلەر تىكىلدى. يېڭى - يېڭى باغلار بەرپا قىلىندى. بۇلۇق ئۆسكەن بۇغداي مايىلىرىغا قاراپ كۈلگەن دېھقانلارنىڭ چىرايمىدىكى شادلىق، زاۋۇتتىن تۇنجى يېڭى مەھسۇلاتنى ئىشلەپچىقارغان ئىشچىنىڭ خوشلۇقىنى كۆرۈش ئا - دەمگە نېمىدېگەن ھۇزۇرلۇق - ھە؟

مەن شۇ سەھەردە مەكتىپىمگە قاراپ يول ئالدىم. باھارنىڭ ئەرك شامىلى ئوت مەڭزىمنى سۆيۈپ ئۆتەتتى. يېشىللىققا چۆمۈل - گەن تاغ - دالا، ئېتىز - قىرلار قەلبىمنى چەكسىز سۆيۈندۈرە - تى. مەن باھار شامىلىغا دېدىم:

— ئەي يۈرەكلەرگە ھۇزۇر بېغىشلىغۇچى باھار شامىلى، ئاند - سىنىڭ ئاق سۈتىنى ئېمىپ چوڭ بولغان ھەربىر پەرزەنتنىڭ يۈ - رىكىگە ۋەتەن ئىشقىنى سېلىپ ئۆت، ئۇلارنى غەپلەت ئۇيقۇسىدىن ئويغات. ئۇلار يېڭى باھارنى كۆرسۈن. ئۆگەنسۇن، ئىشلىسۇن، ئۆز



بەختىنى ئۆز قولى بىلەن ياراتسۇن. «ۋاقىت ساقلاپ تۇرمايدۇ». سەن ئۇنلۇك خىتاب قىل، «يىلنىڭ بېشى باھاردىن، ئىشنىڭ بېشى سەھەردىن».

ئەي باھار شامىلى، ساڭا بىرلا ئىلتىماسىم بار. سەن ھەرگىز مېۋىلىك دەرەخلەردىكى چېچەكلەرنى تۆكمە!...



باھار كەلگەندە

زىمىستان قىش ئاخىرلىشىپ پەسىللەرنىڭ گۈل تاجى بولغان
باھار پەسلى يېتىپ كەلدى. مەن باھار پەسلىنى — كۆكلەمنى
ياخشى كۆرىمەن. قاراڭ، بۇ باھار پەسلىگە. سەھەر ياغقان سىم —
سىم يامغۇر بىردەمدە توختىدى. مەيىن شامال بۇلۇتلارنى ئېلىپ
كەتتى. زەڭگەر ئاسمان ئۆز ھالىتىگە كېلىپ، بىردىنلا يەتتە رەڭدە
جۇلالىنىپ تۇرغان ھەسەن — ھۈسەن كۆرۈندى. مەيىن شامال ئوت
مەڭزىلەرنى سۆيىدى، بوستان چاچلارنى سىلىدى. ساپ ھاۋا بارلىق
جانلىقلارنى چەكسىز شادلاندۇردى. تەبىئەت ئويغاندى. سۆگەت
ھەممىدىن بەك خۇشال بولۇپ پوتلا چىقىرىپ، يېشىل تونىنى
كىيىدى. تۈنۈگۈنكى قىزىل كوس بولغان ئۆرۈك بۈگۈن ئاپپاق
چېچەكلىدى. ئالما، ئامۇت، شاپتۇللارمۇ قاراپ تۇرمىدى. باغلار
چېچەك بىلەن تولدى. ھەسەل ھەرىلىرى ئىنسانلارغا ھەسەل بېرىش
ئۈچۈن ئۆزلىرىنىڭ جاپالىق ئەمگىكىنى باشلىدى. كېيىنەكلەر
باغدىكى چېچەكلەر ئارىسىدا ئۈسسۇلغا چۈشتى. چېچەكلەرنىڭ
خۇش ھىدى دىماقلارنى مەست قىلدى...

باھار كەلدى. ھاۋا ئىسسىقلىقىدا باشلىدى. قىشچە ئۆچەككە كىر-
ىرپ ئۇيقۇدا ياتقان قۇرت — قوڭغۇزلار ئويغاندى. باھار ئەلچىلىرى
بولغان قارلىغاچ، تۈرنلەر جەنۇبتىن قايتىپ كېلىپ ئۆز تىللىرى
بىلەن باھار ناخشىسىنى باشلىۋەتتى.

يىلاقلار يېشىل تون كىيىدى. قارلىق تاغلار، مۈزلۈك چوققىلار -
نىڭ باشلىرىدىكى ئاق لىچەكلەر سۇ بولۇپ ئېرىپ ئېرىق — ئۆس-
تەڭلەردە زەمەم كەبى ئاقتى.

باھار كەلدى. يېزا — قىشلاقلاردا ئەمگەك ناخشىسىغا جۈر بولۇپ



تۆمۈر ئاتلارنىڭ ھەريان چېپىشلىرى، دېھقان تاغلارنىڭ كۆكەرگەن بۇغداي مايىلىرىغا كۈلۈ، بېقىشلىرى، يېڭى ئوسىلىرىغا ئۈمىد بىلەن ئۇرۇق چېپىشلىرى، باغۋەنلەرنىڭ باغقا تەر تۆكۈشلىرى... ئادەمنىڭ زوقىنى كەلتۈرەتتى، «ياشاش ئۈچۈن كۈرەش» كە ئاتلاندى.

باھار كەلدى. مەكتەپ قوينى گۈل - چېچەككە تولدى. باغۋەنلەر جاپالىق ئەجرى بىلەن تەربىيەلەپ ئۆستۈرگەن بىز گۈل - غۇنچىلىرى بىلەن مەكتەپ گۈللۈكىگە تىكىلگەن، ئانا تۇپراق ئو-زۇق بېرىپ ئۆستۈرگەن گۈللەر تەڭلا چېچەكلىدى. مەن بۇ جۈپ گۈللەرگە قاراپ خىتاب قىلدىم:

ئېچىلىڭلار گۈللەر، ئېچىلىڭلار! بۇ سىلەرنىڭ باھار پەس-لىڭلار، ئېچىلىدىغان، خۇش پۇراق چاچىدىغان پەسلىڭلار!...



چېچەك ۋە مەن

مەن چېچەكنى ياخشى كۆرىمەن.

باھار كېلىشى بىلەن ئىللىق قۇياش نۇرىدىن بەھرە ئېلىپ ئې-
چىلىپ، باغلارنى ئاجايىپ تۈسكە كىرگۈزگەن چېچەكلەرنى كۆر-
گىنىمدە چەكسىز ھاياجانلىنىمەن. پۈتۈن ۋۇجۇدۇمنى خۇشاللىق
قاپلايدۇ. چېچەك، دەيمەن ئۆز - ئۆزۈمگە، سەن باغۋەنلەرنىڭ ھالال
تەرىنىڭ مېۋە شاخلىرىدا يالتىرىشى. سەن باغۋەنلەرنىڭ ئەجىرىنىڭ
چېچەك بولۇپ مېۋىگە ئايلىنىپ خەلققە سۈنۈلۈشى، قىسقىسى سەن
تۆھپە — ئەجىرىنىڭ بەلگىسى!

بۈگۈن مەن باغقا كىرىپ، يەر يۈزىدىكى ئاپپاق چېچەكلەرنى
كۆرۈپ ھاياجاندىن قاتتىق ۋارقىرىۋەتتىم. ئاھ خۇدا، چېچەكلەر
تۆكۈلۈپ كېتىپتۇ ئەمەسمۇ؟ بۇ تۆكۈلگەن چېچەكلەر مېۋە بولۇش-
نى، ئۆزىنى ئۆستۈرگەن تۇپراققا جاۋاب قايتۇرۇشنى، پەرۋىش
قىلغان باغۋەنگە نەپ يەتكۈزۈشنى خالىمايدىكەن - يە؟

مەن يەردىكى تۆكۈلۈپ ياتقان چېچەكلەردىن كۆز ئۈزۈپ، ئۆ-
رۈك، ئالما شاخلىرىدىكى چېچەكلەرنى كۆرۈپ تۇرۇپ قالدىم.
شاخلاردىمۇ ئاپپاق چېچەك تۇرۇپتۇغۇ؟ يەرمۇ ئاق، دەرەخلەرمۇ
ئاق...

— ھا... ھا... ئارقامدىن كۈلكە ئاۋازى ئاڭلاندى. ئۆرۈلۈپ قا-
رىسام باغۋەن بوۋاي ماڭا قاراپ كۈلۈپ تۇرۇپتۇ. ئۇ:

— ئوغلۇم، پەرىشان بولما، ئۇ تۆكۈلگەن چېچەكلەر ياۋا چې-
چەك. ئۇ چېچەكلەر مېۋە بولمايدۇ. ئېچىلىپ ئۈچ - تۆت كۈندە
چۈشۈپ كېتىدۇ. ئۇنداق مېۋە بولمايدىغان ياۋا چېچەكلەرگە
شاخلارمۇ ئۆزىدىن ئورۇن بەرمەيدۇ، — دېدى.



مەن باغۋەن بوۋاينىڭ سۆزىنى ئاڭلاپ چوڭقۇر ئويغا چۆمدۈم. كىچىك دوستلار، مەن شۇنى دېمەكچىمەنكى، بىزمۇ ئېچىلىش ئال-
دىدا تۇرغان چېچەك. بىزمۇ ياۋا چېچەك بولۇپ قالماسلىق ئۈچۈن
ھازىردىن باشلاپ تىرىشىشىمىز، ئۆز تەقدىرىمىز ئۈستىدە ئويلد-
نىشىمىز، مېۋە بېرىدىغان چېچەك بولۇپ ئېچىلىشىمىز لازىم.
مەن مۇشۇ قۇرلارنى يېزىۋاتقىنىمدا كۆزلىرىمگە قىپقىزىل
ئالما، ئۆرۈكلەر، ساپسىرىق ئەنجۈر، بېھىلەر كۆرۈنگەندەك بولدى.
مەن ئۆز ئەھۋالىمنى، چېچەك بولۇپ ئېچىلغاندىن كېيىنكى ئۆز
بەختىمنى، ۋەتەن، خەلق ئالدىدىكى ھالىتىمنى كۆردۈم.
ئېھ، دەرەخ شاخلىرىدىكى مول - ھوسۇلدىن دېرەك بېرىپ
تۇرغۇچى چېچەكلەر، مېۋە بەرمەيدىغان، شاخ ئۆزىدىن ئورۇن بەر-
مىگەن تۆكۈلگەن ياۋا چېچەكلەر، سىلەرنىڭ مېنى مېۋە بولۇش ئو-
يىغا كەلتۈرگىنىڭلارغا كۆپ رەھمەت!



ئۇستاز سۆزى

مەن ئوتتۇز يىلنىڭ ئالدىدا ئوقۇغۇچى — ئۆگەنگۈچى ئىدىم. ھازىر ئۆگەتكۈچى — ئۇستاز بولدۇم. ماڭىمۇ ئۇستازىم ئۆگەنمىش، ياراملىق ئادەم بولۇش، ئەل - ۋەتەن ئۈچۈن تۆھپە قوشۇش توغرىسىدا كۆپ تەربىيەلەرنى بەرگەندى. گەرچە مەن ئۆگەتكۈچى ئۇستاز بولغان ئوتتۇز يىلدىن بۇيان ھەر كۈنى، ھەر سائەتتە سىزگە بىلىم، ئەخلاق، تۆھپە، قىسقىسى ئادەم بولۇش يوللىرى توغرىسىدا سۆزلەپ كېلىۋاتقان بولساممۇ رىقابەتكە تولغان يېڭى ئەسىرنىڭ كىرىشى، بىلىمنىڭ يېڭىلىنىشى، بازار ئىگىلىكىنىڭ تىكلىنىشى، ماڭا ئۇستازلىق سۈپىتىم بىلەن سىزگە يەنە نۇرغۇن سۆزلەرنى قىلىشىمنىڭ لازىملىقىنى ھېس قىلدۇردى.

سىزنىڭ ھەر كۈنى سومكىڭىزنى كۆتۈرۈپ، روھلۇق قەدەملەر بىلەن مەكتەپ دەرۋازىسىدىن كىرىپ كەلگىنىڭىزنى كۆرگىنىمدە، ئوماق چىرايىڭىزدىكى شادلىق، قاپقارا كۆزلىرىڭىزدىن چاقنىغان ئۈمىد - ئىستەك نۇرلىرىغا باققىنىمدا، قەلبىم چەكسىز ھاياجانغا چۆمۈلىدۇ. سىزگە دەيدىغان نۇرغۇن سۆزلىرىم، تەلەپ - ئارزۇلارم خۇددى يېپىقا تىزىلغان مارجاندەك تىلىمغا تىزىلىدۇ. مەن سىزگە شۇنداق دەي:

ئەي سۆيۈملۈك ئوقۇغۇچۇم! سىز شۇنى بىلىپ قېلىڭكى، يېڭى ئەسىرنىڭ قوڭغۇراق ئاۋازى، بۇ بىر ئەسىرنىڭ بىلىم رىقابەت ئەسىرى، ياشاش رىقابەت ئەسىرى بولىدىغانلىقىنى پۈتۈن دۇنياغا جاكارلىدى. شائىرنىڭ تۇيغۇن قەلىمى مۇنداق مىسرالارنى تىزدى:

مېنىڭ ئامرىقىم كىتابتۇر — كىتاب،
كىتابىمىز ئۆزۈمنى سېزىمەن بىتاپ.



بىلىمنىڭ ھەممىسى كىتابتا، ئوقۇ،
مېنىڭدەك ئۇستازدىن ساڭا شۇ خىتاب.
بۇنىڭ بىلەن مېنىڭ سىزگە، تارىخنىڭ ھايات - ماماتلىق سە -
نىقىغا بەرداشلىق بېرىپ، ئىنسانىيەتنىڭ بىر ئەزاسى سۈپىتىدە
ئۆز رولىڭىزنى جارى قىلدۇرۇپ، ساپا سېلىشتۇرمىسىدا ئالدىنقى
قاتاردا تۇرۇپ ياشىشىڭىز ئۈچۈن كۈرەش قىلىشقا، ئۆگىنىشكە،
ئىجاد قىلىشقا، ئىشلەشكە، كۈچلۈك رىقابەت ئېڭى ۋە رىقابەتتە ئۆ -
تۈپ چىقىش ئىشەنچى بولۇشقا، قىسقىسى ئادەمدەك ياشاش ئۈچۈن
جان پىدا قىلىشتىن باشقا، ھەقىقىي توغرا يول تاللىشىڭىزنىڭ
زۆرۈر بولۇپ قالغانلىقىنى بىلدۈرۈپ قويغۇم كەلدى. يېڭى ئەسىر
سىزنىڭ يەنە ئىجادچانلىق روھىغا باي بولۇپلا قالماي، رىقابەت ئې -
ڭىغا باي بولۇشىڭىزنى، مۇستەقىل ياشاش ئىقتىدارىغا ئىگە بولۇ -
شىڭىزنى، بىلىمنى، پۇرسەتنى، ئۆزىڭىزنى قەدىرلىشىڭىزنى تەلەپ
قىلىدۇ.

سىز شۇنى ئەستىن چىقارماڭكى، بىلىم خۇددى بەدىنىڭىزدىكى
قانغا ئوخشايدۇ. بەدىنىڭىزدە قان كەم بولسا تېنىڭىز ئاجىز بولىدۇ.
بىلىمىڭىز كەم بولسا رىقابەتتە ئۇتالمايسىز، ياشاش پۇرسىتى
يارىتالمايسىز، كەلگەن پۇرسەتنىمۇ قولدىن بېرىپ قويىسىز.
سىزگە دېسەم، ئىنسانلارنىڭ ھەممىسى جىسمانىي قۇرۇلۇش جە -
ھەتتە ئوخشاش. ئەمما، ئۇلارنى بۈيۈكلۈكتە پەرقلىنىدۇرۇپ تۇرىدۇ -
غان نەرسە بىلىمنىڭ ئاز - كۆپلۈكىدۇر. بۈگۈنكى دۇنيادا بىلىم
ھەر كۈنى يېڭىلانماقتا. دۇنيادىكى ھەربىر خاسىيەتلىك ئىش بە -
لىم بىلەن بولماقتا. بىلىملىك، كۈچلۈكلەر ياشاپ، بىلىمىسىز،
ئاجىزلار يوقالماقتا. بىلىملىك ئادەم ھەرقانداق جايدا قەدىر -
قىممەتكە ئىگە بولماقتا. بىلىمىسىز ئادەم بولسا ئېتىبارسىز ئو -
رۇندا تۇرماقتا. بۇنىڭ سەۋەبى ناھايىتى ئاددىي، بىلىمىسىز، ھو -
نەرسىز كىشىنىڭ ھېچبىر كىشىگە پايدىسى تەگمەيدۇ. بىلىمىسىز،
ھۈنەرسىز كىشى قۇرۇق خادۇغا ئوخشايدۇ.

قەدىرلىك ئوقۇغۇچۇم، سىز شۇنى بىلىپ قېلىڭىكى، ئادەم چىراي - تۇرقى، كىيىم - كېچىكى بىلەنلا ئادەم ھېسابلانمايدۇ بەلكى بىلىمى، ئەخلاق - پەزىلىتى، ئەلگە قوشقان تۆھپىسى دوستلۇقى بىلەن ئادەم ھېسابلىنىدۇ. كىيىم - كېچىكىڭىز كاتتا بولۇپ، قورسىقىڭىزدا بىلىم بولمىسا سىز ھەيكەلدىن پەرقلەنمەيسىز. تارىخ ۋە كەچمىشلەر شۇنى ئىسپاتلىدىكى، ھەرقانداق شان - شەرەپ ۋە ئابروى ئىلىم ئارقىلىق كەلگەن شان - شەرەپ، ئابروىدىن ئۈستۈن بولۇپ باقمىدى. ئىلىم ئۆزىنى كۆڭۈل قويۇپ ئۆگەنگەن ھەرقانداق بىر كىشىنىڭ ئۇلۇغلۇقىغا گۇۋاھ بولالايدۇ.

قەدىرلىك ئوقۇغۇچۇم، سىزمۇ كۆرۈپ تۇرۇپسىز، باشقىلار دىمىنى بىلىم، ھۈنەر - سەنئەت بىلەن بېزەپ، ئەل ئىچىدە ئىززەت تېپىۋاتىدۇ. بىلىمدىن بايلىق يارىتىپ ئىگىلىك تىكلەۋاتىدۇ. ياشاش يولىنى تېپىۋاتىدۇ. بۇنداق پۇرسەت سىزگىمۇ بار. سىزمۇ ئىلىم ئىگىلىشىڭىز قانات ياىساپ ئۇچالايسىز. بىلىمدىن بايلىق يارىتىپ ئىگىلىك تىكلەيەلەيسىز، بىلىمىز، ھۇرۇنلارغا ئەمدى كۈن يوق!...





نورۇز كۈيى

بۈگۈن نورۇز!

بۈگۈن تۈركىي خەلقلەرنىڭ ئەنئەنىۋى نورۇز بايرىمى.
بۈگۈن دېھقانلار كالىندارى بويىچە يېڭى بىر يىلنىڭ باشلانغان
كۈنى. نورۇز بايرىمى — يېڭى بىر يىلنى كۈتۈۋېلىش بايرىمىدۇر.
مانا مۇشۇ كۈندە تەپەككۈر تۇلپارىغا مىنگەن شائىرلار ئىلھام پە-
رىسىنىڭ ۋىسال جامىدىن مەي ئوتلاپ، ئوتلۇق مىسرالارنى تۈزۈشۈپ
مۇشائىرە قىلىشىدۇ. مانا مۇشۇ كۈندە ناغرا - سۇناي، راۋاب - دۈ-
تارلار چېلىنىپ، ناخشىلار ئېيتىلىپ، ئۈسسۈللەر ئوينىلىپ شاد-
لىق ئاۋاسى ئەرشىنى تىترىتىدۇ. باتۇر چەۋەندازلارنىڭ ئۇچقۇر ئار-
غىمىقلارغا مىنىپ، كەڭ دالدا ئوغلاق تارتىشى، چېلىش مەيدانلى-
رىدىكى پالۋانلارنىڭ بەل تۈتۈشۈشلىرى، رەقىبىنى دەس كۆتۈرۈپ
يەرگە باسقۇنىدا ئەتراپتىكىلەرنىڭ ئېيتقان بارىكالا ساداسى زې-
مىنى ئويغىتىدۇ. مانا مۇشۇ كۈندە ئۆي - ئۆيلەردە، كوچا - رەس-
تىلەردە نەزمە - مەشرەپ قىزىيدۇ. قوي - كالىلار سويۇلۇپ بارا-
ۋەت باشلىنىدۇ. مەن سىزنى مېھمانغا چاقىرىمەن. سىز مېنى
مېھمانغا چاقىرىسىز، بىز بىر - بىرىمىزگە قۇتۇلۇق تىلەيمىز.
توققۇز خىل دانلىق زىرائەتتە ئېتىلىگەن نورۇز ئېشىغا ئېغىز تەگ-
كۈزگىنىمىزدە تەنلىرىمىز يايىپ كېتىدۇ!...

بۈگۈن ئەنە شۇنداق قۇتۇلۇق كۈن!

نورۇز كەلدى، باھار كەلدى. زېمىن شېرىن ئۇيقۇسىدىن ئوي-
غاندى، يەرلەر كۆكەردى، ئورمانلار باھار سالقىنىدا تەۋرىدى.
قۇشلار ئاجايىپ يېقىملىق كۈي - ئاۋاسنى باشلىدى...
نورۇز كەلدى، باھار كەلدى. ئېتىزلاردا ناخشا ساداسى، قىز -
يىگىتلەرنىڭ بەخت ساماسى باشلاندى، خەلق خۇش، ئاسقۇنلاردا
گۆش، كاتلاردا ئاشلىق، دىللاردا تۈگمەس شادلىق! ئەنە، يىراقتىن

يېقىملىق بىر ناخشا ئاڭلىنىشقا باشلىدى.

كەلدى نورۇز، كۈلدى غۇنچە كۆڭۈل يايىردى،

گۈل ئىشىقىدا خەندان ئۇرۇپ بۇلبۇل سايرىدى...

نورۇز كەلدى. ئەمگەك سىڭىنالى چېلىندى. ئوت يۈرەك ئوغۇل -

قىزلار، ئىش - ئەمگەكتە پىشقان چاللار ئېتىزغا قاراپ يول ئال -

دى. كۆك ئاسمان، كۆك دالا، كۆك ئېقىن، كۆك جىرالار ئۇلارنى

ئويغاتتى. يېشىللىق سىيماسى، يېشىللىق تىنىقى، يېشىللىق

جىلۋىسى، يېشىللىق مېھرى ئۇلارنى مەپتۇن قىلدى. قاراك، ئەنە

ئۇلار رەت - رەت كۆچەتلەرنى تىكمەكتە. ئۇلارنىڭ قەلبىدە ئالەمچە

تۇيغۇ، تىنىقلىرىدا قۇياش تەپتى، ئۇلارنىڭ يۈرىكىدە زېمىن تىت -

رىشى، ئۇلارنىڭ تومۇرلىرىدا دەريا شاۋقۇنى، جەڭ ئاتلىرىنىڭ

كىشىنىشى...

بۈگۈن نورۇز، باھار قۇياشى ئىللىق نۇرىنى چېچىپ، ئانا

تۇپراقنى يۇمشاتقان كۈن. يېڭى چېچەكنىڭ خۇش ھىدى شامالنى

مەست قىلغان كۈن. يېڭى بىخلارنىڭ تاشلار ئارىسىدىن باش كۆ -

تۈرگەن چېھرىدە يېڭى ئاپتاپ، كۆزلىرىدە يېڭى ئەقىل، يېڭى نۇر،

ۋۇجۇدىدا يېڭى سېزىم، يېڭى كۈچ پەيدا بولغان كۈن...

بۈگۈن نورۇز. بۈگۈن پۈتۈن مەۋجۇدات باھارغا مەدھىيە ئوقۇيد -

دىغان كۈن. نورۇز شۇنداق تۆرەلگەن. ئۇنىڭ سۈرىتى باھار، ھۆس -

نى باھار چېچەكلىرىدىن رەڭ ئالغان. نورۇز شادلىقى بىز ئۇيغۇر

خەلقىنىڭ دۇنيا مەدەنىيەت - سەنئەت خەزىنىسىدىكى چاقناپ تۇر -

غان بىباھا گۆھەر - مۇقامنى تەۋەللۇت قىلغان.

نورۇز - قۇياشتىن تېمىپ، ئانا تۇپراققا، خەلق قەلبىگە

سىڭىگەن...

قۇياش بار باھار بار. باھار بار يېشىللىق بار، ھاياتلىق بار نو -

رۇز بار. نورۇز بار تەنتەنە، خۇشاللىق، بىرلىك، باراۋەرلىك، ئىت -

تىپاقلىق، غەلىبە - نۇسرەت بار...

بۈگۈن نورۇز، دىللاردا ھۇزۇر! كېلىشكە دوستلار، بۈگۈنكى بۇ

بەخت - ئامەتتىن، غەلىبە - نۇسرەتتىن ئوينايلى ئۆسۈل!...

策 划: 伊布拉音·色满
组 稿: 阿布莱提·居马上谱热克
责任编辑: 吐尔孙买买提·哈斯莫夫
努尔比亚·司马义
特约编辑: 木合塔尔·吐尔地
责任校对: 呼里西旦·阿不力孜
封面设计: 吾布力卡斯木·艾买提
制 版: 买合巴·阿扎提

老师, 请您救我 (维吾尔语)

吾布力阿西木·卡斯木 著

新疆人民总社

新疆科学技术出版社出版发行

(乌鲁木齐市延安路235号 邮编: 830049)

新疆新华书店经销 新疆力诺商务印务有限责任公司印刷

880mm×1230mm 32开本 4.625印张

2013年3月第1版 2013年3月第1次印刷

ISBN978-7-5466-1179-2 定价: 15.00元 (民文)

مۇقاۋىسىنى لايىھەلىگۈچى: ئوبۇلقاسىم ئەمەت



مۇئەللىم، مېنى قۇتقۇزۇۋېلىڭ

ISBN 978-7-5466-1179-2



9 787546 611792 >

定价: 15.00 元